

جلد طلوع اسلام کا اجراء 1938ء میں علامہ اقبالؒ کے ایما اور قائد اعظمؒ کی خواہش پر عمل میں آیا۔

خط و کتابت

قرآنی نظام ربوبیت کا پیامبر

ناظم ادارہ طلوع اسلام (رجسٹرڈ)

25 بی گلبرگ - 2 لاہور 54660

ٹیلی فون : 876219

ٹیکس : 92-42-876219

طلوع اسلام

ماہنامہ _____ لاہور

فہرست مشمولات

2	ادارہ	لغات
5	علامہ غلام احمد بریلویؒ	تاریخی شہادت
51	محمد عمر دراز	مکتبوں کی بقا و فروغ کا ابدی اصول
59	ڈاکٹر سید عبدالودود	ایک غلط فہمی کا ازالہ
65	عظمت ناز	خاک ہو جائیں گے
68	محمود الحسن	کیا اسلام ایک چلا ہوا کارتوس ہے؟
72	منظور احمد (ناروے)	تکلف برطرف
76	ادارہ	نقد و نظر

انتظامیہ ادارہ طلوع اسلام

چیرمین :- ایاز حسین انصاری

ناظم :- محمد لطیف چوہدری

مدیر مسئول :- محمد لطیف چوہدری

مجلس ادارت :- میجر محمد یوسف ڈار - محمد عمر دراز

ناشر :- عطاء الرحمن اراکین

طابع :- خالد منصور نسیم

مطبع :- النور پرنٹرز و پبلشرز

3/2 فیصل نگر ملتان روڈ لاہور - 54500

جون 1995ء

شمارہ 6

جلد 48

ایشیا، افریقہ، یورپ 550 روپے

بدل اشتراک

آسٹریلیا، امریکہ، کینیڈا 750 روپے

اندرون ملک سالانہ 120 روپے

ٹی پریچ = 10 روپے

بِسْمِ اللّٰهِ الرَّحْمٰنِ الرَّحِیْمِ

لمعات

کشمیر کے مجاہدو۔ ہم تمہارے ساتھ ہیں

یوں تو خون کے چھینٹے اور آتشِ فتنہ کی چنگاریاں، فرشتوں کی نگاہوں نے خمیرِ آدم میں ہی بھانپ لی تھیں لیکن سرزمینِ کشمیر میں خونِ ریزی اور فسادِ انگیزی کا جو منظر آج شعلہ بار ہے، چشمِ فلک نے اس کی نظیر اس سے پہلے کبھی نہ دیکھی ہوگی۔ ایسے لگتا ہے جیسے دیوتاؤں کے پجاریوں نے اپنے عفرتی لشکروں کے ہجوم پہاڑوں کے غاروں سے آزاد کر کے بے لگام چھوڑ دیئے ہیں کہ وہ کشمیریوں کی بستیوں پر بھوکے بھڑیوں کی طرح جھپٹ پڑیں اور بوڑھے، بچے عورت، بیمار، کمزور، ضعیف کسی کی تیز روا نہ رکھتے ہوئے جو سامنے آئے اسے آگ میں بھونتے چلے جائیں۔ ان بے کسوں کا قصور ہے تو فقط اس قدر کہ زُناَر پوشوں سے آزادی کے طلبگار ہیں۔ عین اس طرح جس طرح کل تک یہی زُناَر پوش انگریزوں سے آزادی کے طلبگار تھے۔ انگریز اس معاملے میں لاکھ سخت گیر ہونگے لیکن تاریخِ شاہد ہے کہ انہوں نے نہ کوئی مندر جلا یا نہ کوئی مورتی توڑی مگر دنیا بھر کو مذہبی روا داری اور سیکولرزم کا یقین دلانے اور ایسا کی مالا چھپنے والے ان ہندوؤں کے ہاتھوں ان علاقوں میں جو ان کے تسلط میں ہیں، نہ کوئی مسجد محفوظ ہے نہ درگاہ سلامت۔

پہلے انہوں نے سومنات کی جامع مسجد کو مندر میں تبدیل کر کے، اس میں پتھر کی مورتیاں سجا دیں اور اس طرح وہ مسجد جس میں ایک عرصہ تک توحید کے نغمے گونجتے رہے آج اس مسجد میں ناقوس بجاتا ہے اور بتوں کی پوجا ہوتی ہے۔ مسلمان ابھی اس سانحہ کو بھول نہ پائے تھے کہ باہری مسجد مسمار کر دی گئی۔ یہ زخم ابھی تازہ تھا کہ ہنومان کے سپوتوں نے چرار شریف میں نہ صرف حضرت نور الدین دلی کی درگاہ کو زمیں بوس کر دیا بلکہ درگاہ سے ملحق مسجد اور اس میں محفوظ نواورات کو بھی جلا کر راکھ کر دیا۔ یہ چند مثالیں ہیں امن کے پجاریوں کے استبداد و قہرمانیت کی، ان سینکڑوں مثالوں میں سے جو ہندوستان کی مزعومہ جمہوری حکومت، ہندوستان اور مقبوضہ کشمیر کے مسلمانوں پر بلا درلغ و بے محابا روا رکھے ہوئے ہے۔ ان چند مساجد و معابد کا کیا ذکر، ان کے ہاں وہ کونسی شے ہے جو مسلمانوں کے نزدیک محبوب و محترم ہے اور اسے وہاں محفوظ سمجھا جا سکتا ہے۔ جان، مال، عزت، آبرو، عصمت، ناموس سب ان کے رجم و کرم پھیں اور یہ وہ ہیں کہ جنہیں خبر ہی

نہیں کہ ۔

روشن بندہ پروری کیا ہے
ہندوؤں نے غالباً یہ سمجھ لیا ہے کہ پاکستان کا مسلمان اتنا طاقتور نہیں رہا کہ اس سے خوف زدہ ہوا جائے۔
مغربی پنجاب میں ہندوؤں کے ہاں ایک مثل مشہور تھی کہ ”مسکے نوں ٹر خائے۔ ٹرخ جائے تے ٹرخ جائے
نہیں تے آپ ٹرخ جائے۔“

آج ہندوستان کا ہندو اپنی قوت کے نشہ میں مسلمانوں کو عجیب قسم کی بھبکیاں دے رہا ہے۔ اگر
مسلمان نے اپنے دل میں سمجھ لیا ہے کہ وہ واقعی کمزور ہو چکا ہے تو ہندوؤں کی بھبکیاں فی الواقعہ کارگر ہو
جائیں گی اور اگر اس کا ایمان اس پر ہے کہ

باطل سے دینے والے اے آسمان نہیں ہم!

تو یقین مائے ہندو اس ضعیف نیتال کی ایک دھاڑ کو بھی برداشت نہیں کر سکے گا۔ اس میں شبہ نہیں کہ
آج مصافحہ زندگی میں سپاہ اور اسلحہ بڑی چیز ہے لیکن یاد رکھئے! قوموں کی قوت کا راز ان کی سپاہ اور اسلحہ کی
فراوانی میں نہیں ہوتا۔ یہ راز ان کے عزم و ثبات اور ایمان و یقین میں پنہاں ہوتا ہے۔ یقین کی قوت دنیا کی
ہر قوت پر غالب ہوتی ہے۔ اگر اس پر شہادت کی ضرورت ہے تو پوچھئے بدر و حسین کے ذرات سے جنہوں
نے مومنین کو بے تیغ لڑتے اور فاتح و منصور لوٹتے دیکھا ہے۔

مسلمان کسی پر زیادتی نہیں کر سکتا۔ وہ خواہ مخواہ جنگ کی آگ کو مشتعل نہیں کرتا۔ وہ دنیا میں امن و
سلامتی چاہتا ہے۔ لیکن وہ کسی اور کو بھی اجازت نہیں دے سکتا کہ وہ امن کو خراب کرے اور خدا کی مخلوق
کو ستائے۔ ہندوؤں نے پچھلے 48 سال میں دنیا پر روشن کر دیا ہے کہ وہ کس قدر امن و سلامتی کا دشمن اور
ظلم و فساد کا رسیا ہے۔ اس کی علت اس کے علاوہ کچھ نہیں کہ وہ سمجھ بیٹھا ہے کہ پاکستان کا مسلمان کمزور
ہے۔ لہذا ہندو کے دماغی خلل کا علاج یہ ہے کہ اس کے دل سے یہ زعم باطل نکال دیا جائے کہ مسلمان کمزور
ہے۔ اور یہ اسی صورت میں ہو سکتا ہے کہ مسلمان اس کا عزم کرے کہ جو آنکھ اس کی طرف بری نیت
سے دیکھے گی وہ آنکھ نکال لی جائیگی خواہ وہ کسی سر میں کیوں نہ ہو۔ اگر ہندوؤں نے کسی سمت سے بھی
اپنے قدم بڑھائے تو مسلمانوں کی طرف سے اس کا جواب وہی ہونا چاہئے جو ابدالی کی تلواروں نے پانی پت
کے میدان میں مرہٹوں کو دیا تھا۔ یاد رکھئے! اگر ہندو کو ایک شکست مل گئی تو پھر یہ خود بھی امن سے رہیگا
اور برصغیر کا امن بھی بحال ہو جائیگا۔

یہ درست ہے کہ ہمارے اکابرین ہماری ان توقعات پر پورے نہیں اتر رہے جو ہم نے ان سے وابستہ

کی تھیں۔ یہ بھی ٹھیک ہے کہ ہماری حکومت کی مشینری میں بہت سے نقائص ہیں۔ لیکن یہ چیزیں قطعاً اس کا جواز نہیں بن سکتیں کہ ہم پاکستان کے استحکام کی طرف سے بے فکر ہو جائیں۔ پاکستان تمام ملت اسلامیہ کی مشترکہ امانت ہے۔ لہذا وقت کا تقاضا ہے کہ اپنے کارکنانِ حکومت کی خامکاریوں سے قطع نظر ہم میں سے ہر ایک کا فرض ہے کہ وہ پاکستان کے استحکام کے لئے ہر قربانی دینے کے لئے تیار رہے کہ پاکستان کی بقا خود ہماری بقا ہے۔ سلام ہے ملت کے ان گنم مجاہدوں کو جو مقبوضہ کشمیر میں مسلمانوں کی آزادی کی جنگ لڑ رہے ہیں۔ یہ جنگ ہماری جنگ ہے۔

ملتِ اسلامیہ کے گنم شہیدو! یہ سچ ہے کہ وقتِ شہادت تمہارے حلق میں پانی کی ایک بوند ٹپکانے والا بھی کوئی نہ تھا لیکن تم دیکھ رہے ہو کہ آج تمہاری یاد میں کروڑوں آنکھیں نمناک ہیں۔ تمہاری قربانیوں نے ہماری اُمیدوں کی دنیا میں پھر سے ایک نئی اُمنگ پیدا کر دی ہے۔ تمہاری قابلِ رشک شہادت پر لاکھوں زندگیاں نچھاور ہوں کہ اسی میں قوم کی حیات کا راز مضمر ہے۔

کشمیر کے مجاہدو! ہم تمہارے ساتھ ہیں

قرآنی فکر پر مبنی نئی کتب

- ☆ 150/= از خواجہ احمد الدین برہان القرآن ☆
- ☆ 150/= از پروفیسر رفیع اللہ شہاب اسلامی تہوار و رسومات ☆
- ☆ 150/= by Prof. Rafi Ullah Shehab The Political History of Pakistan ☆
- ☆ ملنے کا پتہ ☆
- ☆ دوست ایسوسی ایشن ☆
- ☆ انکمپ مارکیٹ اردو بازار، لاہور ☆
- ☆ فون : 712 29 81 ☆

بِسْمِ اللّٰهِ الرَّحْمٰنِ الرَّحِیْمِ

علامہ غلام احمد پرویز

تاریخی شہادت

(علیحدگی کی اسکیم قرآنی روشنی میں)

آج جگہ جگہ سے یہ آواز بلند کی جا رہی ہے کہ تشکیل پاکستان کے وقت کسی کے ذہن میں بھی یہ بات نہ تھی کہ پاکستان ایک اسلامی مملکت ہو گی۔ ہو سکتا ہے ایسے بلند بانگ دعویٰ کرنے والوں نے یقین کر لیا ہو کہ اب تک تمام تاریخی شواہد نگاہوں سے اوجھل ہو چکے ہونگے یا ہو سکتا ہے، اس کا اہتمام بھی کر لیا گیا ہو، لیکن انہیں شاید یہ علم نہیں کہ اس زمانہ کے طلوع اسلام کے فائل اس بات کی شہادت تا قیامت دیتے رہیں گے کہ اُس دور کے مسلمانوں کے نزدیک پاکستان کا مطلب کیا تھا۔۔۔ ایسے حضرات کی غلط فہمی دور کرنے کے لئے ہم ”علیحدگی کی اسکیم قرآنی روشنی میں“ کے نام لکھا گیا وہ مضمون قارئین طلوع اسلام کے سامنے لانے کی سعادت حاصل کر رہے ہیں جو جون 1940ء میں ماہنامہ طلوع اسلام میں شائع ہوا۔ اشاعت کے بعد یہ مضمون اُس دور کے مسلمانوں میں اس قدر مقبول ہوا کہ اسے ایک پمفلٹ کی شکل میں شائع کر کے بار بار تقسیم کرنا پڑا۔ (ایڈیٹر)

اسلام کی حقیقت

عام طور پر مذہب سے مفہوم یہ لیا جاتا ہے کہ وہ انسان کی ”روحانی ترقی“ کا ذریعہ ہے۔ یعنی اسے دنیا، جہان کے دہندوں سے کوئی علاقہ نہیں۔ بلکہ جب انسان دنیاوی بکھیڑوں سے فارغ ہو جائے تو کچھ وقت کے لئے اپنے خدا۔ ایسور۔ پرمتا کی طرف بھی دھیان کر لے۔ اس ”دھیان“ سے اس کے اندر ایک کیفیت پیدا ہو گی جسے آتما ہکتی یا تسکین روح کہا جاتا ہے۔ اسی کی ترقی کا نام نجات یا مکتی ہے۔ اس ”تسکین روح“ کے حصول کے ذرائع مختلف ہیں۔ ان ذرائع کو عبادت، بھگتی یا (Prayer) کہا جاتا ہے۔ کسی نے محراب مسجد کے اندر سر جھکا لیا، کسی نے مندر میں دیوی کی پوجا کر لی۔ کوئی گرجا میں چلا گیا۔ بس یہ ہے مذہب کا دائرہ اور یہ ہے اس کی کائنات! جب انگریزوں نے اپنے تسلط کے بعد ہندوستان میں ”مذہبی آزادی“ کا اعلان کیا ہے۔ تو ان کا مطلب بھی اسی آزادی سے تھا اور آج جب بساط سیاست انگریز کی طرف سے مسکڑ کر ہندو کی طرف بڑھتی جا رہی ہے تو وہاں بھی مذہبی آزادی کا یہی مفہوم ہے۔ اور اسی کے تحفظات کی ضمانتیں دی جاتی ہیں۔ دوسرے مذاہب عالم میں مذہب کا جو تصور بھی ہو ہمیں اس سے واسطہ نہیں۔ لیکن جہاں تک اسلام کا تعلق ہے، مذہب کا مذکورہ صدر مفہوم قطعاً غلط ہے۔ اسلام یہ بتاتا ہے کہ کائنات کی ہر شے ایک متعین ضابطہ قانون کے ماتحت چل رہی ہے اور اس میں ان کے ارادے اور اختیار کو کوئی دخل نہیں۔ وہ مقررہ نج کے مطابق زندگی بسر کرنے پر مجبور ہیں اور اسی لئے یہ نظام کائنات ٹھکانے سے چلا جا رہا ہے۔ سو جب عالم موجودات کی ہر شے اس اصول پر

عمل پیرا ہے تو کیا انسان جو خطہ ارض پر سلسلہ ارتقا کی آخری کڑی ہے، جو نظام کائنات کا ماحصل ہے، فطرت کے اس غیر متبدل قانون سے مستثنیٰ ہو گا؟ کیا اس کے لئے ضروری نہیں ہو گا کہ یہ بھی ایک متعین نظام کے ماتحت زندگی بسر کرے! ظاہر ہے کہ انسان کو بھی اسی اصول کے ماتحت زندگی بسر کرنی ہو گی۔ اس کو بھی ایک خاص نظام کے مطابق دنیا میں رہنا ہو گا۔ یہ نظام زندگی۔ یہ ضابطہ قوانین۔ جس کے مطابق زندگی بسر کرنے کے لئے انسان کی تخلیق ہوئی ہے اسلام کہلاتا ہے۔

لیکن انسان اور دیگر اشیائے فطرت میں ایک بین فرق ہے۔ دیگر مخلوق، جیسا کہ اوپر بیان کیا جا چکا ہے اس قانون کے ماتحت زندگی بسر کرنے پر مجبور و مقبور ہے جو ان کے لئے بطور نظام حیات تجویز کیا گیا ہے۔ اس کے برعکس انسان کو کچھ اختیار اور ارادہ بھی دیا گیا ہے اور اس معاملہ میں اسے ایک حد تک آزاد چھوڑ دیا گیا ہے۔ اس کی یہی آزادی اور اختیار ہے جو اسے دیگر مخلوق (مثلاً حیوانات وغیرہ) سے ممتاز کرتا ہے۔ اسے شعور و ادراک، عقل و دانش عطا کی گئی ہے کہ وہ اپنی مرضی سے اس نظام حیات کے مطابق زندگی بسر کرے جو اس کے لئے متعین کیا گیا ہے۔ یہی امتیاز اس کی سرفرازی اور سرپرستی کی دلیل ہے۔ اسی سے یہ دنیا میں اپنے آپ کو تمام مخلوقات سے اشرف و اعلیٰ تصور کرتا ہے اور بجا طور پر تصور کرتا ہے۔ اس اختیار کے ساتھ اپنے آپ پر جبر کرنا، اس آزادی کے باوجود اپنے آپ کو قوانین متعینہ کے دائرہ حدود و قیود میں پابند کر لینا اس کے اندر جو ہر خودی کا استحکام پیدا کرتا ہے اور یہی استحکام منشاء فطرت ہے۔ اس سے یہ سلسلہ ارتقاء کی اگلی منازل طے کرنے کے قابل ہو گا۔ اس سے اس میں وہ صلاحیت پیدا ہو گی کہ یہ اس زندگی سے اگلی زندگی، اس سے نفیس و لطیف زندگی، اس سے ارفع و اعلیٰ زندگی بسر کر سکے، جسے آخری زندگی کہا جاتا ہے۔

لیکن انسان اپنے اس اختیار و ارادہ کو غلط بھی استعمال کر سکتا ہے۔ اس سے قوانین فطرت کی خلاف ورزی بھی عمل میں آسکتی ہے۔ یہ اس بیخ و اسلوب سے سرکشی بھی اختیار کر سکتا ہے جس پر چلنے کے لئے اسے تخلیق کیا گیا ہے۔ لیکن آپ سمجھتے ہیں کہ اس کی اس سرکشی و تمرد، اس عداوت و طغیان کا نتیجہ کیا ہو گا؟ اس کے سمجھنے کے لئے کہیں دور جانے کی ضرورت نہیں (فی انفسکم افلا تبصرون) فطرت کا قانون ہے کہ آپ کی زندگی کا مدار سانس پر ہے۔ ذرا اس قاعدہ کی خلاف ورزی کرتے ہوئے۔ ناک اور منہ بند کر لیجئے، خود سمجھ میں آجائے گا کہ اس محصیت کا نتیجہ کیا ہے!

وقس علیٰ هذا لیکن یہ حادثہ چونکہ آپکی ملوی زندگی سے متعلق ہے جس میں انسان اور حیوان دونوں شریک ہیں۔ اس لئے اس کا نتیجہ اس کا انجام، اس کی جزا، محسوس طریق پر سامنے آجاتی ہے لیکن جب آپ ان قوانین کی خلاف ورزی کرتے ہیں جن کا تعلق آپ کی "انسانیت" سے ہے۔ جس کی حدیں حیوانیت سے آگے بڑھ کر شروع ہوتی ہیں تو اس کا نتیجہ غیر محسوس طور پر مرتب ہوتا ہے۔ اس لئے جلدی سے سمجھ میں نہیں آسکتا۔ جھوٹ بولنا ایسی ہی فطرت کی قانون شکنی ہے جیسے سانس روک لینا۔ لیکن جہاں سانس روک لینے سے انسان کی جان پر بن جاتی ہے، وہ ترپنے، پھڑکنے، پبلانے لگ جاتا ہے، جھوٹ بولنے سے وہ محسوس ہی نہیں کرتا کہ اسے کوئی تکلیف ہوئی ہے۔ لیکن وہ محسوس کرے یا نہ کرے نتیجہ تو برآمد ہو کر رہے گا۔ یہی وہ نتائج ہیں جن کا مجموعی اثر انسان کی تمدنی، عمرانی، معاشرتی، معاشی، اخلاقی، سیاسی، دینی، دنیاوی غرضیکہ زندگی کے ہر شعبہ کو متاثر کرتا ہے اور انسان کی حیات اجتماعیہ کو انہی نتائج و عواقب کے قالب میں ڈھال دیتا ہے۔ اگر اس کی زندگی قوانین فطرت کے مطابق ہے تو اس کا فطری نتیجہ ہے کہ اس کی حیات اجتماعیہ فردوس در آغوش ہو اور اگر اس کی زندگی ان قوانین فطرت کے خلاف بسر ہو رہی ہے تو وہ عدم طمانیت و فقدان سکون کے شعلہ بار جنم میں جل رہا ہے۔ جیسا کہ آج ہو رہا ہے۔

لہذا اس دنیا میں جنت کی زندگی، سکون و طہانیت کی زندگی کا نظام قائم کرنے کے لئے ضروری ہے کہ حیات انسانی کو اللہ تعالٰیٰ کے ماتحت چلایا جائے جس پر چلنے کے لئے وہ مخلوق ہوئی ہے۔ یعنی جیسا کہ پہلے لکھا جا چکا ہے، وہ نظام جسے اللہ مقرر کیا جاتا ہے۔ انسان کو اس نظام پر چلانے کے لئے ضروری ہے کہ ایک تو وہ ضابطہ قوانین موجود ہو۔ جس کے مطابق اسے چلایا جائے گا اور دوسرے کوئی ایسی قوت موجود ہو جس کی بنا پر انسان کو ان قوانین کی خلاف ورزی نہ کرنے دی جائے۔ اس ضابطہ قوانین کا نام ہے۔ ”ہدایت خداوندی“ اور اس قوت کا نام ہے ”حکومت الہی“ یا خلافت ارضی۔ فرمایا:

”یقیناً ہم نے اپنے رسولوں کو واضح ہدایت دیکر بھیجا اور ان کے ساتھ ضابطہ قوانین (کتاب) اور میزان عدل نازل کی۔ تاکہ نوع انسانی توازن پر قائم رہے اور ہم نے (ان چیزوں کی محافظت کے لئے) فولاد (کی شمشیر) بھی نازل کی۔ جس میں شدت کی سختی ہوتی ہے اور لوگوں کیلئے منفعت۔ تاکہ اللہ یہ جان لے کہ کون اس کی اور اس کے رسولوں کی عتابانہ مدد کرتا ہے۔ یقیناً اللہ صاحب قوت و تدبیر ہے“

(57/25)

یہ بحث اس وقت ہمارے موضوع سے خارج ہے کہ اس نظام خداوندی میں کیا مصلحت پوشیدہ ہے کہ ایک طرف انسان کو آزادی اور اختیار کی نعمت سے سرفراز کیا جائے اور دوسری طرف اس ”جبر“ سے اس نعمت کو واپس لے لیا جائے۔ ہم یہ بحث کسی دوسرے وقت پر اٹھا رکھتے ہیں۔ اس وقت صرف اتنا اشارہ ہی کافی ہے کہ کسی اندھے کو کتوں میں گرنے سے زبردستی روک لینا اس پر زیادتی نہیں ہے۔ کسی بچے کے ہاتھ سے بزور چاقو چھین لینا اس پر ظلم نہیں کہا جاسکتا۔ کسی خودکشی کرنے والے کو گرفتار کر کے اس کے اس اختیار کو اس سے سلب کرنا ناانصافی نہیں ہے۔ کسی جاہل اور ظالم انسان کے لئے قوانین فطرت کے مطابق زندگی بسر کرنے کا انتظام کر دینا یقیناً جور و تعدی نہیں کہا جاسکتا۔ بلکہ یہ تو اس کے ساتھ عین انصاف ہے۔ انصاف ہی نہیں۔ احسان بھی ہے۔ جب تقویم انسانیت کے نظم و نسق کا اسلوب و انداز یہ ٹھہرا۔ تو ضروری ہے کہ نوع انسانی میں ایک ایسی جماعت موجود رہے جو ضابطہ خداوندی کی وارث اور اس نظم و نسق کے قیام و بقا کی ذمہ دار ہو اور اس ذمہ داری سے عمدہ برآ ہونے کے لئے یہ بھی لازمی ہے کہ وہ جماعت صاحب قوت و اقتدار بھی ہو۔ کہ اس کے بغیر اس نظام کا قیام ناممکن ہے۔ چنانچہ ہم قرآن کریم میں دیکھتے ہیں کہ جس وقت سے اللہ تعالیٰ نے سلسلہ رشد و ہدایت شروع کیا اس کے ساتھ ہی اس امر کا بھی التزام رکھا کہ اس جماعت منتخبہ کو جو ضابطہ قوانین کی وارث ہو، خلافت ارضی کی نعمت سے بھی سرفراز فرمایا جائے۔ سورہ اعراف میں حضرت نوح علیہ السلام کے بعد جہاں حضرت ہود، حضرت صالح اور حضرت شعیب کے سلسلہ تعلیم کا ذکر ہے، وہاں ان کی اقوام کے متعلق یہ بھی تصریح موجود ہے کہ انہیں قوت و اقتدار اور سطوت و حکومت بھی عطا فرمائی گئی تھی۔ انبیاء علیہم السلام میں حضرت ابراہیم کا گھرانہ خاص طور پر ممتاز ہے۔ ان کے متعلق فرمایا کہ انہیں کتاب و حکمت کے ساتھ ”ملک عظیم“ کا بھی مالک بنایا گیا تھا۔ حضرت یوسف کے ممکن فی الارض کی صراحت سورہ یوسف میں موجود ہے۔ حضرت موسیٰ کی قوم کی کشور کشائی و جہاں بابی کی شہادتیں قرآن کریم کے ورق درق سے ملتی ہیں۔ لیکن یہ تمام سلسلہ کچھ اس منج سے جاری رہا کہ یہ انبیاء کرام کسی خاص قوم، خاص ملک اور خاص زمانہ کے لئے مبعوث ہوتے تھے۔ ان کا ضابطہ ہدایت کچھ وقت کے لئے محفوظ رہتا پھر اس کے جدید اڈیشن کی ضرورت پڑ جاتی۔ اسی طرح ان کی قوم بھی ایک خاص وقت تک حامل کتاب الہی رہتی۔ اس کے بعد اس کی مخاطب کوئی دوسری قوم ہو جاتی۔ یہ سلسلہ یونہی جاری رہا۔ تاآنکہ انسانیت ارتقائی منازل طے کر کے

عبدِ شعور تک پہنچ گئی۔ یہ اب اس قابل ہو گئی کہ اسے ایک ایسا ضابطہ الہی دیدیا جائے جس میں کسی تغیر و تبدل کی ضرورت نہ ہو۔ بلکہ وہ تمام نوع انسانی کو اپنا مخاطب قرار دے۔ جس کا دائرہ نفوذ کوئی خاص خطہ ارض نہ ہو بلکہ اس کی حدیں ابدیت سے ہم کنار ہوں۔ یہ وقت آیا تو خدائے رب العالمین کی طرف سے وہ رسول للعالمین مبعوث ہوئے جنہوں نے آکر تمام نوع انسانی سے کہا۔

يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا - (158/ <)

”اے نوع انسانی۔ میں تم تمام کی طرف اللہ کا پیام لیکر آیا ہوں۔“

اور یہ اعلان صرف اس زمانے کے انسانوں کے لئے نہیں تھا۔ بلکہ ان کے لئے بھی تھا جو ان کے بعد دنیا میں آنے والے تھے۔ وَأَخْرَجْنَا مِنْهُمْ لَمَّا يَلْحَقُوا بِهِمْ (97/ ۲)

اس نے اللہ کی اس کتاب کو نوع انسانی تک پہنچایا۔ جس کی تعریف یہ تھی کہ

ذَكَرَ لِلْعَالَمِينَ - تمام دنیا کے لئے نصیحت

اس ضابطہ الہی کی وراثت کے لئے نوع انسانی میں سے ایک خاص جماعت کو منتخب کیا گیا۔

ثُمَّ أَوْرَثْنَا الْكِتَابَ الَّذِينَ اصْطَفَيْنَا مِنْ عِبَادِنَا - (35/32)

”پھر ہم نے اس کتاب کی وراثت کیلئے اپنے بندوں میں سے ایک جماعت کو منتخب کر لیا۔“

اور اس جماعت کو قوانینِ خداوندی کی حفاظت و تنفیذ کے لئے حکومت و مملکت کی شمشیرِ خاراگاف (حدید) سے

بھی متمتع فرمایا۔

وَأَوْرَثْنَاكُمْ أَرْضَهُمْ وَدِيَارَهُمْ وَأَمْوَالَهُمْ وَأَرْضَائِهِمْ تَطَوُّهَا وَكَانَ اللَّهُ عَلَى كُلِّ شَيْءٍ قَبِيرًا (33/27)

”اور اس نے تم کو (تمہارے دشمنوں کی) زمینوں کا اور ان کے شہروں کا اور ان کے اموال کا مالک بنا دیا اور اس

سرزمین کا بھی جہاں تمہارے ابھی قدم بھی نہ پہنچے تھے اور اللہ ہر شے پر قدرت اور اختیار رکھتا ہے۔“

اور اس کے ساتھ ہی ان سے یہ بھی فرمایا کہ یہ کوئی اتفاقی امر نہ تھا کہ تمہیں یوں سطوت و شوکت حاصل ہو

گئی۔ بلکہ یاد رکھو کہ یہ ہمارا فیصلہ ہے۔ یہ فطرت کا غیر متبدل قانون ہے۔

”جو لوگ تم میں سے ایمان لائیں اور اعمالِ صالحہ کریں۔ اللہ نے یہ وعدہ کر رکھا ہے کہ انہیں اس

زمین کی حکومت عطا فرمائے گا۔ جس طرح ان سے پیشتر اس نے (ان شرائط کو پورا کرنے والوں کو)

حکومت عطا فرمائی تھی اور ان کے اس دین کو جو ان کے لئے منتخب کیا گیا ہے مہتمم کر دیا اور

ان کا خوف امن سے بدل دے گا۔ (مگر) وہ صرف میرے ہی محکوم ہوں اور میری (حکومت) میں

کسی اور کو شریک نہ کریں اور جو اس کے بعد ناپاس گزار ہو گا تو اس کا شمار فاسقین میں سے ہو

گا۔“ (سورہ نور۔ رکوع نمبر 7)

اس جماعت کو کتاب و حکومت کا وارث بنانے کے بعد بتا دیا کہ ان کا فریضہ عہدیت کیا ہے۔ فرمایا۔

كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ (3/110)

”تم وہ بہترین قوم ہو جو تمام نوع انسانی کی (ہدایت) کی خاطر پیدا کی گئی ہو (تمہارا فریضہ حیات یہ ہے کہ تم قوانین

راہیہ (معروف) کا حکم کرو اور ان لوگوں کو اس کے خلاف دوسری باتوں (منکر) سے روکو۔“

نمبر 1 معروف کا ترجمہ بالعموم نیکیاں اور نمبر 2 منکر کا ترجمہ برائیاں کیا جاتا ہے۔ لیکن قرآن کریم کی رو سے نیکی وہ ہے جس کا قرآن حکم دے اور برائی وہ جس سے وہ روکے۔ نیکی اور بدی کا یہی ایک معیار ہے۔ اس لئے ہم نے ان الفاظ کا ذرا واضح ترجمہ کیا ہے۔

دیکھئے! یہاں یہ نہیں کہا گیا کہ تمہارا فریضہ یہ ہے کہ تم لوگوں کو امور معروف کے متعلق وعظ و نصیحت کرو۔ بلکہ فرمایا کہ تم ان باتوں کا حکم دو (تأمرون) اور ظاہر ہے حکم وہی دے سکتا ہے جو صاحب حکومت ہو۔ یہ ہے اسلام اور یہ ہے ملت اسلامیہ کا فریضہ زندگی۔ اب ظاہر ہے کہ اگر اس مذہب سے حکومت کو الگ کر دیا جائے تو باقی وہی کچھ رہ جاتا ہے۔ جو انگریز اور ہندو نے مذہب کا مفہوم سمجھا ہے۔ یعنی ایثار بھگتی۔ خدا کی پوجا۔ گرجا کی (Prayer) عبادت و رسومات۔ لیکن یہ اسلام تو نہیں رہے گا۔ خلافت ارضی کے بغیر اسلام کا تصور ہی باطل ہے اور مسلمان کہلاتے ہوئے کسی اور کا محکوم ہونا اور اس محکومیت پر قانع ہو جانا عملی شرک ہے۔ پس جس طرح ضابطہ خداوندی سے الگ ہو کر حکومت محض فرعونیت رہ جاتی ہے اسی طرح ”عصا“ کے بغیر ”کلیسی“ بھی رہبانیت بن جاتی ہے۔ فرعون کی مملکت اور حضرت موسیٰؑ کا ضابطہ شریعت۔ ان دونوں کا نام ہے۔ اسلام۔ وہ اسلام جو اپنی کامل و مکمل شکل میں اس وقت ظاہر ہوا۔ جب وہ شبلیٰ موسیٰؑ وہ دعائے خلیلؑ وہ نوید مسیحؑ دس ہزار قدوسیوں کی جماعت کے ساتھ مکہ کی وادیوں میں بایں شان و جلال جلوہ پیرا ہوا کہ اس کے ایک ہاتھ میں قرآن اور دوسرے میں شمشیر تھی۔ تمام ملک میں قوانینِ اہلبیہ کا سکھ جاری تھا۔ خدا اور اس کے بندے کے درمیان کوئی دوسری طاقت حائل نہ تھی۔ اس وقت اس نے پکار کر کہا۔ کہ ہاں۔

ان الزمان قد استدار كهيئة يوم خلق الله السموات والارض (او کا قال علیہ السلام) بروایت ابوبکرہ

آج زمانہ پھر پھرا کر وہیں آگیا جہاں یہ آسمان و زمین کی پیدائش کے وقت تھا۔ یعنی ہر شے قوانینِ فطرت کے مطابق عمل پیرا ہو گئی۔

یہ ہے اسلام۔ جس میں زہام حکومت انسانوں کے ہاتھوں میں نہیں، بلکہ خود اللہ کے ہاتھ میں ہوتی ہے۔ جس کا فرمان ہے۔ کہ

إِنِ اتَّخَذْتُمُ اللَّيْلَةَ حُكُومًا فَلَهَا

لہذا اس حکومت کو نہ (انسانوں کی وضع کردہ) دستوری شہنشاہیت (Monarchy) سے کچھ واسطہ ہے نہ خود مختار ملوکیت (Autocracy) سے۔ نہ جمہوریت (Democracy) سے کچھ علاقہ ہے نہ آمریت (Dictatorship) سے۔ نہ اس میں قوانین وضع کرنے کا اختیار اکثریت کے ہاتھ میں رہتا ہے، نہ کسی ہائی کمانڈ کی تفویض میں۔ اس جماعت کا کام جو اس حکومتِ اہلبیہ کے قیام و بقا کی ذمہ دار ہوتی ہے۔ قوانینِ خداوندی کی تنفیذ و ترویج اور ان اصولوں کی روشنی میں فروعات کی ترتیب و تدوین ہوتا ہے اور بس۔ اگر مسلمان کو اس قدر آزادی حاصل ہو تو پھر اس کا مذہب آزاد ہے۔ ورنہ نماز روزہ کی آزادی بے معنی ہے۔ آزادی وہی ہے جس میں حکومتِ اہلبیہ کا قیام ہو سکے اور حکومت بھی ایسی مستقل بالذات کہ داخلی اور خارجی تمام امور متعلقہ میں کسی دوسری طاقت کا دخل و اثر نہ ہو۔ اس لئے کہ حکومتِ اہلبیہ میں انسانی قوت و اقتدار کا امتزاج تو ایک کھلا ہوا شرک ہے۔ پھر اس حکومتِ اہلبیہ کے قوانین کی رو سے انسانوں کی تقسیم۔ عام انسانی معیار تفریق و تمیز یعنی لسانی، نسلی، جغرافیائی حدود کے برعکس، ایک جداگانہ معیار کے مطابق طے پاتی ہے۔ یعنی وہ

تمام انسان جو اس حکومت ایلہ کے دائرہ میں آتے جائیں (بالفاظِ دیگر اسلام قبول کرتے جاتے ہیں) وہ بلا لحاظ نسل، رنگ، وطن، ایک بننے جاتے ہیں اور ان کے مقابلہ میں تمام دوسرے انسان ایک الگ قوم قرار پاتے ہیں۔ اولاً جماعت کو ملت اسلامیہ، جماعت مومنین کہا جاتا ہے اور ثانیاً الذکر غیر مسلم، جمیعت کفار کہلاتے ہیں۔ جس طرح کسی حکومت کے کاروبار میں کسی ایسے شخص کو پارلیمانی نہیں ہو سکتا۔ جو اس حکومت کا باغی ہو اسی طرح حکومت ایلہ کے نظم و نسق میں کسی غیر مسلم کو قطعاً کوئی دخل نہیں ہو سکتا۔ یہی وجہ ہے۔ کہ مسلمانوں کے امور حکومت (شوریٰ بیتہم) انکی آپس کے باہمی مشورہ سے طے پا سکتے ہیں۔ کوئی دوسرا ان کے معاملات میں دخل انداز نہیں ہو سکتا اور اسی طرح ان کا صاحب امر بھی لامحالہ انہی میں سے ہو سکتا ہے۔ کوئی دوسرا نہیں ہو سکتا۔ کہ اولی الامر منکم (تم میں سے) کی شرط لایق ہے۔ یہ ہیں مختصر الفاظ میں اسلام کے عناصر ترکیبی اور اصول و مہانی۔ انہیں پیش نظر رکھئے اور ان کی روشنی میں ہندوستان کے موجودہ سیاسی مسائل پر غور کیجئے۔ بات خود بخود سمجھ میں آجائے گی۔

☆

سیاستِ ہندیہ اصولِ بالا کی روشنی میں

صفحاتِ گذشتہ میں ہم نے اسلام و مسلمانوں کے متعلق جو کچھ حقائق قرآنی کی روشنی میں لکھا ہے، اس کی صحت میں کسی کو شک و شبہ کی گنجائش نہیں ہو سکتی۔ لہذا جب حقیقت وہی ہے، جو اوپر بیان کی گئی ہے۔ تو یہ ظاہر ہے کہ ہندوستان میں مسلمان جس حالت میں آج ہے وہ صرف نام کا مسلمان ہے۔ اپنی حکومت کے بغیر یہ کبھی صحیح معنوں میں مسلمان نہیں بن سکتا۔ اب سوال یہ پیدا ہوتا ہے۔ کہ جن حالات میں ہم یہاں گھرے ہوئے ہیں۔ ان کے پیش نظر ہم اس ”عہدِ جاہلیت“ سے ”عہدِ اسلامی“ کی طرف کیسے آسکتے ہیں۔ مسئلہ زیر نظر کا حل ایک بڑی حد تک اسی سوال کے صحیح جواب پر موقوف ہے اور اس لئے وقتِ نظر کا طالب۔ اس مقصد کے لئے ذیل کی چند اہم شقوں کا سمجھ لینا نہایت ضروری ہے۔

☆

- (1) ہندو کا دعویٰ ہے (اور ہم اس وقت اس دعویٰ کی حقیقت پر بحث نہیں کرنا چاہتے) کہ تحریکِ آزادی سے مقصود یہ ہے کہ ہندوستان سے انگریزوں کی حکومت کا خاتمہ کر کے اس کی جگہ اپنی حکومت قائم کی جائے۔ ہم اوپر لکھ چکے ہیں کہ مسلمان کسی کا محکوم رہ کر صحیح معنوں میں مسلمان کہلا ہی نہیں سکتا۔ اس لئے جہاں تک انگریزوں کی (یا کسی اور کی) حکومت کا تعلق ہے، مسلمان اذہ روئے قرآن اس امر پر مامور ہے کہ اس غلامی سے آزادی حاصل کرے۔ لہذا اس شق میں مسلمان ہندو سے بھی زیادہ اس امر کا متبعی ہے کہ غلامی کا طوقِ لعنت اس کی گردن سے اتر جائے۔
- (2) ہندو کا دوسرا دعویٰ یہ ہے کہ ہندوستان ایک واحد ملک ہونے کی جہت سے ایک ”یکل (Unit) ہے اور اس میں بسنے والے تمام انسان ایک ”قوم“ ہیں۔ موجودہ نظامِ حکومت کے بعد جدید طرزِ حکومت (یعنی دورِ آزادی کا طرزِ حکومت) جمہوری ہو گا۔ یعنی جملہ امور کے فیصلے اس مزعومہ ”قوم“ کے نمائندوں کی اکثریت سے طے پائیں گے اور یہ ظاہر ہے۔ کہ اکثریت یہاں بہرحال ہندوؤں کی ہو گی۔ نتیجہ ظاہر ہے۔
- (3) ہندوستان کے مستقبل کے آئینی نظام کی وہی صورتیں ہو سکتی ہیں۔ ایک تو یہ کہ انگریزوں کے زیر سایہ درجہ نوآبادیات (Dominion Status) مل جائے (ہندو کی چاہتا ہے) اور دوسرے یہ کہ انگریزوں کے عمل و دخل کے عمل

انتفاع کے بعد ہندوستان کو مکمل آزادی مل جائے (قرآن و شواہد اس پر دال ہیں کہ ہندو یہ نہیں چاہتا)۔ دونوں صورتوں میں سے کوئی شکل بھی پیدا ہوے ہندو کے ارادوں کے مطابق نظام حکومت کی تشکیل یوں ہوگی کہ تمام ہندوستان کا ایک مرکز (Centre) ہو گا اور تمام اہم شعبہ ہائے نظم و نسق کے اصول اس مرکز سے متعین ہوں گے۔ اور جمہوری انداز حکومت کے ماتحت یہ فیصلے اکثریت کی آراء کے تابع ہوا کریں گے۔

(4) اس نظام حکومت میں مسلمانوں کو ”مذہبی آزادی“ دی جائے گی۔ یعنی اس چیز کی آزادی جیسے ہندو ”مذہب“ سمجھتا ہے۔ بعینہ جیسے آج کل انگریزوں کی حکومت میں مسلمانوں کو ”مذہبی آزادی“ حاصل ہے۔ یعنی اس چیز کی آزادی نئے انگریز

”مذہب“ سمجھتا ہے۔ نماز روزہ کی آزادی۔ مدح صحابہ و تبریٰ کی آزادی۔ عرسوں کی آزادی۔ تقریہ کی آزادی۔ قرآن پڑھ پڑھ کر اس کے ایصال ثواب کی آزادی۔ سوا لاکھ مرتبہ آیت الکرسی پڑھنے کی آزادی۔ ڈاڑھی بڑھانے کی آزادی۔ ختنہ کی آزادی۔ عقیدہ کی آزادی۔ غرضیکہ پوری ”مذہبی“ آزادی ہوگی۔ البتہ امور دنیاوی کے فیصلے اکثریت کے ماتحت ہوں گے۔ یعنی ملک میں (جس میں مسلمان بھی شامل ہیں) اقتصادی نظام کیسا ہو گا۔ سودی کاروبار کی نوعیت کیا ہوگی۔ دولت اور زمین کی تقسیم کیسے ہوگی۔ بیرون ہند کی اسلامی اور غیر اسلامی حکومتوں کے ساتھ امن و جنگ کی حالت میں تعلقات کیسے ہوں گے۔ صلح کس سے ہوگی اور دشمنی کس سے۔ عدالتوں کا نظم و نسق کیسے ہو گا۔ ترازوئے عدل و انصاف کی تفویض کس معیار پر ہوگی۔ کسی نفل کو جرم قرار دئے جانے کا تعین کون کرے گا۔ جرائم کی سزا کیا ہوگی۔ غرضیکہ اس قسم کے تمام ”امور دنیاوی“ کے فیصلے اکثریت کی آراء کے مطابق ہونگے۔ اب آپ سمجھ سکتے ہیں کہ اس قسم کے نظام حکومت میں مسلمانوں کی حالت کیا ہوگی! کیا وہ اس نج زندگی میں اپنے آپ کو ”آزاد مسلمان“ (بلکہ یوں کہنے کہ صحیح معنوں میں مسلمان) کہلانے کے مستحق سمجھیں گے؟ اس کے برعکس مسلمان کا یہ دعویٰ ہے۔ کہ

- (1) از روئے کتاب و سنت۔ مسلمان ایک جداگانہ قوم ہیں۔ ہندوستان کے تمام باشندے ایک ”قوم“ نہیں ہیں۔
 - (2) تمام ہندوستان کو ایک ”کل“ (Unit) فرض کر کے جمہوری انداز کا طرز حکومت مسلمانوں کے نزدیک قابل قبول نہیں ہو سکتا، کہ مسلمان کا نصب العین حکومت اہلہ کا قیام و بقا ہے۔ جو اس کی عملی زندگی کے ہر شعبے کو محیط ہو۔
- ”دین و دنیا“ کی تفریق اس کے نزدیک غیر اسلامی نظریہ حیات ہے۔



اب سوال یہ پیدا ہوتا ہے۔ کہ تمام ہندوستان کو ایک ”کل“ (Unit) اور یہاں کے تمام باشندوں کو ایک قوم تصور کر لینے کے بعد جس انداز کا نظام حکومت ہندو قائم کرنا چاہتا ہے، وہ مسلمانوں کے نقطہ خیال سے ناقابل قبول ہے۔ تو پھر۔ بحالات موجودہ مسلمان کس انداز کا نظام حکومت چاہتے ہیں۔ اس کے لئے دو شکلیں ہو سکتی ہیں۔ ایک تو اس وقت جب نظام حکومت انگریزوں کی زیر سرکردگی درجہ نوآبادیات کا ہو۔ (جیسا کہ سردست حالات بتا رہے ہیں) اور دوسرا اس وقت جب نظام حکومت بالکل آزاد ہو۔ (جو مسلمانوں کا ازروئے مذہب متسائے نگاہ ہے)۔ مسلمان چاہتا ہے۔ کہ اول ذکر صورت میں یہاں دو (یا دو سے زیادہ) الگ الگ مراکز (Centres) قائم کئے جاویں۔ ایک ہندو انڈیا کے لئے اور دوسرا مسلم انڈیا کے لئے۔ یعنی ایک مرکز میں اکثریت ہندوؤں کی ہو اور دوسرے مرکز میں مسلمانوں کی اور ثانی الذکر صورت میں ہندوستان کے دو الگ الگ خطوں میں جداگانہ آزاد سلطنتیں قائم ہوں۔ یہ ہے مسلمانوں کا مطمح نگاہ۔ اب دیکھنا یہ ہے کہ اس نظریہ کی عملی تشکیل کیسے ہو سکتی ہے۔ اتفاق سے ہندوستان کے شمال مغربی اور شمال مشرقی (بنگلہ آسام) کے

علاقوں میں دو بڑے خطے ایسے واقع ہوئے ہیں جہاں مسلمانوں کی بہت بڑی اکثریت ہے۔ اگر ہندوؤں اور انگریزوں کے نظریات کے مطابق اکثریت کو یہ حق پہنچتا ہے۔ کہ وہ اپنا نظام حکومت اپنے ہاتھ میں رکھے تو اس حصہ ملک کی اکثریت سمجھ یہ حق کیوں سلب کر لیا جائے؟ مسلم لیگ کی تجویز یہ ہے کہ جس دوران میں ملک میں آئینی تبدیلیاں ہوں، ان خطوں میں ایک (یا دو) جداگانہ مرکز قائم کر کے مسلمان اکثریت کی حکومت قائم ہو جائے اور جب مکمل آزادی حاصل ہو جائے تو یہی علاقہ آزاد اسلامی حکومت کی جوائنگھ بن جائے۔ اولاً الذکر اسکیم۔ مسلم لیگ کے ریڈولیشن (لاہور) کا ماہی حاصل ہے اور ثانی الذکر ہمارے تصورات کی آماجگاہ۔ اول الذکر بھی درحقیقت اسی ثانی الذکر کا پیش خیمہ ہے (اور دونوں کا سرچشمہ اس مرد حق بین و حق آگاہ کی دانش نورانی و حکمت برہانی کا رہن منت ہے۔ جس نے 1930ء میں اللہ آباد کے مقام پر پوری جرأت و بسالت سے اس کا اعلان فرمایا۔ تو اللہ مرتدہ و رفع اللہ مقامہ)

زباں پہ بار خدایا یہ کس کا نام آیا
کہ میرے لفظ نے بوسے مری زباں کے لئے

☆

اعتراضات

ہندوؤں کی طرف سے اس اسکیم کی مخالفت ایک کھلی ہوئی حقیقت تھی۔ کہ

ستیزہ کار رہا ہے ازل سے تا امروز
چراغِ مصطفویؐ سے شرارِ بوسہ الہی

(اقبال)

انہوں نے اس کے خلاف جس قدر ہنگامہ آرائی اور عموماً ثلاثی سے کام لیا وہ کوئی غیر متوقع اور تعجب انگیز واقعہ نہیں۔ تعجب تو بلکہ اس پر ہوتا اگر وہ خاموش رہتے۔ ہندو کی تمام جدوجہد اس امر کے حصول کے لئے ہے کہ وہ ہندوستان میں اپنی عددی اکثریت کے بل بوتے پر ہندو راج قائم کر کے اپنی صدیوں کی غلامی کا انتقام مسلمان اور تنہا مسلمان سے لے۔ اس نے جب دیکھا کہ اس اسکیم کی رو سے اس کے یہ تمام منصوبے خواب پریشاں ہو رہے ہیں، تو وہ تمللا اٹھا اور اپنی قدیم روش کے مطابق ”لوٹ لیا، مار لیا، دوڑیو۔ بچاؤ“۔ کے شور سے ایک ایسا ہنگامہ برپا کر دیا کہ جس سے دائرے لاج سے لے کر قصر بنگلہ تک کی دیواریں ہل جائیں۔ یہ سب کچھ ہوا اور ہو رہا ہے اور اس کا کوئی گلہ نہیں۔ شگورہ نہیں۔ لیکن جس بات کا رونا ہے وہ اس سے الگ ہے۔ جس قیامت کا ماتم ہے وہ کچھ اور ہی ہے۔ مصیبت یہ نہیں کہ ہندو اس کی مخالفت میں یوں آتش در پیرہن کیوں ہو رہا ہے۔ مصیبت یہ ہے کہ یہ سب مخالفت خود غلام فطرت مسلمانوں کے ہاتھوں سے کرائی جا رہی ہے۔ مسلمانوں کو جو زخم فیروں کے ہاتھوں سے لگ رہے ہیں تکلیف ان کی بھی ہوتی ہے۔ کہ زخم بالآخر زخم ہے۔ لیکن قیامت تو اس وقت برپا ہوتی ہے جب یہ دکھائی دے کہ جس ہاتھ میں خنجر ہے وہ ہاتھ ایک مسلمان کا ہے۔ حضرت عمرؓ کو جب بحالت نماز زخمی کیا گیا تو انہوں نے سب سے پہلے یہی دریافت فرمایا تھا کہ حملہ آور کون ہے اور جب انہیں معلوم ہوا کہ وہ مسلمان نہیں تو سجدہ شکر بجالائے۔ کہ الحمد للہ میرا قاتل کوئی مسلمان نہیں۔ لہذا جب یہ دیکھا جائے کہ ملت کی رگِ جاں پر جو خنجر رکھا جا رہا ہے وہ خنجر ایک مسلمان کے ہاتھ میں ہے تو اندازہ فرمائیے کہ یہ منظر کس درجہ کرب انگیز اور یہ حادثہ کیسا جانگاہ ہو گا اور پھر یہ تکبہ اسلام ”مسلمان“ اس مخالفت میں چاروں طرف سے اس طرح یورش کر کے امنڈے ہیں گویا کسی نے بھڑوں کے چھتے میں پتھر دے مارا ہو۔ ان کی ان

ہنگامہ خیزوں سے یہ حقیقت واضح ہو جاتی ہے۔ کہ جب قرآن کریم نے فرمایا تھا۔ کہ
وَإِنَّ لِمَا قَامَ عَبْدُ اللَّهِ يَدْعُوهُ كَادُوا يَكُونُونَ عَلَيْهِ لِبَدَاءٍ (۱۹/۱۷۲)

”جب اللہ کا بندہ ان لوگوں کو حق کی طرف دعوت دینے کے لئے کھڑا ہوا تو مخالفین نے اسے یوں چاروں طرف سے گھیر لیا کہ گویا ابھی اسے لپٹ جائیں گے۔“

تو یہ صرف کسی خاص واقعہ کا ہی بیان نہ تھا بلکہ ایک حقیقتِ مستمرہ کا اظہار تھا کہ جب اور جہاں کہیں کوئی اللہ کا بندہ اسلام کی سرفرازی و سر بلندی کی طرف دعوت دیتا ہے تو مخالف قوتیں اسی طرح هجوم کر کے اسے گھیر لیتی ہیں۔

بدل کے بھیس زمانہ میں پھر سے آتے ہیں

(اقبال) اگرچہ رعبیر ہے آدم، جو اس ہیں لات و منات

اور پھر قیامت بالائے قیامت یہ کہ اس لشکرِ بلا انگیز کا مقصد ایشیا مشرقیہ ہے ان حضرات پر جو بڑے بڑے ججوں اور علموں سے آراستہ، طویل اور عریض عباؤں اور قباؤں سے مزین، پشت پر کتابوں کا طومار اٹھائے، بغلوں میں (قرآن نہیں بلکہ قرآن کے جزدان) دبائے۔ حمایتِ دین اور حفاظتِ اسلام کے نعرے لگاتے اس ”طلحہ و بے دین“ کے تعاقب میں بڑھے جا رہے ہیں جس کا سب سے بڑا جرم یہ ہے کہ وہ ہندوستان میں مسلمانوں کی آزاد اسلامی حکومت قائم کرنا چاہتا ہے۔ یہی ہیں وہ قالب کہ جنہیں جعفر اور صادق کی رو میں تلاش کر کے اپنا نشین بنا لیتی ہیں۔ یہی ہے وہ طائفہ کہ جس نے اپنے زہد و تقدس اور علم و فضل کی نظر فریب قباؤں میں وہ منجبر و سناں چھپا رکھے ہیں کہ ملتِ اسلامیہ کا پُر نور سینہ جن سے ہمیشہ چھپتی ہوتا رہا ہے۔


ہمیں اس تلخ نوائی سے معاف رکھئے کہ جب قرآن کو ڈھال بنا کر مسلمان کے سینہ میں خنجر گھونپا جاتا ہے تو منہ سے بے اختیار چیخ نکل جانا کوئی جرم نہیں۔ آہ! ہم اپنا سینہ کسے دکھائیں اور کس سے ان رستے ہوئے ناسوروں کی مرہم طلب کریں جو خود چارہ ساز کے نشتر کے رہین منت ہیں۔ بھڑک اٹھنے والی آگ کو تو ہر آنکھ دیکھ سکتی ہے لیکن اس آتشِ خاموش کو کوئی کیسے دکھائے جو اندر ہی اندر مغزِ استخوان تک کو جلا کر راکھ کا ڈھیر کر دے اور اس کا دھواں تک بھی سطح سے اُبھرنے نہ پائے۔ ہم جب بھی اپنے بھائیوں کے خلاف کچھ لکھتے ہیں تو شاید یہ سمجھا جاتا ہو کہ ہمیں اس میں کچھ لطف آتا ہے۔ لیکن ہم کے اپنا دل چیر کر دکھائیں کہ اس قسم کے شکوہ و شکایت سے خود ہم پر کیا گذرتی ہے۔ یقین مانئے ہم ہر بات کو دیکھتے ہیں اور چھاتی پر پتھر رکھ کر اسے برداشت کرتے ہیں اور کوشش کرتے ہیں کہ کوئی ایسی اصلاح کی صورت نکل آئے کہ ہمیں حرفِ شکایت زبان پر لانے کی ضرورت پیش نہ آئے۔ لیکن جب پانی سر سے گزر جاتا ہے جب ہم دیکھتے ہیں۔ کہ کشتی کے مسافر خود اپنے ہاتھوں سے کشتی میں سوراخ کر رہے ہیں، اور ہم سمجھتے ہیں کہ اگر ہم چندے خاموش رہے تو پوری کی پوری کشتی غرق ہو جائے گی۔ جب ہم محسوس کرتے ہیں کہ گھر کے بسنے والے خود اپنے ہاتھوں سے گھر کو تباہ کر رہے ہیں **يَغْرِبُونَ بُيُوتَهُمْ بِأَيْدِيهِمْ (2/59)** اور خیال کرتے ہیں کہ اگر ہم نے ان کا ہاتھ نہ پکڑا تو یہ بنیادوں تک کو منہدم کر دیں گے تو اس وقت ہم زبان کھولنے اور ہاتھ پکڑنے پر مجبور ہو جاتے ہیں (اور بعور تحدیثِ نعمت عرض کرتے ہیں کہ ایسے وقت میں کسی ترغیب یا ترہیب، کسی مصلحت کوشی یا جنبہ داری کے کلنٹے آج تک ہمارے دامن کو نہیں الجھا سکے۔ یہ صرف اسی کا کرم ہے جسے وہ نوازے) ہم بھی جانتے ہیں کہ غفور درگزر، مسامحت اور چشم پوشی ایسے اخلاق ہیں لیکن جب آپ دیکھ رہے ہوں کہ ایک شخص مکان میں آگ لگا رہا ہے تو اس حالت دیکھتے رہنا اور اس کا ہاتھ نہ روکنا، دنیا کے کسی معیار کے مطابق بھی مستحسن قرار نہیں دیا جائے گا۔ تو میں تباہ اس

وقت ہوتی ہیں جب انہیں غلط راستہ سے ٹوکنے والا کوئی باقی نہیں رہتا۔ ایسے وقت میں مختلف امیال و عواطف کا تقاضا پیشک کچھ اور ہوتا ہے لیکن فریضہ خداوندی کچھ اور چاہتا ہے اور مبارک ہیں وہ کہ ایسے وقت میں جن کے اوایگی فرض کے راستہ میں مختلف رجحانات مزاحم نہ ہو جائیں۔ **ذَلِكُمْ فَضْلُ اللَّهِ يُؤْتِيهِ مَن يَشَاءُ** (۵/۵۴)

یقین مانئے۔ نہ ہمیں اشخاص سے کچھ تعلق ہے نہ جماعتوں سے کچھ واسطہ۔ ہماری موافقت ہے تو اور مخالفت ہے تو سب ایک اصول کے ماتحت ہے اور وہ اصول۔ جیسا کہ ظاہر ہے۔ صرف ایک ہے۔ کہ موافقت اس کی جو حق پر ہو اور مخالفت اس کی جو اس راہ کو چھوڑ کر باطل کے پیچھے لگ جائے۔ اگر عوام اس باطل کے راستے پر لگ جائیں تو زیادہ خدشہ نہیں ہوتا کہ ایک تو عوام کا فعل ان کی ذات تک محدود رہتا ہے اور دوسرے انہیں ہر وقت راہ راست کی طرف بلایا جا سکتا ہے۔ لیکن جب کشتی کے ناخدا ہی اسے بھنور کی طرف دھکیل لے جائیں۔ جب انجن کا ڈرائیور ہی اسے پستی پر سے اُتار دے تو پھر ہلاکت سے بچنے کی کوئی شکل باقی رہ جاتی ہے۔ اس لئے ایسے وقت میں خطرہ سے آگاہی کے ناقوس کا زیادہ بلند آہنگ اور روکنے والے ہاتھ کی گرفت کا زیادہ شدید ہو جانا بالکل فطری ہے۔

إِنَّ فِي ذَلِكُمْ لَذِكْرًا لِّمَن كَانَ لَهُ قَلْبٌ أَوْ أَلْقَى السَّمْعَ وَهُوَ شَهِيدٌ ○ (۵/۲۷)

اور یقیناً اس میں عبرت ہے اس کے لئے جو (سینہ میں) دل رکھتا ہو اور اسے کان دیکر سنے اور اس پر گواہ رہے۔



اعتراض اول

اب آئیے اعتراضات کی طرف۔ جیسا کہ ظاہر ہوتا ہے۔ اس اسکیم کا نقطہ ماسکہ پنجاب ہے۔ کہ پنجاب ہی اس اسلامی خطہ کا قلب ہو گا۔ پنجاب کا مسلمان اس خواب کی تعبیر کے لئے ہمہ تن اضطراب ہے اور اس نصب العین کے حصول کے لئے ہر ممکن قربانی کے لئے تیار۔ پنجاب کے مسلمان کے سینہ میں دل اور دل میں زندہ رہنے کے ولولے موجزن ہیں۔ اس کی رگوں میں خون اور خون میں ایمان کی حرارت ہے وہ زندہ ہے۔ متحرک ہے۔ پنجاب ہے ایک چیکر جذبات ہے جو تحفظ ناموس اسلام کی خاطر ہر وقت کٹ مرنے پر آمادہ ہوتا ہے۔ لیکن افسوس کہ اس کا سیاسی شعور ہنوز اتنا بیدار نہیں ہوا کہ وہ اپنی نمائندگی کے لئے ایسے مسلمان منتخب کرے جن میں یہی جذبات بدرجہ اولیٰ موجود ہوں۔ اس لئے عام طور پر وہ باطل سیاست پر دھوکا کھا جاتا ہے اور اس کا بری طرح خمیازہ بھگتتا ہے۔ اسکیم زیر نظر کی جلد از جلد کامیابی کے لئے پنجاب کا ذرہ ذرہ مضطرب و بے قرار ہے۔ لیکن اس کمی کی وجہ سے جس کا ذکر سطور بالا میں کیا گیا ہے باہر کی دنیا یہ سن کر متعجب رہ گئی کہ اس کی مخالفت کی ابتدا بھی پنجاب ہی سے ہوئی اور وہ بھی خیر سے وہاں کے وزیر اعظم کی زبان سے۔ اس سے بڑھ کر کسی قوم کی بدبختی کی دلیل اور کیا ہو سکتی ہے کہ اس کی ”زبان“ اس کے ”قلب“ کی مخالفت پر اُتر آئے۔ یہ اسکیم ابھی لیگ کے ارباب بست و کشاد کے طبقہ میں گردش کر رہی تھی اور اسے اپنی آخری صورت میں 24 مارچ 1940ء کو لاہور کے کھلے اجلاس میں جلوہ پیرا ہونا تھا کہ اوائل مارچ میں جناب سر سکندر حیات خاں صاحب نے اسلامیہ کالج کے ایک جلسہ کی تقریب پر طلباء کو نصیحت فرماتے ہوئے کہا۔

”زندگی میں تمہارا نصب العین کچھ ہی کیوں نہ ہو۔ لیکن یاد رکھو۔ تم نے کسی ایسی اسکیم کی تائید نہ کرنا جس کا منشا یہ ہو کہ ہندوستان کو تقسیم کر کے مسلمانوں کے لئے الگ خطہ منتخب کر لیا جائے۔ یہ اسکیم نہ صرف اسلامی تعلیم کی صحیح روح کے ہی خلاف ہے بلکہ اسلام کے اس بنیادی اصول کے بھی منافی ہے جس کی رُو سے ہر فرزند توحید پر یہ فریضہ عائد ہوتا ہے کہ وہ اسلام کا پیغام دنیا بھر میں ہر گوشہ تک پہنچا دے۔

(ہندوستان نامہ 1940-03-05)

یہاں سے ابتداء ہوئی اور اگلے ہی کے بعد ہم نے دیکھا کہ قومیت پرست طبقہ بالخصوص احرار اور جمیعت العلماء کی

طرف سے ہر چہار سمت سے یہی مصرع اٹھایا گیا۔ کہ ہاں! یہ اسکیم اسلام کے خلاف ہے لیکن حرام ہے جو اس وقت تک سرسکندر حیات خاں صاحب یا ان کے مقلدین میں سے کسی اور نے اپنے اس دعوے کے ثبوت میں کوئی ایک دلیل بھی پیش کی ہو۔ گویا یہ ایک فتویٰ تھا جو بلا دلیل و حجت بارگاہ وزارت سے صادر ہو گیا اور اس کے نیچے حضرات ”علماء کرام“ ”الجباب صحیح“ لکھ کر مرتدین ثبت فرماتے گئے۔ ہم نے باب اول میں جو کچھ لکھا ہے اسے ایک مرتبہ پھر پڑھ لیجئے اور اس کے بعد فیصلہ فرمائیے کہ کیا اس سے بڑا جھوٹ بھی ہے جو کبھی بولا گیا ہو اور اس سے بڑی تہمت بھی ہے جو اسلام پر لگائی گئی ہو کہ دنیا کے کسی خطہ میں مسلمانوں کی حکومت قائم کرنے کا خیال اسلام کے خلاف ہے۔ حیرت ہے کہ اگر مسلمان کی حکومت کا تصور اسلام کے خلاف ہے تو پھر کیا غلامی کا نظریہ اسلام کے مطابق ہو گا۔ یہ حضرات جو کچھ ان کے جی میں آتا اس اسکیم کے خلاف کہتے۔ لیکن کم از کم اللہ کے دین کے خلاف اس کے پیام اذنی کے خلاف۔ اس کے ضابطہ حکومت کے خلاف تو اس دیدہ دلیری سے کلام نہ لیتے۔ ہم تو یہ دیکھ رہے ہیں کہ مسلمان پر اس لئے بھی اللہ کا عذاب طاری ہے کہ اس کی کتابِ عظیم کو (نعوذ باللہ) کھلونا بنا رکھا ہے۔ ہر شخص اپنے خیالات و خواہشات کی اتباع کرتا ہے لیکن چاہتا یہ ہے کہ اسے قرآنِ کریم کے مقدس غلاف میں لپیٹ کر پیش کرے تاکہ ہر سننے والے کا سر خود بخود اس کے سامنے جھک جائے۔ آپ سمجھ سکتے ہیں کہ اس قسم کا ”تلب بالدین“ اللہ کے ہاں کسی رعایت کا مستحق ہو سکتا ہے؟ ہم چیلنج دیتے ہیں کہ ان حضرات میں سے کوئی صاحب آگے بڑھیں اور اپنے اس دعویٰ کے اثبات میں قرآنِ کریم کی کوئی ایک آیت پیش کریں۔

وَادْعُوا شُهَدَاءَكُمْ مِنْ دُونِ اللَّهِ إِنْ كُنْتُمْ صَادِقِينَ ﴿۲۴﴾ یونہی کہتا کہ یہ اسلام کے خلاف ہے۔ سوائے فریب دہی کے اور کیا ہے! معلوم ان لوگوں نے دین کو سمجھ کیا رکھا ہے کہ جس کے جی میں جو کچھ آئے۔ کتنا چلا جائے۔ کوئی پوچھنے والا ہی نہیں! اس میں شبہ نہیں کہ آج مسلمانوں کے پاس کوئی ایسی قوت موجود نہیں۔ جس کی بنا پر وہ ان لوگوں کو مجبور کر سکیں کہ یہ اپنے دعوے کو قرآنی دلائل سے ثابت کریں۔ لیکن انہیں اتنا تو معلوم ہونا چاہئے کہ آخر ایک دن خدا کے سامنے پیش ہونا ہے وہاں کیا جواب بن پڑے گا! اللہ اکبر! انسان بھی کس قدر ظلوماً جھولا (ظالم و جاہل) واقع ہوا ہے۔ اگر ان لوگوں کا دعویٰ صحیح مان لیا جائے تو پھر قرآن کی رو سے (محاذ اللہ) اسلام کی صحیح تعلیم یہ ہو گی کہ مسلمان ریت کے ذروں کی طرح بکھرا پڑا رہے کہ ہوا کا ہر تیز جھونکا اسے اپنے ساتھ اڑا کر اور پانی کی ہر تیز رو اپنے ساتھ بہا کر لیجائے۔ ان ذرات کا سمٹ کر ایک چٹان بن جانا کہ جو مخالف قوت اس سے ٹھکرائے پاش پاش ہو جائے۔ خلاف اسلام ہو گا۔ ان کا اسلام انہیں یہ سکھاتا ہے کہ مسلمان ہندوستان میں ذلت و خواری تکبوت و زبوں حالی۔ بے کسی و بے بسی۔ غربت و افلاس کی زندگی بسر کر کے گوئز اور بھیل بن کر رہ جائیں۔ یہ تو گویا عین غنائے قرآنی کے مطابق ہے۔ لیکن اگر انہیں سرفرازی و سربلندی۔ عزت و وقار۔ شوکت و سطوت۔ عظمت و حکومت کی زندگی مل سکے تو یہ سب کچھ قرآن کی تعلیم کے خلاف ہے۔ غیر مسلم اکثریت کے ماتحت دن بسر کر کے شوروروں کی زندگی بسر کریں۔ یہ تو ان حضرات کے نزدیک عین مقصود اسلام ہے۔ لیکن ہندوؤں کے مقابلہ میں ایک ذی عزت قوم کی حیثیت سے زندہ رہنا یکسر غیر اسلامی زندگی ہے! اللہ اکبر۔ یہ ہے ان لوگوں کا قرآن اور یہ ہے اس قرآن کی تعلیم۔ جو قرآنِ کریم چودہ سو برس سے مسلمانوں کے ہاں چلا آتا ہے۔ ان لوگوں کے نزدیک (نعوذ باللہ) ناقص ہے کہ وہ مسلمانوں کو عزت کی زندگی بسر کرنا سکھاتا ہے۔

ان غلاموں کا یہ مسلک ہے کہ ناقص ہے کتاب
کہ سکھاتی نہیں مومن کو غلامی کا طریق

(اقبال)

اسکیم زیر نظر میں ابھی یہ شق کہیں لازم نہیں رکھی گئی کہ ملک کے جن حصوں میں مسلمان اقلیت میں ہیں۔ وہ اپنا علاقہ چھوڑ کر (کہ جہاں انہیں غیروں کی حکومت میں زندگی بسر کرنا پڑے) اسلامی خطہ ملک میں آجائیں لیکن اگر ان معترضین کے سامنے وہ قرآن ہوتا جو نبی صلعم پر نازل ہوا تھا تو اس میں تو یہ بھی لکھا ہوا ہے کہ اگر کوئی وقت ایسا آجائے کہ تمہارے دین اور وطن میں آویزش ہو جائے۔ مسلمان اللہ کی حکومت میں زندگی بسر کرنے کے بجائے طاغوتی قوتوں کے نرغہ میں گھر جائیں اور اس نرغہ سے نکلنے کی کوئی صورت باقی نہ رہے تو اس وقت بجائے اس کے کہ وہ اس غیر اسلامی زندگی پر مطمئن ہو کر بیٹھ جائیں۔ ان پر فرض عائد ہو جاتا ہے کہ وہ اس علاقہ کو چھوڑ کر کسی ایسی جگہ چلے جائیں جہاں وہ اپنا سر خدا کے سوائے کسی اور کے سامنے جھکانے پر مجبور نہ کئے جائیں جہاں قانون صرف خدا کا ہو انسانوں کا نہ ہو۔

۲۶/۵۲

فَرَمَا—
لُعِبَادِي الَّذِينَ آمَنُوا إِنَّ أَرْضِي وَاسِعَةٌ فَأَيُّ قَاعِدُونَ ○ (العنكبوت)

اے میرے وہ بندو جو ایمان لائے ہو۔ میری زمین تو بڑی وسیع ہے۔ پس (وہاں رہو کہ جہاں) صرف میری ہی حکومت ہو (کسی انسان کی حکومت نہ ہو)

یہی وہ اصول حقہ تھا جس کے ماتحت جناب نبی اکرم صلعم نے مکہ کو چھوڑ کر مدینہ کی طرف ہجرت فرمائی اور ادھر ادھر کے تمام منتشر مسلمانوں کو ایک مرکز پر جمع کر کے پہلے اس ایک نقطہ پر حکومت خداوندی کی بنیاد رکھی۔ یہیں بیٹھ کر مسلمانوں نے اپنی بکھری ہوئی قوتوں کو مجتمع کیا اور اس کے بعد اللہ کی نصرت کو اپنے جلو میں لئے ہوئے اس زور و قوت کے ساتھ چلے کہ روئے زمین کا گوش گوشہ ان کے قدموں کے نیچے آگیا۔ ان مسلمانوں کی پہلی اور دوسری زندگی کا

موازنہ فرماتے ہوئے ان سے کہا گیا۔ کہ
وَإِذْ كَرُّوْا إِذْ أَنْتُمْ قَلِيْلٌ مُّسْتَضْعَفُوْنَ فِي الْأَرْضِ فَتَعَاوَنُوْا أَنْ يَتَخَطَّكُمْ النَّاسُ
فَأُوْكَمْ وَأَيُّكُمْ يَنْصُرُهُمْ وَرَزَقَكُمْ مِنَ الطَّيِّبَاتِ لَعَلَّكُمْ تَشْكُرُوْنَ ○ (8/26)

ذرا اس وقت کو یاد کرو کہ تم اقلیت میں تھے۔ ملک میں نازوں اور کمزور شمار کئے جاتے تھے (ہر وقت) اس خطرہ میں رہتے تھے کہ دشمن تمہیں نوچ کھسوت کر نہ لیجائیں۔ تاکہ سپاس گزار بنو اور یہ حفاظت و نصرت اس شکل میں آئی تھی کہ تمہیں تقویت دی اور تمہیں رزق طیب عطا فرمایا۔ تاکہ سپاس گزار بنو اور یہ حفاظت و نصرت کی اور اپنی نصرت سے مسلمانوں نے ایک خاص خطہ ارض میں جمع ہو کر اپنی قوتوں کو مرکوز کیا اور وہاں سے پھر قوت و شوکت کے ساتھ چاروں طرف بڑھے۔ مسلمانوں کی منتشر قوتوں کا ایک خاص گوشہ میں جمع ہونے کا مسئلہ اتنا اہم تھا کہ اس وقت منافقین کے دعویٰ اسلام کے اثبات کی دلیل ہی یہ قرار دی گئی تھی کہ یہ مسلمانوں کے اس مرکز کی طرف آتے ہیں یا نہیں۔ چنانچہ مسلمانوں سے کہا گیا کہ دیکھنا! وہ منافق جو اسلام کی شوکت و عظمت کے حصول کی خاطر تمہارے اس طریق پر عمل پیرا نہیں ہو رہے۔ وہ تمہاری دوستی کے قابل نہیں ہیں۔

فَلَا تَتَّخِذُوا مِنْهُمْ أَوْلِيَاءَ حَتَّىٰ يَهَاجَرُوا فِي سَبِيلِ اللَّهِ ○ (۸۹/۸۴)

انہیں بالکل اپنا دوست نہ بناؤ، تاکہ تمہیں اللہ کے راستہ میں ہجرت نہ کریں۔

☆

چند آیات کے بعد ارشاد ہے کہ وہ لوگ جنہوں نے ایسے وقت میں مسلمانوں کا ساتھ چھوڑ دیا اور اسلامی مرکز کے

بجائے غیر اسلامی علاقوں میں زندگی بسر کرنے پر قانع ہو گئے اور باز پرس کے وقت یہ عذر پیش کر دیا۔ کہ
كُنَّا مَسْتَضْمِعِينَ فِي الْأَرْضِ ط (ہم کمزور اور ناتواں تھے) ”اگر غیر مسلموں کی حکومت میں زندگی بسر نہ
 کرتے تو کیا کرتے! ہم میں قوت کہاں تھی کہ اپنی حکومت قائم کر سکتے تو ان سے کہا جائے گا **اَلَمْ تَكُنْ اَرْضَ اللّٰهِ**
وَاسِعَةً فَتَهَا جَرَوْا فِيهَا قَاوَلْنٰكَ مَا وَاوَمَّ جَهَنَّمُ وَاَسَاوَتْ مَعِيْرًا (4/97) کیا اللہ کی زمین وسیع نہ
 تھی۔ کہ تم اس میں ہجرت کر کے اس مقام کی طرف چلے جاتے جہاں اللہ کی حکومت تھی) یہ وہ لوگ ہیں جن کا ٹھکانہ جہنم
 ہے اور بہت بری جگہ ہے رہنے کی۔

حیاتِ آخری کا جہنم تو بعد میں آئے گا۔ اس دنیا میں غیر اللہ کی حکومت میں زندگی بسر کرنا اگر جہنم نہیں تو اور کیا ہے۔
 اور منافقین تو ایک طرف وہ مسلمان جنہوں نے ضعفِ ایمان کی بنا پر ہجرت کرنے میں تامل کیا۔ ان کے متعلق دوسرے
 مسلمانوں کو فرمایا۔ کہ

وَالَّذِينَ اٰمَنُوْا وَلَمْ يَمَّا جَرَوْا مَا لَكُمْ مِّنْ وَّلَا يَتَّبِعُهُم مِّنْ شَيْءٍ حَتّٰى يَمَّا جَرَوْا ط (8/72)
 اور وہ لوگ جو ایمان تولے آئے مگر انہوں نے ہجرت نہ کی۔ (اے مسلمانو) تمہاری دوستی اور پشت پناہی میں ان کا کوئی
 حصہ نہیں تاوقتیکہ وہ ہجرت کر کے تمہارے ساتھ نہ آئیں اور قرآن کریم کی رو سے مومن حقا۔ سچے مومن کی تو تعریف ہی یہ
 ہے کہ

وَالَّذِينَ اٰمَنُوْا وَهَاجَرُوْا رَزَقْنٰهُمْ كَرِيْمًا (8/74)

اور وہ لوگ جو ایمان لائے انہوں نے ہجرت کی اور اللہ کے راستے میں جہاد کیا اور جن لوگوں نے ان کو جگہ دی اور مدد
 کی ان کو بخشش ہے اور روزی عزت کی۔ یعنی قرآن کریم کی رو سے کسی گوشہٴ ارض میں حکومتِ اہلبیہ کے قیام و بقا کے لئے
 اگر گھریا سب کچھ چھوڑ کر ہجرت بھی کرنا پڑے تو یہ چیزیں فریضہٴ خداوندی اور جزوِ ایمان بلکہ شرطِ ایمان ہو جاتی ہے اور
 یہاں یہ حالت ہے کہ ابھی ہجرت کا کوئی سوال ہی نہیں۔ صرف اپنے اس علاقہ میں جہاں مسلمان اکثریت میں رہتے ہیں۔ اسلامی
 حکومت کے قیام کی تجویز ہے اور ہمارے یہ جدید ”مفسرین کرام“ اور ”مجددین ملت“ ہیں کہ اس کو بھی اسلام کے منافی اور
 قرآن کے خلاف بتا رہے ہیں محض اس لئے کہ ہندو اس اسکیم کو پسند نہیں کرتے۔

دوسرا اعتراض جیسا کہ اوپر لکھا جا چکا ہے۔ دوسرا اعتراض یہ کیا جاتا ہے کہ اگر مسلمان اس طرح ایک گوشہٴ ارض
 میں سمٹ کر بیٹھ گئے تو اسلام کی اشاعت رُک جائیگی اور یوں یہ اہم فریضہٴ خداوندی ساقط ہو جائے گا۔ ان معترضین کے نظریہ
 کے مطابق گویا صورت یوں قائم ہو گی کہ جب مسلمان شمال مغربی حصہٴ ملک میں الگ ہو کر بیٹھ جائیں گے تو پھر ان کے چاروں
 طرف بڑی بڑی خندقیں کھود کر انہیں آگ سے بھر دیا جائے گا اور یہ حکم دیدیا جائے گا کہ جو شخص اس دائرہٴ آتش سے باہر
 جانے کی کوشش کرے گا۔ داخل جہنم کر دیا جائے گا! ہم اس اعتراض کے مظلانہ پن کے متعلق سوائے اس کے اور کیا کہیں
 کہ اگر یہ کھلی ہوئی فریب دی نہیں تو چھپی ہوئی خود فریبی ضرور ہے۔ انگریز دنیا کے ایک کونے میں۔ ایک چپے بھر جزیرہ کو اپنا
 مرکز بنائے، ساری دنیا میں تہذیب و معاشرت کی ”تیلیخ“ کر رہا ہے اور اس کی یہ ”تیلیخ“ قلوب و اذہان پر اس درجہ مسلط ہو
 رہی ہے کہ لوگوں کے نہ کان اپنے رہے ہیں نہ آنکھیں، نہ دل اپنے رہے، نہ دماغ، وہ سنتے ہیں تو ان کے کانوں سے دیکھتے
 ہیں تو ان کی آنکھوں سے، سوچتے ہیں تو ان کے دل سے، سمجھتے ہیں تو ان کے دماغ سے، یہ سب کچھ کیسے ہو رہا ہے! صرف

اس عظمت و جلال کے زور پر جو اس قوم نے حاصل کر رکھا ہے اور یہ صرف انہی علاقوں میں نہیں جہاں انگریز کی حکومت ہے۔ بلکہ جو علاقے خود مختار ہیں۔ وہاں بھی یہ حالت ہے کہ لوگ فرنگی تمدن کو از خود مستعار لئے جا رہے ہیں اور یہ محض اس لئے کہ اس تمدن کی حامل قوم کی برتری اور فوقیت کا تصور لوگوں کے دلوں میں غیر محسوس طور پر جاگزیں ہو چکا ہے۔ اب آپ خیال فرمائیے کہ اگر مسلمان ایک گوشہء ارض میں بیٹھ کر شوکت و عظمت کی زندگی حاصل کر لیں تو کتنے اس کے بعد وہ کونسی سید سکندری ہو گی جو ان سے عبور نہ کی جائے گی۔ وہ کونسی خدیوہیں ہوں گے جو ان کے راستہ میں حائل ہوں گی کہ وہ باہر جا کر اشاعتِ اسلام نہ کر سکیں گے۔ ذرا اشاعتِ اسلام کی تاریخ پر نظر ڈالئے اور دیکھئے کہ دنیا کے اس قدر دُور دراز گوشوں میں شیخ خداوندی کی نورانی کرنیں پہنچیں کس طرح! ذرا سے غور کے بعد آپ کو معلوم ہو جائے گا کہ جب مسلمانوں کا ایک مرکز مضبوط ہوا تو اس سرچشمہ سے مختلف سوتیں پھوٹیں اور دنیا کے گوشہ گوشہ میں جوئے رواں بن کر پھیل گئیں۔ زندہ اور آزاد قوم کا کوئی فرد جہاں جائے گا عزت کی نگاہ سے دیکھا جائے گا۔ اور اگر وہ ایسے تمدن کا حامل ہو جس کی نظیر دنیا میں کہیں نہ مل سکے اور خود اس تمدن کا ایک پیکرِ تشبیلی بھی ہو۔ تو پھر تو پوچھئے نہیں کہ وہ کس قدر گہرا اثر دلوں پر چھوڑ جاتا ہے۔ اسلام کی اشاعت کا سب سے بڑا ذریعہ اس قسم کے زندہ اور آزاد افراد تھے علیہ الرحمۃ خود آزاد ہوئے سرفراز ہوئے اور اس کے بعد دنیا میں جہاں گئے دنیا نے انہیں سر آکھوں پر بٹھایا اور جو ان کے حلقہ اثر میں آئیے پھر نکل کر نہ جاسکا۔ لیکن جس کے اپنے اندر کوئی جاہلیت نہ ہو جو خود ذلت و تکبر کی زندگی بسر کر رہا ہو۔ وہ دنیا کے سامنے کیسا ہی شاندار پیغام کیوں نہ پیش کرے۔ دنیا حقارت کی ہنسی سے اس کا استقبال کرے گی۔ آپ اتنے عرصہ سے انگلستان اور جرمنی میں اسلامی مبلغ بھیج رہے ہیں۔ وہاں مساجد تعمیر ہو رہی ہیں۔ تبلیغی سوسائٹیاں کام کر رہی ہیں! کہتے کہ اس کا کوئی جاذب نگاہ نتیجہ بھی سامنے آیا! یہ کیوں! کیا (نعوذ باللہ) آپ کا پیغام۔ فرنگی تمدن و معاشرت کے مقابلہ میں کمزور اور ناقص تھا؟ یہ وجہ تو نہ تھی! وجہ یہی تھی کہ غلام جہاں جائے گا نفرت و حقارت سے دیکھا جائے گا۔ اس سے سب سے پہلا سوال یہی کیا جائے گا کہ اگر تیرے پاس یہ آبِ حیات موجود ہے تو خود اپنے اندر زندگی کی رمت پیدا کیوں نہیں کرتا! اگر یہ نسخہ دیکھنا تیرے قبضہ میں ہے تو دوسروں کے دروازہ پر گداگری کے لئے جھولی کیوں پھیلاتا ہے! دنیا میں اگر اسلام آج اس عزت کی نگاہ سے نہیں دیکھا جاتا جس کا یہ مستحق ہے تو اس کی بھی یہی وجہ ہے کہ اسلام کو پیش کرنے والے ہم ہیں جو غلامی کے نکلروں پر گزارہ کر رہے ہیں۔ آپ غیر مسلموں میں اسلام کا ذکر فرماتے ہیں اور ہم یہ دیکھ رہے ہیں کہ اگر چندے اور یہی حالت رہی تو نہ معلوم بھوک اور افلاس سے تنگ آکر کتنے مسلمان دوسروں کے آغوش میں چلے جائیں گے اور آپ کو کیا معلوم کہ پست درجہ کے افلاس زدہ قبائل میں یہ عملی ارتداد کس سرعت لیکن خاموشی کے ساتھ جاری و ساری ہے۔ ہم پوچھتے ہیں کہ موجودہ صورتِ تہمت و انتشار میں جسے آپ اسلامی زندگی بنا رہے ہیں، مسلمانوں میں وہ کونسی جذب و کشش باقی ہے۔ جس کی وجہ سے غیر مسلم کھنچ کر ان کی طرف آجائیں۔ ہندوستان کے کروڑہا اچھوت، ہندو اتم جاتی کے بچہ استبداد سے تنگ آکر بار بار اس امر کا ارادہ کر چکے ہیں کہ وہ کوئی ایسا مذہب اختیار کر لیں جو ان سے اخوت و مساوات کا سلوک کرے اور یہ ظاہر ہے کہ اسلام کے سوا کونسا مذہب ہے جو ان کے ان واعیات کو پورا کر سکتا ہے۔ وہ بھی جانتے ہیں کہ اسلام کے سوا کہیں اور جائے پناہ نہیں ہے۔ لیکن جب وہ دیکھتے ہیں کہ مسلمان خود بھوکوں مر رہے ہیں۔ غربت و افلاس سے ان پر زمین تنگ ہو رہی ہے۔ تو وہ پھر پیچھے ہٹ جاتے ہیں۔ اگر آپ کی قوم میں شوکت و سطوت۔ عظمت و حکومت ہوتی تو پھر دیکھتے کہ **يَدْخُلُونَ فِي دِينِ اللَّهِ أَقْوَامًا** کا سہاں کیسے جنت نگاہ بنتا۔ اگر آج ملک کے ایک حصہ میں بھی اسلامی حکومت قائم ہو جائے تو پھر دیکھئے کہ یہ جو رو استبداد کے

ستائے ہوئے۔ یہ ہر دروازے سے دھکارتے ہوئے حقوق انسانیت سے محروم رکھے ہوئے انسان کس طرح پروانہ وار شمع اسلام کے گرد جمع ہو جاتے ہیں اگر جرأتِ عرضِ معاف کی جائے تو ہم اس مقام پر ایک ذاتی سوال پوچھنا چاہتے ہیں۔ سرسکندر حیات خاں صاحب فرماتے ہیں کہ موجودہ شکل میں اسلام کی اشاعت زیادہ ہو سکتی ہے۔ دریافت طلب امر یہ ہے کہ سرسکندر حیات خاں صاحب خیر سے حکومتِ پنجاب کے بلند ترین منصب پر فائز المرام ہیں۔ انہیں مذہبی آزادی بھی حاصل ہے۔ دولت بھی ان کے پاس ہے اور قوت بھی۔ ذرائع بھی بہت وسیع ہیں اور وسائل بھی۔ ان تمام امور کے باوجود وہ ذرا ارشاد تو فرمائیں کہ انہوں نے آج تک کتنے ہندوؤں کو مسلمان کیا ہے۔ ذرا سوچئے کہ یہ گہری تفکر طلب باتیں ہیں۔ جب ایک ”اسلامی صوبہ“ کے وزیرِ اعظم کی یہ حالت ہو تو یہ کہنا کہ موجودہ حالت میں اسلام کی اشاعت زیادہ زور سے ہو رہی ہے حقائق سے چشم پوشی نہیں تو اور کیا ہے! پھر یہ چیز بجائے خود غور طلب ہے کہ جس اسلام کو آپ آج اسلام کہہ رہے ہیں وہ اسلام کی نگاہ میں اسلام ہے بھی! کیا دنیا میں محکوم کا بھی کوئی مذہب ہوا کرتا ہے؟ اور کیا اسلام ایسے ہی مسلمان پیدا کرتا ہے جو خود بھی غلام ہوں اور جو ان کی طرف آئے اسے بھی اپنے جیسا غلام بنا لیں۔ اسلام اس سے بہت ارفع و اعلیٰ ہے، یقین مانئے کہ آزاد مسلمان تو اگر تو بھی ہوں تو تو کروڑ غلاموں کے مقابلہ میں اسلام کے لئے زیادہ گراں قدر متاع ہیں لیکن مشکل یہ ہے کہ اس بات کو آج کل سمجھایا کیسے جائے۔

بیاں میں نکتہ توحید آ تو سکتا ہے
تیرے دماغ میں بت خانہ ہو تو کیا کہئے

اور پھر آپ نے اس چیز کو بھی سوچ لیا ہے کہ ہندوؤں کے منصوبے کیا ہیں! ڈاکٹر مونجے نے ابھی اگلے دنوں اعلان کیا ہے کہ ہندو مسلم مناقشات کے حل کا راز اس میں ہے کہ مذاہب کی تبدیلی قانوناً ناجائز قرار دیدی جائے۔ یہ تو ہیں بے نقاب ہندو۔ لیکن اس کے ساتھ اگر انہیں بھی دیکھ لیا جائے۔ جو ”مہاتمایت“ کا نقاب اوڑھے ہوئے ہیں تو ان کے ارادے اور بھی بے نقاب ہو جاتے ہیں۔ یہ واردہا کی تعلیمی اسکیم۔ جو ایک مسلمان کے ہاتھ سے مرتب کرائی گئی ہے اور یہ جدید تفسیرِ قرآن جو مولانا آزاد کے ”برہو سماجی اسلام کی بنیاد ہے۔ اگر اشاعتِ اسلام کو روکنے کی تدابیر نہیں تو اور کیا ہیں! یہ تعلیم کہ عالمگیر سچائیوں کے اعتبار سے تمام مذاہب یکساں ہیں۔ اسلام کو کسی اور مذہب پر کوئی فوقیت اور برتری حاصل نہیں۔“ اسلام میں کوئی جذب و کشش باقی رکھ سکتی ہے جو آپ غیر مسلموں کو اسلام کے حلقہٴ آغوش میں لے آئیں گے اور پھر آپ کے نوجوانوں کے دلوں میں اس تعلیم کا راج کر دینا کہ نظامِ زندگی اخلاق کی بنیادوں پر نہیں بلکہ اقتصادیات کی بنیادوں پر استوار ہونا چاہئے۔ ان کے اندر مذہب کے خلاف ایک کھلی ہوئی بغاوت کے جذبات پیدا کر دتا ہے۔ یہ تمام تحریکیں اسی منظم پروگرام کے ماتحت بروئے کار لائی جا رہی ہیں کہ مسلمانوں کی آنے والی نسلیں مذہب سے بیگانہ ہی نہیں بلکہ اس سے باغی ہو کر آئیں اور یہ اس وقت ہو رہا ہے جب ابھی زیادہ اقتدار پورے طور پر ہندو کے ہاتھ میں نہیں آئی۔ جب تمام و کمال اختیارات ہندو اکثریت کے ہاتھ میں آجائیں گے۔ اس وقت دیکھئے گا کہ آپ کو اشاعتِ اسلام کے کس قدر مواقع دئے جاتے ہیں۔

پھر یہ بھی سوچئے کہ اگر ایک خطہٴ زمین میں اسلامی حکومت ابداء ”اشاعتِ اسلام کے منافی ہوتی تو جب نبی اکرمؐ نے منتشر مسلمانوں کی قوتوں کو مدینہ منورہ میں مرکوز کیا ہے اور دوسرے مسلمانوں پر یہ فریضہ عائد کر دیا گیا کہ وہ ہجرت کر کے وہیں آجائیں۔ تو اس وقت وہ مسلمان بھی یہ کہہ سکتے تھے کہ اگر ہم سب ایک مقام پر سمٹ کر جمع ہو گئے تو اشاعتِ اسلام کا فریضہ ساقط ہو جائے گا۔ لیکن انہوں نے یہ اعتراض بالکل نہیں کیا۔ اس لئے کہ وہ خوب جانتے تھے کہ ایک طاقتور مرکز کے بغیر صحیح

اسلام کی اشاعت کا تصور سراب سے زیادہ حقیقت نہیں رکھتا۔ جب مرکز مضبوط ہو گیا تو پھر وہاں سے مبلغ بھی نکلے۔ دعاۃ بھی مختلف مقامات میں پھیلے۔ سفیر بھی مختلف سلطنتوں میں پہنچے اور پھر ان مختلف چشموں سے کائنات کا ذرہ ذرہ سیراب ہو گیا۔ یہ ہے اشاعت اسلام کی صحیح صورت۔

اور پھر یہ بھی دیکھئے کہ سردست۔ مسلمانوں کا سمٹ کر ایک گوشہ میں مرکوز ہو جانے کا تو سوال ہی کہیں نہیں۔ ابھی تو صرف اتنی تجویز ہے کہ جہاں مسلمان اکثریت میں ہیں ان علاقوں میں اکثریت کی حکومت قائم کر لی جائے۔ اس میں سستے اور گوشوں میں محصور ہو جانے کا سوال کہاں سے آگیا۔ حیرت ہے کہ یہ لوگ اس قدر فہم و بصیرت کے مدعی بنتے ہیں اور باتیں ایسی طفلانہ کرتے ہیں۔



تیسرا اعتراض پھر اعتراض کیا جاتا ہے کہ اس اسکیم کی رو سے ہندوستان کے ان مسلمانوں کو جو ہندو اکثریت کے صوبوں میں رہتے ہیں۔ کسمپرسی کی حالت میں چھوڑ دیا گیا ہے! غور فرمائیے کہ یہ اعتراض ہندو دماغوں کی کتنی زبردست شاطرانہ عیاری کا آئینہ دار ہے۔

گویا اقلیت کے صوبوں کے مسلمانوں کو یہ کہہ کر بھڑکانے کی کوشش کی جا رہی ہے کہ دیکھو! یہ مسلم لیگ۔ جس کی کامیابی اور کامرانی تمہاری قربانیوں کی بدولت ہے۔ اس کی روش یہ ہے کہ تمہیں بیچارگی اور بے بسی کے عالم میں چھوڑ دیا اور اکثریت کے صوبوں میں اپنی حکومت قائم کر لی۔ اس پروپیگنڈا کا لازمی نتیجہ تھا کہ سادہ لوح مسلمان واقعی اس دہم فریب میں الجھ جاتا۔ لیکن الحمد للہ کہ مسلمان میں اب اتنی بصیرت پیدا ہوتی جا رہی ہے کہ وہ دوست اور دشمن میں تمیز کر سکے۔ ذرا اس اعتراض کا حالات کی روشنی میں تجزیہ کیجئے اور دیکھئے کہ اس کی حقیقت کیا ہے۔ آج حالت یہ ہے کہ مسلم اقلیت کے صوبوں میں مسلمانوں کا تناسب آبادی کہیں پانچ ہے، کہیں سات، کہیں دس ہے، کہیں چودہ، ان پر اگر بڑا کرم ہوا تو آبادی کے تناسب سے دو چار نشستیں زیادہ مل گئیں۔ لیکن سوچئے کہ اس سے فرق کیا پڑا۔ حکومت کا انداز جمہوریت ہو گا۔ فیصلے اکثریت کی آرا سے ہوں گے۔ اقلیت دس کی ہوئی تو کیا اور تیس کی ہوئی تو کیا۔ وہ تو اقلیت ہی رہے گی۔ دس ہیں تو ایک طرف اقلیت تو 49 کی بھی ہو تو بھی اقلیت ہی رہتی ہے۔ اس لئے دو چار نشستوں کی کمی بیشی سے ان کی حالت پر کچھ فرق نہیں پڑتا۔ یہ صورت ہو گی الگ الگ صوبوں میں اور مرکز میں یہ حالت ہو گی کہ تمام ہندوستان کے مسلمان مل کر کل آبادی کا قریب ایک چوتھائی ہوں گے۔ لہذا وہاں بھی یہ اقلیت میں رہیں گے اور وہاں بھی فیصلے ہندو اکثریت کی رائے کے مطابق ہوں گے۔

اب لیگ کی اسکیم کو لیجئے۔ اس کی رو سے ان صوبوں کا جہاں مسلمان اکثریت میں ہیں۔ ایک الگ مرکز ہو گا اور ان صوبوں کا جہاں ہندو اکثریت میں ہیں جداگانہ مرکز ہو گا۔ ہندو اکثریت کے مرکز میں مسلمان اقلیت میں ہوں گے۔ ایسے ہی اقلیت میں جیسے آج ہیں (یا جیسے تمام ہندوستان میں ایک مرکز ہونے کی صورت میں اقلیت میں ہوں گے) لیکن اس کے برعکس مسلمان اکثریت کے صوبوں کے مرکز میں ان کی اکثریت ہو گی اور وہاں کے فیصلے مسلمان اکثریت کی رائے کے تابع ہوں گے۔

لہذا صورت حالات یوں ہوتی کہ

(1) ہندو نظام حکومت کی رو سے

(ا) اقلیت کے صوبوں میں مسلمان اقلیت میں رہیں گے۔

(ب) مرکز میں بھی مسلمان اقلیت میں رہیں گے۔

(2) مسلم لیگ کی اسکیم رُو سے

(ا) اقلیت والے صوبوں میں مسلمان اقلیت میں رہیں گے اور

(ب) اپنے مرکز میں یہ اکثریت میں ہوں گے۔

اب خود ہی فیصلہ فرما لیجئے کہ اقلیت والے صوبوں کے مسلمانوں کو مسلم لیگ کی اسکیم کے خلاف کیا شکایت ہو سکتی ہے۔ اگر یہ مسلمان اس اسکیم کی مخالفت کریں تو ان کا یہ طرز عمل کس قدر اسلام کی حمایت میں ہو گا! یوں سمجھئے کہ قید خانہ کے کمرے میں دو قیدی ہوں اور ایک ایسی تجویز درپیش ہو کہ جس سے ان میں سے ایک قیدی آزاد ہو سکتا ہو۔ اس وقت اگر دوسرا قیدی یہ کہہ کر اس تجویز کی مخالفت کرے کہ نہ بھائی! میں تو تمہیں آزاد نہیں ہونے دوں گا۔ تم چلے گئے تو میرا جی اُو اس ہو جاوے گا۔ میں باتیں کس سے کروں گا۔ اس لئے بھیا۔ میں اس تجویز کو کامیاب نہیں ہونے دوں گا۔ تو خیال فرما لیجئے کہ آپ اس رفیق کے جذبہ رفاقت و ہمدردی کی کتنی داد دیں گے! اسے تو چاہئے کہ اس تجویز کی پوری پوری قوت کے ساتھ تائید کرے کہ دو قیدیوں کے مقابلہ میں ایک قیدی اور ایک آزاد تو بہر حال اچھا ہے۔ یہ آزاد باہر نکل کر پھر اپنے دوسرے بھائی کی آزادی کے لئے بھی کوشش کر سکتا ہے! اس لئے اقلیت کے صوبہ کے مسلمانوں نے فی الواقعہ بڑی دانش اطواری و جذبہ اخوت اسلامی کا ثبوت دیا جب انہوں نے مسلم لیگ کے اجلاس میں اس ریزولیشن کی بلا مشروط تائید کی۔ اللہ انہیں خوش رکھے۔ ایک مسلمان کو دوسرے مسلمان سے ایسی ہی امید رکھنی چاہئے۔

یہ تو ہے تصویر کا ایک رخ۔ اب دوسری طرف آئیے۔ اس وقت تمام ہندوستان میں مسلمان اقلیت میں ہیں اور اکثریت کی طرف سے ان پر جو زیادتیاں ہو رہی ہیں۔ ان کی مدافعت کا کوئی سامان ان کے پاس موجود نہیں۔ اگر ملک میں دو الگ الگ مراکز ہوں تو جہاں ہندو اکثریت کے مرکز میں مسلم اقلیتیں آباد ہوں گی وہاں مسلمان اکثریت کے مرکز میں ہندو اقلیتیں ہوں گی۔ اس لئے اس وقت ہندو اپنی مسلم اقلیت پر دراز دستی کرتے وقت سو مرتبہ سوچے گا کہ اسے معلوم ہو گا کہ

میرے نشتر کی زد شریانِ قیسِ نازاں تک ہے

آج جو کچھ ہندو کر رہا ہے اسے ذرا غور سے دیکھئے تو صاف نظر آجاتا ہے کہ اس کا بنیادین کس قدر کرشمہ زاپہ اتم جاتی کا ہندو (Cash-Hindu) بڑی تھوڑی تعداد میں ہے۔ اس نے بیچ ذاتوں کے اقوام (اچھوت) کو ہندو بنا کر اپنی تعداد 23 کروڑ تک پہنچائی ہے اور اس تعداد کی حیثیت سے تمام حقوق و مراعات حاصل کر رکھے ہیں۔ لیکن ان حقوق و مراعات میں اچھوت بیچارے ایک پائی کے بھی شریک نہیں۔ یعنی اچھوتوں کے صدقہ میں اکثریت حاصل کرتے ہیں اور ان کو اس میں سے حقوق انسانیت بھی نہیں دیتے۔ یہ ہے ان کا ”قومی بنیادین“۔ اب ان کا ملکی ”بنیادین“ ملاحظہ ہو یہ تمام ہندوستان کو ایک ملک اور ہندوؤں اور مسلمانوں کو ایک قوم قرار دے کر حکومت حاصل کرنا چاہتے ہیں لیکن مسلمان کو اقلیت شمار کر کے حکومت پھر اپنے ہاتھ میں رکھتے ہیں۔ اگر آج اچھوت اپنے آپ کو الگ قوم شمار کر لیں۔ تو ہندو مٹھی بھر اقلیت رہ جائے اور اگر مسلمان آج اپنی جداگانہ قومیت کا دعویٰ منوا کر اپنی اکثریت کے علاقہ میں اپنی حکومت قائم کر لے تو ہندو کے رام راج کے منصوبے خواب پریشان بن کر رہ جائیں۔ ہندو اپنی پوری قوت اس باب میں صرف کر رہا ہے کہ کسی طرح اقلیت کے صوبوں کے مسلمانوں کو مشتعل کر کے اس تجویز کی مخالفت کرادے تاکہ اپنی خانہ ساز اکثریت کا طلسم نہ ٹوٹنے پائے۔

اقلیت والے صوبوں کے مسلمانوں کو یہ کہہ کر بھڑکایا جاتا ہے کہ تم سے تمہارا وطن چھڑایا جائے گا۔ تمہیں ہجرت کر کے مسلم اکثریت کے صوبوں میں جانا پڑے گا اور اس میں بڑی مصیبت کا سامنا ہو گا۔ سو اول تو سردست لیگ کی اسکیم میں تباہ

آبادی کا سوال ہی پیدا نہیں ہوتا۔ لیکن ہم تو یہ کہتے ہیں کہ جس ترک وطن سے مسلمان کو ڈرایا جاتا ہے۔ سوچنے تو سہی کہ وہ ترک وطن ہے کیا چیز!

باب اول میں ہم لکھ چکے ہیں کہ ایک مسلمان کے نزدیک اصولِ فطرت کے مطابق زندگی وہاں بسر ہوتی ہے جہاں نظامِ زندگی قوانینِ الہیہ کے مطابق متعین ہو۔ اس کے علاوہ ہر مقام پر زندگی غیر فطری ہے۔ اب ایک مثال کے ذریعے یہ حقیقت سمجھ میں آجائے گی کہ ترکِ وطن کیا ہے! کسی جنگل میں ایک گائے رہتی ہو۔ ادھر ادھر سبز سبز گھاس گھنے درختوں کا سایہ، ماحول سے مانوس، گرد و پیش سے مآلوف۔ یہ اس کا وطن ہے۔ اس وطن میں وہ خوش ہے۔ لیکن ایک وقت ایسا آگیا کہ وہاں پانی خشک ہو گیا۔ اس نے بہتری کو شش کی کہ کہیں آس پاس پانی مل جائے۔ لیکن ناکام رہی۔ اب اس کی فطرت کا تقاضہ ہے کہ وہ پانی کی تلاش میں نکلے اور جہاں پانی ملے۔ وہیں زندگی بسر کرے۔ یہ ہے اس کا ترکِ وطن جو عین تقاضائے فطرت کے مطابق ہے۔ اب اگر اس ”ہجرت“ کے وقت گرد و پیش کے سنگ ریزے جمع ہو کر اسے سمجھائیں کہ تم یہ کیا کر رہی ہو! ایک عمر یہیں گذاری۔ یہاں کے ذرہ ذرہ سے تمہیں انس تھا۔ اپنا گھر بنا کر بیٹھی تھیں۔ ہم تمہارے ساتھی دل بھلانے کو موجود تھے۔ تم نہ جاؤ۔ کیا تمہیں اپنے گھر سے محبت نہیں؟ اس کے جواب میں جو کچھ وہ گائے کے گی ظاہر ہے۔ وہ کہے گی کہ بھائی! یہ سب کچھ درست لیکن مشکل یہ ہے کہ تم میرے اوعائے فطرت سے واقف نہیں ہو۔ اب یہاں کی زندگی میرے لئے غیر فطری ہے۔ میری پیاس کا تقاضا ہے کہ میں پانی کے مقام پر پہنچوں یہ ماحول اسی وقت تک میرا وطن تھا جب تک میرے تقاضائے فطرت کو پورا کر رہا تھا۔ میں نے اسے وطن بنایا ہی اس لئے تھا۔ اب اگر یہ سرزمین میری فطرت سے سازگار نہیں رہی اور اسے سازگار بنانا میرے بس میں نہیں۔ تو میرے لئے اس کے سوا کوئی اور چارہ کار نہیں کہ میں اس مقام کو اپنا وطن بنا لوں جو میرے تقاضائے فطرت کو پورا کرے کہ **إِنَّ أَرْضَ اللَّهِ وَاسِعَةٌ** اب یہاں رہنا میرے لئے خودکشی کے مرادف ہے جو ایک ناقابلِ عفو جرم ہے۔ ایک ناقابلِ تلافی نقصان ہے۔ اس وقت اگر اس ماحول اور ماحول کا انس و مانگیر ہو گیا تو میں نے اپنے آپ کو ہلاک کر دیا۔ اس لئے اب میرا یہاں سے جانا ہی بہتر ہے۔ جب یہاں پانی کی افراط ہوگی۔ پھر آجاؤں گی۔ کہ اصل شے یہ کاک کے ذرے، یہ فضا کی ہوا، یہ درختوں کے سائے۔ یہ خوشنما منظر نہیں بلکہ اصل شے پانی ہے کہ اس پر میری زندگی موقوف ہے۔ جہاں وہ ہے۔ وہ صحرا بھی گلشن اور اگر وہ نہیں تو ایسی جنت بھی جہنم۔

☆


اس مثال کو آگے بڑھائیے۔ یہ گھاس اور یہ پانی۔ متقنیاتِ فطرت ہیں اور ان میں انسان اور حیوان دونوں برابر کے شریک ہیں۔ یہی وجہ ہے کہ اس بنا پر ترکِ وطن صرف اس گائے پر ہی موقوف نہیں۔ انسانوں کے خانہ بدوش قبائل عمر بھر یہی کچھ کرتے رہتے ہیں لیکن جیسا کہ ہم شروع میں لکھ چکے ہیں انسان تو حیوانات سے ایک کڑی آگے ہے۔ اس اگلی کڑی (اشرفِ انسانیت کے لئے بھی) تو کچھ متقنیاتِ فطرت ہیں۔ یہ متقنیات وہاں پورے ہو سکتے ہیں جہاں حکومتِ الہیہ کا قیام ہو۔ اگر حالات ایسے ہیں کہ جس مقام پر کوئی مسلمان پیدا ہوا ہے۔ وہیں سامان موجود ہیں جو اس کے تقاضائے فطرت کو پورا کرتے ہیں تو وہ خوش قسمت ہے کہ اسے پانی کی تلاش میں ادھر ادھر نہیں جانا پڑا۔ لیکن اگر صورت یہ نہیں ہے تو محض اس لئے اس مقام سے چپکے رہنا کہ میں یہاں پیدا ہوا ہوں۔ میرے بڑے بوزھوں کی ہڈیاں یہیں دفن ہیں۔ ایک غیر فطرتی زندگی پر قناعت کر جانا ہے۔ یہ تھا وہ مقام جہاں اسے قرآنِ کریم پکار پکار کر کہہ رہا تھا کہ مومن کا وطن وہی ہے جہاں یہ قوانینِ فطرت کے مطابق زندگی بسر کر سکے اور یہی تھی وہ منزل جہاں اس کے ہاوی برحق جناب نبی اکرمؐ کے نقوشِ قدم کا ایک ایک ذرہ اسے

کہ رہا تھا کہ حضورؐ نے اپنا "وطن" (مکہ) بھی تقاضائے فطرت کے مطابق چھوڑا تھا۔ اب آپ نے اندازہ فرمایا ہو گا کہ ایک مسلم اور غیر مسلم کے نظریہ و طبیعت میں کیا فرق ہے اور ایک مسلمان کا وطن کے ساتھ حقیقی تعلق کیا ہوتا ہے اور کس وقت وطن کی آب و ہوا کی پابندی اس کے لئے ہلاکت کا موجب بن جاتی ہے۔ یہی وہ نظریہ ہے جس کے مطابق۔

ہو قید مقامی تو نتیجہ ہے چاہی رہ بحر میں آزاد وطن صورتِ ماہی ہے ترکِ وطن مستحبِ محبوبِ الہی دے تو بھی نبوت کی صداقت پہ گواہی گفترِ سیاست میں وطن اور ہی کچھ ہے ارشادِ نبوت میں وطن اور ہی کچھ ہے

یہ ہے ایک مسلم کا صحیح نظریہ و طبیعت۔ لیکن مشکل یہ ہے کہ غیر مسلم اس فرق کو سمجھ نہیں سکتا۔ جس طرح وہ سنگ ریزے اس گائے کے اقتضائے فطرت کا احساس نہیں کر سکتے تھے۔ اس میں شبہ نہیں کہ ایک مدت کی غیر فطرتی زندگی سے خود ہماری فطرت بھی مخ ہو چکی ہے اور جس طرح صفرا کے مریض کو شہد بھی کڑوا معلوم ہوتا ہے ہمیں یہ ادوائے فطرت (یہ صحیح اسلامی زندگی) کچھ اجنبی سی نظر آتی ہے۔ لیکن اس کے یہ معنی نہیں کہ ہم اس غیر فطرتی زندگی کو ہی فطرتی قرار دیدیں۔ ہماری قوتِ ذائقہ بھنگ مخ ہو چکی ہے۔ لیکن الحمد للہ کہ قرآنی آئیگوں میں وہ غسلِ مصفیٰ اسی طرح موجود ہے کہ **شِغَاءٌ لِّمَا فِي الصُّوْرِ** (وہ قلوب و اذہان کی تمام بیماریوں کا علاج ہے)۔ ان تصریحات سے یہ حقیقت واضح ہو گئی کہ جس وقت شمال مغربی خذہ ملک میں اسلامی حکومت کا قیام ہو گا (اور لیگ کی اسکیم اسی کا مقدمہ ہے) اس وقت اقلیت کے صوبوں کے مسلمانوں کے لئے یہ ادوائے فطرت ہو گا کہ وہ اس جنم کو چھوڑ کر جس میں ہر طرف طاغوتی قوتوں کا پیچہ استبداد کار فرما ہے۔ اس جنتِ ارضی میں آجائیں جہاں بندے اور خدا کے درمیان کوئی دوسری قوت حائل نہ ہو اور پکارنے والا پکار کر کے

تِلْكَ الْجَنَّةُ الَّتِي أُورِثْتُمُوهَا بِمَا كُنْتُمْ تَعْمَلُونَ ○ یہ ہے وہ جنتِ (ارضی) جس کے تم اپنے اعمال کی بدولت وارث بنائے گئے ہیں۔



چوتھا اعتراض پھر یہ کہا جاتا ہے کہ ہندوستان کے مستقبل کے اندازِ حکومت میں مرکز میں بہت کم اختیارات رہ جائیں گے۔ مختلف صوبے اپنے اندرونی معاملات میں بالکل آزاد ہوں گے۔ لہذا جن صوبوں میں مسلمان اکثریت میں ہیں انہیں وہاں ہر طرح کا کامل اختیار و اقتدار ہو گا۔ پھر ایک نئے مرکز کی ضرورت کیا ہے۔

اس میں شبہ نہیں کہ تعداد کے لحاظ سے مرکز میں بہت کم شعبے ہوں گے۔ لیکن ذرا اس پر بھی غور فرمائیے کہ کیفیت کے اعتبار سے وہ شعبے کیسے ہوں گے۔ مثلاً دفاع (Defence) یعنی شعبہ فوج مرکز کے زیر اختیار ہو گا۔ امورِ خارجہ (بیرونی سلطنتوں سے تعلقات مرکز سے متعلق ہونگے۔ فنانس (مالیات) کی سب سے بڑی مد کشم (بحری چوگی) مرکز سے وابستہ ہو گی۔ سلسلہٴ رسل و رسائل اور ذرائع آمدورفت پر نگرانی مرکز کی ہو گی۔ خیال فرمایا آپ نے کہ اقتدارِ مرکز کی عمارت کیسے کیسے محکم ستونوں پر قائم ہو گی۔ یوں سمجھئے کہ کسی سے سکیدا جائے کہ تمہیں اپنے کان پر پورا اختیار ہے۔ ناک تمہارے قبضہ میں ہے۔ آٹھ کے معاملہ میں تم آزاد ہو۔ تمہارے ہاتھ پاؤں بھی کھلے ہیں۔ ان سب معاملات میں تمہیں پوری آزادی ہے۔ البتہ تمہارے دل، دماغ اور معدہ پر ہمارا قبضہ ہو گا۔ ان سے جس طرح ہم چاہیں گے کام لیں گے۔ تو فرمائیے کہ یہ آزادی کس قسم

کی ہوگی پھر ہمارے ”علماء حضرات“ کی طرف سے کہا جاتا ہے کہ نہیں! ہم جدید نظام حکومت میں ایک ایسا شعبہ الگ قائم کرائیں گے جو تمدنی اور معاشرتی مسائل میں احکام نافذ کرے گا اور اس میں کسی غیر مسلم کو دخل نہ ہو گا۔

بڑی مشکل یہ ہے کہ ان حضرات کو کیسے سمجھایا جائے کہ تمدن و معاشرت ہمیشہ حکومت کے سایہ میں پرورش پاتے ہیں اور حکومت اسی کی ہوتی ہے جس کے ہاتھ میں ”محکمہ فوج“، ”محکمہ امور خارجہ“ اور ”محکمہ مالیات“ ہوں۔ آج بھی مسلمانوں کے مقدمے ”قانون قحری“ (Muhammadan Law) کے ماتحت فیصل ہوتے ہیں۔ انگریز نے کبھی اپنا تمدن و معاشرت مسلمانوں پر بزور مسلط نہیں کیا۔ لیکن ان تمام ”آزادیوں“ کے باوجود آپ کے مذہب، تمدن، معاشرت کی جو حالت ہے وہ سب پر عیاں ہے۔ مشکل اندر مشکل یہ کہ ہمارے مولوی صاحبان کے نزدیک مذہب، عبادات و مناسک اور چند رسوم و مظاہر کا نام ہے۔ آج اگر ان سے پوچھا جائے کہ جس چیز کو آپ انگریز کی غلامی کہتے ہیں وہ ہے کیا! کوئی بات ہے جس میں انگریز نے آپ کو غلام بنا رکھا ہے! تو اس کے جواب میں وہ ہندوؤں سے سنی سنائی صرف اتنی بات کہہ سکیں گے کہ انگریز اس ملک کی دولت کو لوٹ کر لے جا رہا ہے۔ ہندوستان کے باشندے فاقوں مر رہے ہیں۔ یہاں کسی کو کپڑا نصیب نہیں ہوتا! چنانچہ یہ حضرات اپنی ہر تقریر اور ہر بیان میں اسی غلامی کا رونا روتے ہیں اور اپنے مسلک کی تائید میں ہمیشہ یہی دلیل پیش کیا کرتے ہیں کہ جب انگریز یہاں سے نکل جائے گا تو پھر ملک میں خوشحالی اور فارغ البالی ہو جائے گی۔ یعنی ان کے نزدیک غلامی کے معنی بھوک اور افلاس کے ہیں اور آزادی سے مقاصد روٹی کی فراغت ہے ورنہ ”مذہب“ نہ آج غلام ہے نہ اس کے بعد ہندوؤں کے عہد حکومت میں غلام رہے گا۔

ملا کو جو ہے بند میں سجدہ کی اجازت

نادان سمجھتا ہے کہ اسلام ہے آزاد

اگر ان حضرات کو معلوم ہوتا کہ ”اسلام کی آزادی“ کے کیا معنی ہیں تو وہ خود سمجھ جاتے کہ جس نظام حکومت میں دفاع (محکمہ فوج) اور امور خارجہ جیسے اہم شعبے غیر مسلموں کے اختیار و اقتدار میں ہوں اور ایسے قوانین جن کا اطلاق ملک کے تمام باشندوں پر مشترکہ طور پر ہوتا ہو ان کی توضع و تنفیذ بھی غیر مسلم کی اکثریت پر مبنی ہو۔ اس نظام حکومت میں اسلام کبھی آزاد نہیں ہو سکتا۔ اسلام۔ **إِنِ الْحَكْمُ إِلَّا لِلَّهِ** کا حکم دیتا ہے۔ (کہ حکومت خدا کے سوا کسی اور کی نہیں ہو سکتی، وہ لا **يَشْرِكُ فِي حُكْمِهِ أَحَدًا** ط کارشاد نازل فرماتا ہے (کہ اللہ اپنے اس حق حکومت میں کسی اور کی شرکت جائز قرار نہیں دیتا) اس لئے وہی حکومت۔ حکومت خداوندی کہلا سکتی ہے جس کے کسی شعبہ میں (چہ جائیکہ ایسے اہم شعبوں میں) غیر مسلموں کی شرکت نہ ہو کہ۔

سروری زیبا فقط اس ذات بے ہمتا کو ہے

حکمران ہے اک وہی باقی مہمان آزادی

☆

پانچواں اعتراض ایک اعتراض یہ کیا جاتا ہے کہ ہندوستان کے طول و عرض میں ہماری ہزارہا مساجد ہیں۔ علیحدگی کی اسکیم کے مطابق یہ تمام محابد چھوڑنے پڑیں گے۔ یہ اعتراض بھی اسی مفروضہ کے ماتحت کیا جاتا ہے کہ اس علیحدگی کی اسکیم کی رو سے تمام ہندوستان کے کسی اور حصہ میں کوئی مسلمان نہیں رہے گا۔ حالانکہ جیسا کہ متعدد بار لکھا جا چکا ہے۔ اسکیم زیر نظر میں تبادلہ آبادی کی کوئی شرط نہیں۔ سرودت جو جہاں ہے وہیں رہے گا اور اسی طرح مسلم اکثریت کے علاقوں میں اسلامی

حکومت کے قیام کا آغاز ہو جائے گا۔ لیکن اگر علیحدگی کی اسکیم کی انتہائی شکل کو بھی سامنے رکھ لیا جائے جس میں اقلیت کے صوبوں کے مسلمان بطیب خاطر اسلامی حکومت کی زندگی بسر کرنے کے لئے مسلم اکثریت کے صوبوں میں آنا چاہیں تو اس وقت بھی یہ اعتراض کوئی وقعت نہ رکھے گا۔ نبی اکرم صلعم نے جب ہجرت فرمائی ہے تو کعبہ جیسے مقدس معبد کو کفار کے قبضہ میں چھوڑ دیا گیا تھا۔ حالانکہ اس سے محبت اور عقیدت کا یہ عالم تھا کہ مدینہ منورہ پہنچ کر حضور کی نگاہ آرزو رہ رہ کر آسمان کی طرف اٹھتی تھی (قَدْ نَرَى تَقَلُّبَ وَجْهِكَ فِي السَّمَاءِ) لیکن یہ چھوڑ آنا دراصل حاصل کرنے کا مقدمہ اور یہ دور چلے آنا فی الحقیقت قریب آجانے کی تمہید تھا۔ گئے اس لئے تھے کہ پھر آئیں اور آئیں تو اس انداز سے کہ دس ہزار قدوسیوں کی جماعت جلو میں ہو اور فتح و ظفر آگے بڑھ بڑھ کر قدم چوم رہی ہو۔ حقیقت یہ ہے کہ یہ معترض حضرات اس اصل کو سمجھ ہی نہیں سکے کہ جب کوئی قوم صاحب حکومت ہوتی ہے تو اس کی ہر شے ہر مقام پر محفوظ ہوتی ہے۔ عیسائی مشنریوں کو دیکھئے۔ دنیا کے ان دور دراز مقامات میں جہاں ملک غیروں کا ہو۔ حکومت دوسروں کی ہو۔ یہ لوگ تنہا جاتے ہیں اور اپنے گرجے تعمیر کرتے ہیں۔ چونکہ صاحب حکومت و اقتدار قوم کے افراد ہوتے ہیں۔ کسی کی مجال نہیں جو ان کے معابد کی طرف آنکھ اٹھا کر بھی دیکھ سکے۔ اس کے برعکس ایک آپ ہیں کہ نو کروڑ کی تعداد میں اس ملک میں موجود ہیں۔ لیکن اپنی آنکھوں کے سامنے آپ کی مساجد دوسروں کے قبضہ میں چلی جاتی ہیں اور آپ کچھ نہیں کر سکتے۔ مساجد موجود ہیں لیکن ان میں اذان اور نماز کی اجازت نہیں ملتی۔ اور آپ ہیں کہ نہایت خاموشی سے سب کچھ دیکھنے پر مجبور ہو رہے ہیں۔ یہ کیوں ہے؟ اس لئے کہ آپ کی قوتوں کا ہر ایک کو اندازہ ہے۔ حکومت اپنی ہو تو دیکھئے کہ کونوں اور گوشوں میں پڑی ہوئی مساجد کی بھی حفاظت کس طرح ہو جاتی ہے۔ مساجد کو وقار تو باندازہ وقار اہل مساجد ہے۔



چھٹا اعتراض پھر کہا جاتا ہے کہ اقتصادیات کے نقطہ نظر سے یہ اسکیم ناقابل عمل ہے۔ بلوچستان اور سندھ اپنا خرچ آپ پورا نہیں کر سکتے۔ اس لئے انہیں مرکزی حکومت سے امداد ملتی ہے۔ اگر یہ خطہ الگ ہو گیا تو انہیں امداد کہاں سے ملے گی۔ پنجاب میں استطاعت کہاں ہو گی جو ان کی کفالت بھی کر سکے۔ نیز سرحد کی حفاظت کے سلسلہ میں جو اخراجات آج مرکزی حکومت برداشت کر رہی ہے وہ بھی اسی خطہ کو اٹھانے پڑیں گے۔

یہ اعتراض اس مفروضہ پر کیا جاتا ہے کہ حکومت کی مشینری جس قدر (Costly) گراں آج ہے اس وقت بھی ایسی ہو گی۔ لیکن یہ حضرات اتنا نہیں سمجھتے کہ اپنی اور غیروں کی حکومت میں اتنا ہی تو فرق ہے۔ ہمیں کیا ضرورت ہو گی کہ یہ بڑے بڑے ”سفید ہاتھی“ اس وقت بھی علیٰ حاہ باندھ رکھے جائیں۔ یہ آٹھ۔ دس ہزار روپیہ ماہوار کے گورنر یہ تین چار ہزار روپیہ ماہوار کے وزیر اعظم۔ یہ وزراء۔ یہ چیف سیکرٹریز۔ یہ اسپیکرز۔ یہ ممبرز۔ یہ سب کچھ موجودہ نظام حکومت کے کرشمے ہیں۔ جب حکومت اپنی ہو تو پھر ان اخراجات کی کیا ضرورت ہو گی؟ جب کانگریس نے صوبوں کی حکومتیں سنبھالی ہیں تو گاندھی جی نے انہیں نصیحت کی تھی کہ دیکھو تمہارے سامنے حضرت عمرؓ اور حضرت ابوبکرؓ کی مثال موجود ہے کہ انہوں نے کس طرح شہنشاہی میں بھی انداز فقیری کو قائم رکھا تھا۔ ہمیں اس وقت اس سے بحث نہیں کہ کانگریس وزراء نے کس حد تک اس نصیحت پر عمل کیا لیکن ہم یہ کہنا چاہتے ہیں کہ اگر حضرت عمرؓ اور حضرت ابوبکرؓ کے اسوہ حکومت کے اندر غیر مسلم اپنے لئے مسلمان مومنت دیکھتے ہیں تو خود مسلمان اس اسوہ کی روشنی میں کیوں نہ چلیں اور اگر مسلمان اس انداز حکومت کو اپنے لئے بطور نشان راہ قرار دے لیں تو پھر وہ کونسی اقتصادی مشکل ہے جو حل نہ ہو سکے گی؟ یہ مشکلات جو آج مسلمان کو اس درجہ

پریشان و متوحش کر رہی ہیں۔ بظاہر اقتصادی مشکلات ہیں۔ لیکن بغور دیکھئے تو ان مصائب کا حقیقی سبب کچھ اور ہے۔ یہ چیزیں تو علامات مرض ہیں۔ علت مرض نہیں ہیں۔ جب علت مرض کا علاج ہو جائے گا تو علامات مرض خود بخود غائب ہو جائیں گی۔

سبب کچھ اور ہے تو جس کو خود سمجھتا ہے
زوال بندۂ مومن کا بے زری سے نہیں



غیر مسلموں کے اعتراضات

یہ کہاں کی دوستی ہے کہ بنے ہیں دوست ناصح
کوئی چارہ ساز ہوتا کوئی غمگسار ہوتا

سابقہ صفحات میں ہم نے جن چند موٹے موٹے اعتراضات کا ذکر کیا ہے۔ وہ بالعموم مسلمانوں کی طرف سے وارد کئے جاتے ہیں۔ اگرچہ جاننے والے جانتے ہیں کہ۔۔۔۔ کوئی اور بولتا ہے یہ میری زبان نہ سمجھو۔ لیکن کچھ اعتراضات ایسے بھی ہیں جو ہندوؤں کی طرف سے خود ان کی زبان سے عائد کئے جاتے ہیں۔ ضرورت ہے کہ ان اعتراضات کا بھی تجزیہ کر کے دیکھا جائے کہ ان کی حقیقت کیا ہے۔

پہلا اعتراض اس باب میں سب سے پہلے مسٹر راجہ گوپال اچاریہ آگے بڑھے اور انہوں نے مختلف مقامات پر آہ و زاری کی کہ دیکھنا! یہ مسلمان کیا حرکت کر رہے ہیں؟ یہ تو بھارت مانا کے ٹکڑے کر دینا چاہتے ہیں۔ اس اعتراض کی ابتدا گوپال اچاریہ صاحب کی طرف سے ہوئی اور پھر اس کی صدائے بازگشت ملک کے مختلف حصوں سے سنائی دی۔ چنانچہ اب ہر طرف سے یہی آواز سنائی دیتی ہے کہ مسلمان بھارت مانا کے حصے بخرے کر رہے ہیں اور اس چیر پھاڑ کا ماتم کچھ ایسے درد انگیز پیرایہ میں کیا جاتا ہے گویا بھارت مانا سچ سچ کا ایک انسانی پتلا ہے کہ مسلمانوں کی سبقت و بہیمیت جس کی قطع و برید کر دینا چاہتی ہے اور ”خون ریزی“ کا یہ منظر اس مانا کے سپوتوں کو لہو مڑلا رہا ہے۔ دیکھنا یہ ہے کہ ”بھارت مانا“ ہے کیا چیز! یہ ظاہر ہے کہ انگریزوں نے یہاں پہنچ کر کچھ علاقہ فتح کیا (یونہی کہنے کہ فتح کیا اور کیا کہا جائے) اور اس مفتوحہ علاقہ کی حدود ہندی کر کے اسے ایک ملک قرار دے دیا۔ اس ملک کا نام ”بھارت مانا“ ہے۔ یعنی یہ ایک اتفاقی امر تھا۔ (یا انگریز کی مصلحت کو شی) کہ انگریز دڑۂ خمیر تک کا علاقہ فتح کر سکے۔ اس لئے بھارت مانا وہاں تک پھیل گئی اگر وہ دس میل ادا رہ جاتے تو مانا جی بھی سکڑ جاتیں اور وہ اگر دس میل اور آگے بڑھ جاتے تو یہ بھی ساتھ ہی پھیل جاتیں۔ یعنی بھارت مانا کا قد و قامت جسم اور جڑ اُس حدود و اربعہ کا نام ہے جہاں تک انگریز بڑھا ہے۔ اب فرمائیے جس بھارت مانا کا وجود اس انداز سے عمل میں آیا ہو اس کے متعلق یہ دہائی چنانا کہ اس میں کمی بیشی کرنا بڑی ”ہتیا چاری“ ہے کس قدر ابلہ فریبی ہے۔ نیپال کو دیکھئے۔ ایک چھٹکی جتنا علاقہ ہے۔ چونکہ انگریزوں نے اسے فتح نہیں کیا۔ اس لئے وہ بھارت مانا نہیں بن سکا۔ حالانکہ ہر وقت بھارت مانا کے سینے پر لٹک رہا ہے۔ سیلون کو انگریزوں نے اپنی انتظامی مصلحتوں کی بنا پر الگ رکھا اس لئے بھارت مانا بیچاری بغیر پاؤں کے ہی رہ گئی۔ کل تک برا بھارت مانا کا جزو تھا۔ اسے الگ کر دیا گیا تو بھارت مانا کا ایک بازو کٹ جانے پر بھی کچھ نہ بگڑا۔ کبھی آپ نے سوچا بھی کہ ہندوؤں نے برا کی علیحدگی پر کیوں اتنا داویلا نہیں چلایا۔ جتنا شمال مغربی علاقہ کی علیحدگی پر چلایا جا رہا ہے۔ اس لئے کہ برا میں

ہندوؤں کی اکثریت ہے۔ الگ ہونے پر بھی وہاں ہندوؤں کی حکومت قائم ہو سکتی ہے۔ برعکس اس کے شکل مغربی علاقہ کی علیحدگی پر اس لئے سینہ کوبی ہو رہی ہے کہ یہاں اکثریت مسلمانوں کی ہے اور ہندو یہ اکثریت ہی نہیں مگر اس کا مسلط ہونا بھی کسی خطہ ملک میں اپنی حکومت قائم کر سکیں۔ ہندو تو اس بنا پر بھارت ماتا کے عزیز ہو جائے پر مصروف تو رہتا ہے۔ لیکن ہم پوچھنا چاہتے ہیں ان قومیت پرست مسلمانوں سے جو اس شین و شیون میں ہندوؤں کے ہم نوا ہیں کہ ان پر کیم سے آپ کے دل میں کیا درد اٹھایا ہے؟ محض اس لئے کہ آپ نے بھی ہندوؤں کی دیکھا دیکھی لٹی ٹلک کو بطور وطن کہنا شروع کر دیا ہے! ذرا سوچئے تو سہی کہ اسلام کے دعویٰ کے ساتھ یہ مادر وطن کا نظریہ کیا معنی رکھتا ہے؟ قرآن تو جیسی ماں باپ کے متعلق ارشاد فرماتا ہے کہ اگر وہ تمہارے خدا کے راستہ میں حائل ہو جائیں اور اس وقت ان کی کشش و محبت تمہارے دل کو ان کی طرف چمکا دے تو تم مسلمان کہلانے کے مستحق ہی نہیں ہو اور ایک آپ ہیں کہ خاک کے ذروں کو اپنی ماں بنا تے ہو اور پھر اس ماں کی محبت اس قدر تمہارے رگ و ریشہ میں سرایت کر جاتی ہے کہ اسے جزو ایمان قرار دے لیتے ہو! اواخر اپریل میں دہلی میں جو ”آزاد“ کانفرنس منعقد ہوئی ہے اس کے پنڈال میں شیخ کے سامنے بڑی نمایاں جگہ بڑے بڑے جلی حروف میں لکھا تھا کہ

”حب الوطن من الایمان“

اور بائیں جانب اتنے ہی بڑے حروف میں تحریر تھا کہ ”حیا اور وطن کی محبت ایمان کی نشانی ہیں۔“ ان ”قطعات“ کے سایہ میں بڑے بڑے جید علمائے کرام کانفرنس منعقد فرما رہے تھے! کیا کوئی صاحب ان میں سے کسی سے پوچھ کر ہمیں بتا سکتے ہیں کہ آخر———— ”حب الوطن من الایمان“ یہ ہے کیا؟ خدا نکرہ کوئی آیت قرآنی ہے کوئی حدیث رسول اللہ ہے۔ خلافت راشدہ کا مولو ہے۔ یہ کیا چیز ہے جسے اتنی اہمیت دی جاتی ہے کہ کلام اللہ کو چھوڑ کر یا تو قول رسول اللہ کو (نعوذ باللہ) پس پشت ڈال کر اسے سب سے نمایاں جگہ آویزاں کیا جا رہا ہے اور پھر ”حیا اور وطن کی محبت ایمان کی نشانی ہیں۔“ لکھ کر جس سلوگی و مہرکاری سے عوام کو دھوکا دینے کی ناکام کوشش کی گئی ہے وہ بھی قابل غور ہے۔ ”حیا ایمان کی شاخوں میں سے ہے!“ یہ ایک مشہور حدیث ہے۔ اس کے ساتھ وطن کا کلوا شامل کر کے ان مولوی صاحبان نے جس تالیس و تحریف کا کمرہ ثبوت دیا ہے وہ ان کی مقدس قباؤں اور متبرک عباؤں کے نیچے چھپے ہوئے دل کی حقیقت کو بے نقاب کر رہی ہے۔ ہم ان اجلہ داران دین حنیف سے بآدب دریافت کرنا چاہتے ہیں کہ ”وطن کی محبت“ کو ایمان کی نشانی اللہ نے قرار دیا ہے یا اللہ کے رسول نے قرار دیا ہے۔ بالآخر یہ کس کا فیصلہ ہے کہ وطن کی محبت ایمان کی نشانی ہے۔ حیرت ہے کہ بازی بازی ویش ہلاہلا بازی۔ یہ حضرات اب اس حد تک بے باک ہو گئے ہیں کہ نہ انہیں خدا کا خوف ہے نہ عاقبت کا ڈر۔ دین کے ساتھ مذاق کرتے ہیں اور اس درجہ کھلا ہوا مذاق۔ وطن کی محبت کو ایمان کی نشانی بتاتے ہیں اور پھر اس یکسر غیر اسلامی نظریہ کو اپنی سرکاری پیش کرتے ہیں گویا یہ خدا و رسول کا فرمان ہے!

ہاں تو یہ ہے حقیقت ہندو کی ”بھارت ماتا“ اور ان کے زلمہ چین مسلمان کی ”مادر وطن“ کی یعنی اس کا وجود طوقِ غلامی کے اُس حصہ پر مشتمل ہے جو اسے انگریز نے پھانسیا اور اب اسے ایسا مقدس بتایا جا رہا ہے کہ اس کے حدود کا تعین گویا خود اللہ پر ہاتھ مارنے کی مانند ہے۔ جس میں کوئی انسان رڈ بدل نہیں کر سکتا۔ خود داری اور حمیت کا تو تقاضا یہ ہے کہ ان حدود و قیود کو جس قدر ممکن ہو توڑ کر رکھ دیا جائے کہ یہ حدود دراصل یادگار ہیں انگریز کے عہدِ حکومت کی جسے تم غلامی کا زمانہ کہتے ہو، لیکن جس کی آب و بیکل میں خوئے غلامی پیوست ہو چکی ہو وہ غلامی کی یادگار کو مٹائے گا کیوں! اسے مٹائے گا تو مسلمان ہی مٹائے گا جو فطرۃً آزاد ہے اور غلامی جس کے ہاں مسخ شدہ فطرت کی نشانی ہے۔



گاندھی جی کے اعتراضات اب ہم طوطی پس آئینہ۔ یعنی ان معترضین کے اُستادِ ازلی، جناب گاندھی جی کے اعتراضات کا تجزیہ کر کے دیکھتے ہیں کہ وہ کس درجہ دقیق ہیں۔ وہ حسبِ معمول۔ اس میدان میں بھی اپنی شانِ مہاتماہیت کے ساتھ وارد ہوئے ہیں۔

چہرہ زرد۔ لب پہ آہ سرد۔ غم سے نڈھال۔ دونوں ہاتھ سے کلیجہ تھامے۔ افتابِ خیراں تشریف لاتے ہیں اور فرماتے ہیں۔

”میں پوری جرأت و جسارت کے ساتھ اس امر کا اعلان کرتا ہوں کہ مشر جناب اور ان کے ہم خیال حضرات۔ اپنی اس روش سے اسلام کی کوئی خدمت سرانجام نہیں دے رہے۔ بلکہ وہ اس پیغام کی غلط ترجمانی کر رہے ہیں جو لفظ اسلام کے اندر پوشیدہ ہے۔ مجھے یہ کچھ کہنے کی ضرورت اس لئے پیش آئی کہ آج کل مسلم لیگ کی طرف سے جو کچھ ہو رہا ہے اس سے میرے دل پر سخت ٹھیس لگ رہی ہے۔ میں اپنے فرائض کی ادائیگی میں کوتاہی کروں گا اگر میں ہندوستان کے مسلمانوں کو اس دروغِ بانی سے متنبہ نہ کر دوں جس کا اس نازک وقت میں ان میں پروپیگنڈا کیا جا رہا ہے۔ (ہندوستان ٹائمز 4-7-1940)

اللہ اکبر! مسلمانوں کا دردِ مہاتما جی کے قلبِ حزین کو کس درجہ ستا رہا ہے۔ معلوم ہوتا ہے کہ وہ اس غم میں گھلے جا رہے ہیں کہ اسلام کے دامنِ تقدیس پر کوئی دہرہ نہ آجائے۔ مسلمانوں کو کوئی سیدھے راستے سے بھٹکانہ دے۔ اللہ رے اندازِ غمنازی! ہوئے تم دوست جس کے اس کا دشمن آسمان کیوں ہو۔

اس اثر و درد میں دُوبی ہوئی تمہید کے بعد اعتراضاتِ ملاحظہ فرمائیے۔ گاندھی جی علیحدگی کی اسکیم کے خلاف براہِ راست اعتراض نہیں کرتے بلکہ وہ اس اصول کے خلاف اعتراض کرتے ہیں جس پہ علیحدگی کی اسکیم مبنی ہے۔ یعنی وہ کہتے ہیں کہ یہ نظریہ سراسر ”غیر اسلامی“ اور حقائق کے خلاف ہے کہ ہندوستان میں ہندو اور مسلمان دو الگ الگ قومیں ہیں اور چونکہ علیحدگی کی اسکیم کی بنیاد ہی اس ”مفروضہ“ پر ہے کہ مسلمان ایک جداگانہ قوم ہیں اس لئے جب یہ ثابت ہو جائے کہ وہ جداگانہ قوم ہی نہیں تو پھر جداگانہ حکومت کا سوال ہی پیدا نہیں ہوتا۔ فرماتے ہیں۔


”وہ قوموں کا نظریہ بالکل باطل ہے۔ ہندوستان کے مسلمانوں کی اکثریت یا تو خود دوسرے مذاہب چھوڑ کر مسلمان ہوئی ہے یا ان کے آباؤ اجداد مسلمان ہوئے تھے۔ اس لئے محض مسلمان ہو جانے سے وہ ایک جداگانہ قوم نہیں بن سکتے۔ بنگال کا مسلمان وہی زبان بولتا ہے جو وہاں کا ہندو بولتا ہے۔ وہی کچھ کھاتا ہے۔ انہی چیزوں سے دل بہلاتا ہے جن سے ان کا ہندو ہمسایہ دل بستگی کے سلمان پیدا کرتا ہے۔ ان کا لباس ایک جیسا ہوتا ہے۔ میرے لئے اکثر بیرونی علامات کی بناء پر ایک مسلمان بنگالی اور ہندو بنگالی

میں تمیز کرنا مشکل ہو جاتا ہے۔۔۔۔۔ جب میں نے سر علی امام (مرحوم) کو پہلی دفعہ دیکھا۔ میں قطعاً محسوس نہ کر سکا کہ وہ ہندو نہیں ہیں۔ ان کی گفتگو۔ لباس۔ آداب و اطوار۔ خوراک سب وہی تھے جو ان ہندوؤں کے تھے جن میں وہ رہتے تھے۔۔۔۔۔ جب میں پہلی مرتبہ قائد اعظم مسٹر محمد علی جناح سے ملا ہوں تو پہچان ہی نہیں سکا کہ وہ مسلمان ہیں۔۔۔۔۔ ان کی قومیت تو ان کے چہرے اور آداب و اطوار پر لکھی ہوئی تھی۔ قارئین یہ سن کر حیران ہوں گے کہ میں کئی دنوں تک نہیں مہینوں تک مسٹر ٹیل (آل جہانی) کو مسلمان ہی سمجھتا رہا کیونکہ وہ ڈاڑھی رکھتے تھے اور ترکی ٹوپی پہنتے تھے۔۔۔۔۔ پس ہندو اور مسلمان دو قومیں نہیں ہیں۔ جنہیں خدا نے ایک بنا دیا ہو انسان انہیں کبھی دو نہیں بنا سکتا۔۔۔۔۔ میری روح اس امر کے تصور سے بغاوت کرتی ہے کہ اسلام اور ہندو مت دو مختلف اور متضاد کلچر اور نظریہ (حیات) کے مذاہب ہیں۔ کسی ایسے نظریہ کا تسلیم کر لینا میرے نزدیک خدا کے انکار کے مترادف ہے کیونکہ میرا یہ قلبی عقیدہ ہے کہ قرآن کا خدا بھی وہی ہے جو گیتا کا خدا ہے اور ہم تمام ایک ہی خدا کے عیال ہیں۔ خواہ ہم کسی نام سے کیوں نہ پکارے جائیں۔ میں اس نظریہ کے خلاف یقیناً بغاوت کروں گا کہ وہ لاکھوں مسلمان جو ابھی کل تک ہندو تھے اسلام قبول کر کے اپنی قومیت بھی بدل بیٹھیں؟۔ (ہندوستان ٹائمز 4 اپریل 1940ء)

- ملاحظہ فرمائے آپ نے وہ تمام دلائل جن کی بناء پر گاندھی جی کے نزدیک مسلمان ایک الگ قوم نہیں بن سکتے؟ یعنی ہندوستان کے مسلمان چونکہ نو مسلم ہیں۔ یا نو مسلمانوں کی اولاد ہیں۔ اس لئے تبدیلی مذہب سے قومیت کی تبدیلی بھی نہیں ہو سکتی۔
- (1) ہندو اور مسلمان چونکہ ایک زبان بولتے ہیں۔ ایک جیسا لباس پہنتے ہیں۔ ایک جیسا کھاتے پیتے ہیں۔ بظاہر دیکھنے سے ایک دوسرے سے پہچانے نہیں جاتے۔ اس لئے ایک قوم کے افراد ہیں۔
- (2) زبان۔ لباس۔ خوراک۔ آداب و اطوار کی یکسانیت کی بناء پر خدا نے انہیں ایک قوم بنا دیا ہے۔ اس لئے کوئی انسان ان کو الگ الگ قومیں قرار نہیں دے سکتا۔
- (3) قرآن اور گیتا کا خدا ایک ہے۔
- (4) ہندو مت اور اسلام ایک ہی کلچر اور ایک ہی نظریہ زندگی پیش کرتے ہیں۔
- (5) اگر آپ کو یہ نہ بتایا جائے کہ یہ دلائل کس کی طرف سے دیئے گئے ہیں تو آپ ان کے طفلانہ پن پر اپنی ہنسی نہ تمام

سکیں۔ لیکن چونکہ یہ دلائل اس کی طرف سے ہیں جسے ایک قوم دنیا کا سب سے بڑا انسان مانتی ہے اس لئے مجبوراً انہیں درخور اعتنا سمجھنا پڑتا ہے۔ گاندھی جی نے اکثر اس دعویٰ کا اعادہ کیا ہے کہ انہوں نے اسلام کا مطالعہ کیا ہے۔ قرآن بھی پڑھا ہے اور سیرت مقدسہ پر بھی عبور ہے۔ اگر ان کا یہ دعویٰ صحیح ہے تو حیرت ہے کہ وہ کونسا قرآن اور کونسی سیرت کی کتاب تھی جس کے مطالعہ نے انہیں اس نتیجے پر پہنچا دیا جس نتیجے پر پہنچنے کے بعد یہ دلائل انہوں نے اس شرح و موٹائی سے پیش فرمائے ہیں۔ ہم گاندھی جی کی خدمت میں گزارش کریں گے کہ وہ سب باتوں سے قطع نظر صرف اسلام کے اولین دور کی تاریخ کو سامنے رکھیں اور دیکھیں کہ وہ انہیں کس نتیجے پر پہنچاتی ہے۔ اس حقیقت سے تو کسی شخص کو انکار نہیں ہو سکتا کہ نبی اکرم صلعم نے اسلام کے ذریعہ سے ایک جدید قوم تیار فرمائی تھی جسے ملتِ اسلامیہ کہا جاتا تھا۔ وہ قوم جسے قرآن کریم نے کہیں خیر

امتداد کے لیے اسے بہت وسیعی قرار دیا۔ کہیں انہیں حزب اللہ (اللہ کے گروہ) کے لقب سے سرفراز فرمایا اور ہر مقام پر **یا ایہا المسلمین امسوا** (جماعت مومنین) سے مخاطب کیا۔ بہرحال یہ ایک حقیقت ثابت ہے کہ اسلام نے آکر ایک نئی قوم کی تخلیق کی۔ اب دیکھنا یہ ہے کہ یہ وہی قوم بنی کیسے تھی۔ ظاہر ہے کہ یہ تمام کے تمام مسلمان یکسر نو مسلم (Converts) تھے۔ کفر کو چھوڑ کر ایمان لائے تھے۔ پھر ان کے بعد کے مسلمان انہی نو مسلموں کی اولاد تھے سوا ب غور فرمائیے کہ اس کے بعد گاندھی جی کی دلیل میں کیا وزن رہ گیا کہ ہندوستان کے مسلمان چونکہ نو مسلم ہیں یا نو مسلموں کی اولاد ہیں اس لئے وہ تبدیلی مذہب سے قومیت تبدیل نہیں کر سکتے۔ اگر حضرت عمرؓ بن خطاب اسلام لانے کے ساتھ ہی ایک جدید قوم کے فرد بن گئے تھے۔ اگر حضرت عبداللہؓ بن عمر ایک نو مسلم (Converts) کی اولاد ہونے کے باوجود امت مسلمہ کے فرد تھے اور اپنے والد کی پرانی قومیت سے انہیں کوئی علاقہ نہیں رہا تھا تو سمجھ میں نہیں آتا کہ ہندوستان کا نو مسلم یا اس نو مسلم کی اولاد تبدیلی مذہب کے بعد بھی قومیت کے لحاظ سے ہندو کیسے رہے گی! آپ نے غور فرمایا کہ یہ خیال کہ یہاں کے مسلمان کبھی ہندو ہوتے تھے کس طرح گاندھی جی کے سینہ پر سانپ بن کر لوٹ رہا ہے اور وہ کس طرح تپلا رہے ہیں کہ یہ نو مسلم اگر مذہب کو سردست نہیں چھوڑ سکتے تو کم از کم اپنے واپس قومیت کو آیا و اجداد سے وابستہ نہ رکھیں۔ اس کے بعد انہیں پھر سے ہندو دھرم کے آغوش میں لے لینا مشکل نہ ہو گا۔



اب اس کے بعد ذرا زبان۔ لباس۔ خوراک۔ شکل و شبہات کی یکسانیت کو لیجئے جس کی بنا پر گاندھی جی ہندو۔ مسلمانوں کو ایک قوم قرار دے رہے ہیں۔ اس کے لئے بھی آپ کو اسلام کے دور اولیٰ کی تاریخ پر نگاہ ڈالنی ہو گی۔ کفار عرب میں سے جو لوگ مسلمان ہوئے تھے۔ ان کی زبان وہی تھی۔ لباس وہی تھا۔ کھانے پینے کے انداز وہی تھے (وہی کھجوریں اور وہی اونٹنی کا دودھ) شکل و شبہات ایک جیسی تھی۔ میدان بدر میں ابو جہل اور ابو بکر صدیقؓ ایک جیسا لباس پہنے ایک جیسے ہتھیار باندھے۔ ایک ہی زبان بولتے اور ایک جیسی شکل و شبہات لئے ایک دوسرے کے مقابل کھڑے تھے۔ حتیٰ کہ مسٹر پٹیل آں جہانی کی طرح ابو جہل و ابو لہب کی بھی ڈاڑھیاں موجود تھیں۔ لیکن ان تمام ظاہری یکسانیت کے باوجود ان دونوں (یعنی حضرت ابو بکرؓ اور ابو جہل) کے درمیان ایک اختلاف عظیم تھا۔ ایک انزاق و سبج تھا اور وہ اختلاف کفر و ایمان کا اختلاف تھا جو ان دونوں کو دو الگ الگ قوموں میں تقسیم کر کے۔ نسل۔ رنگ۔ خون۔ وطن کے اشتراک کے باوجود شمشیر بکت ایک دوسرے کے مد مقابل لے آیا تھا اور اس انداز سے کہ باپ ایک طرف تھا اور بیٹا دوسری طرف۔ چچا ایک طرف اور بھتیجا دوسری طرف۔ داماد ایک طرف تھا اور خسر دوسری طرف۔ یہ تھا اسلامی نقطہ نظر قوموں کی تقسیم کے متعلق۔ ان میں کوئی ذاتی خاصیت نہ تھی۔ تقسیم جائداد کے جھگڑے نہ تھے۔ خاندانی رقابتوں کی مناقشت نہ تھی۔ اختلاف تھا تو صرف ایک اور وہ تھا فقط کفر اور ایمان کا۔ ہم پوچھتے یہ ہیں کہ ایک قوم ہونے کے جس قدر معیار گاندھی جی نے قائم کئے ہیں ان میں سے کونسا معیار تھا جو ابو جہل اور حضرت ابو بکر صدیقؓ میں مشترک نہ تھا۔ لیکن اس اشتراک کے باوجود کیا آج کوئی شخص ایسا ہے جو یہ کہہ سکے کہ (نعوذ باللہ) ابو جہل اور حضرت ابو بکرؓ ایک قوم کے فرد تھے! یہ جس قدر معیار گاندھی جی نے قائم کئے ہیں سب انسانوں کے وضع کردہ ہیں۔ لیکن جس معیار کے مطابق ابو جہل و ابو بکر صدیقؓ مختلف قوموں میں تقسیم ہو گئے تھے وہ معیار خدا کا قائم کردہ تھا۔ لہذا جنہیں خدا نے دو قوموں میں تقسیم کر دیا ہو۔ کونسا انسان ہے جو انہیں ایک قوم بنا سکتا ہے! یہ خدائی تقسیم کا ہی تو نتیجہ تھا کہ ایک ہی ملک۔ ایک ہی شہر کے باشندے۔ ایک نسل۔ ایک قبیلہ ایک خاندان کے فرد۔ ایک زبان بولنے والے۔ ایک

جیسا لباس پہننے والے ایک جیسی ظاہری شکل و شہادت رکھنے کے باوجود۔ ابو جہل کی لڑکی کی شادی ابوبکرؓ کے لڑکے کے ساتھ نہیں ہو سکتی تھی۔ ناجائز تھی۔ حرام تھی۔ اس وقت بھی حرام تھی اور آج بھی (ایک مسلم اور مشرک کی شادی) حرام ہے لیکن اس کے برعکس۔ اختلافِ وطن۔ اختلافِ نسل۔ اختلافِ رنگ۔ اختلافِ زبان۔ اختلافِ لباس کے باوجود ہلالِ حبشی کے نکاح کے لئے بڑے بڑے سردارانِ قریش اپنے ہاں کے رشتے پیش کرتے تھے۔ یہ کیا تھا! وہی خدا کی تقسیم کہ جو نبی ایک شخص نے

لَا إِلَهَ إِلَّا اللَّهُ مُحَمَّدٌ رَّسُولُ اللَّهِ۔ وہ اپنے سابقہ تمام تعلقات کو منقطع کر کے ایک جدید قوم کا فرد ہو گیا۔ کہ جس طرح دنیا کی کوئی طاقت ایک قطرے کو سمندر سے الگ نہیں کر سکتی اسے بھی کوئی اس نئی قوم سے الگ نہیں کر سکتا!

یہ ہے مہاتما صاحب! اسلام کا معیار قومیت یہ زمانہ علم و بصیرت کا عہد ہے۔ اس میں نری مہاتمائیت سے ہندوؤں جیسی پتھر پونے والی قوم میں تو کام چل سکتا ہے۔ فہم و دانش رکھنے والے ان باتوں سے نہیں بھٹکائے جا سکتے۔ اگر ہو سکے تو کوئی ایسی دلیل پیش کیجئے جو علم و دانش کے معیار پر بھی پوری اترے اور اگر ظاہری یکسانیت ہی معیارِ قومیت ہے تو ذرا مہاتما جی سے پوچھئے کہ جرمنی کے یودی اور وہاں کے ایک عیسائی میں شکل و صورت۔ لباس۔ وضعِ قطع۔ زبان وغیرہ میں کیا فرق ہے؟ اس کے باوجود وہ ایک قوم کے افراد نہ بن سکے۔ دُور کیوں جائے۔ ایک انگریز اور ایک جرمن کو لیجئے کوئی شخص ان کی ظاہری ہیئت سے ان میں تیز ہی نہیں کر سکتا۔ لیکن فرمائیے کہ کیا وہ دونوں ایک ہی قوم کے افراد ہیں اور اس پر بھی وہ نہ سمجھے تو اس بُت سے خدا سمجھے۔

☆

پھر آپ فرماتے ہیں کہ ہندوؤں اور مسلمانوں کے ایک قوم نہ ہونے کی یہ بھی دلیل ہے کہ قرآن کا خدا وہی ہے جو گیتا کا خدا ہے۔ سبحان اللہ۔ کیا لاجواب دلیل لائے ہیں۔

جاں نذر دینی بھول گیا اضطراب میں
ذرا ان سے پوچھئے کہ کیا گیتا اور انجیل کا خدا ایک نہیں! اگر ایک ہی ہے تو پھر انگریز اور ہندو مختلف قوموں کے افراد ہیں یا ایک ہی قوم ہیں۔ انگریزوں اور ہندوؤں کو کیوں الگ الگ قومیں قرار دیا جا رہا ہے؟ اور اشتراکِ مجبورت کے لئے صرف قرآن اور گیتا ہی کو کیوں مخصوص کیا گیا ہے؟ خدا ہی جانے یہ مہاتما جی کس آسمان سے بولتے ہیں۔
کچھ نہ سمجھے خدا کرے کوئی

☆

اور اس بیان کی آخری دلیل تو واقعی اس زمین کی نہیں۔ کسی آسمان سے اُتری ہوئی ہے۔ یعنی یہ کہ ہندو اور مسلمان ایک ہی خدا کے عیال (Children) ہیں۔ اس لئے ایک ہی قوم کے فرد ہیں۔ یعنی ہندو اور مسلمان ایک خدا کی ”اولاد“ ہیں اور انگریز۔ جرمنی۔ فرانسیسی۔ اطالوی۔ حبشی۔ روسی یہ نعوذ باللہ الگ الگ خداؤں کی مخلوق ہیں۔ اس لئے الگ الگ قومیت رکھتے ہیں! اور اگر یہ بھی اسی ایک ہی خدا کی مخلوق ہیں تو ساری دنیا کے انسان ایک ہی قوم ہیں۔ ہندو اور مسلمانوں کی اس میں تخصیص کیا ہے! سچ فرمایا ہے شیخ سعدیؒ نے کہ

تامرہ	و	عنخ	بگنہ	باشد
عیب		ہنرش	نہفتہ	باشد

اور پھر یہ بھی سنا آپ نے کہ مہاتما جی فرماتے ہیں کہ ”یہ تصور کہ اسلام اور ہندو مت دو الگ الگ کلچر اور نظریات حیات کے مذاہب ہیں میری روح میں بغاوت پیدا کرتا ہے۔ یہ تصور خدا کی ہستی سے انکار کے مرادف ہے۔“

زرا جمعیت العلماء کو آواز دینا! وہ فرماتے تھے کہ ”آزاد ہندوستان میں ایک ایسا شعبہ قائم ہو گا جو مسلمانوں کے مخصوص کلچر اور نظریات حیات کا محافظ ہو گا اور ان سے متعلقہ احکام صرف وہی شعبہ جاری کر سکے گا۔“ ان کے رہبر کا تو فیصلہ یہ ہے کہ یہ خیال کہ اسلام کسی الگ کلچر کا حامل ہے۔ خدا سے انکار کا مرادف ہے!

چیت یارانِ طریقت بعد ازیں تدبیراً!

مثلاً مشہور ہے کہ ”یہ نتھ بنوانے کو پھرے، وہ ناگ کلننے کو پھرے۔“ یہ حضرات اسلامی کلچر کے تحفظ کے خواب دیکھ رہے ہیں اور مہاتما جی اس تصور ہی کو الحاد و زندقیت قرار دے رہے ہیں۔ اس کے باوجود ان حضرات کا دعویٰ ہے کہ ”مہاتما گاندھی کی رہنمائی ہمیں منزل مقصود تک پہنچا سکتی ہے۔“

(راشرتی مولانا ابوالکلام آزاد)

یہ ہے برادران! گاندھی جی کے استدلال اور یہ ہے ان استدلال کی حقیقت۔

گاندھی جی اپنے ایک دوسرے مضمون میں لکھتے ہیں۔

”میں ایک تنگ نظر ہندو مت یا تنگ نظر اسلام کا تصور نہیں کر سکتا..... ہندوستان ایک بہت بڑا ملک ہے اور ایک بہت بڑی قوم ہے جو مختلف تہذیبوں پر مشتمل ہے اور یہ تہذیبیں اب ایک دوسری میں مدغم ہونی شروع ہو گئی ہیں..... لیکن مسلم لیگ نے مسلمانوں کو یہ سبق پڑھانا شروع کر دیا ہے کہ یہ تہذیبیں ایک دوسرے میں مدغم نہیں ہو سکتیں (ہندوستان نامز مورخہ 5 مئی 1940ء)

ہمارا خیال ہے کہ اس مضمون میں گاندھی جی نے ہندوستان کی موجودہ سیاسی کشمکش کے متعلق ہندوؤں اور مسلمانوں کے نقطہ نظر کو واضح الفاظ میں بیان کر دیا ہے۔ اسلام ایک جداگانہ شخص رکھتا ہے۔ اپنا الگ امتیازی نشان رکھتا ہے اور یہی جداگانہ شخص اور الگ امتیازی نشان ہے جسے اسلامی تہذیب کہتے ہیں۔ اور یہی تہذیب ہے جو ہر ہندو کے دل میں کلننے کی طرح کھینچ رہی ہے۔ اس لئے وہ چاہتا ہے کہ کسی نہ کسی طرح اسلام کا یہ امتیازی نشان مٹا دیا جائے۔

مسلمانوں سے پیشتر جتنے لوگ ہندوسان میں آئے۔ ہندوؤں نے ان کے ساتھ یہی کیا۔ ان کی تہذیب کو اپنے اندر مدغم نہیں کیا اور جب وہ اپنے جداگانہ شخص کو یوں کھو بیٹھے تو خود بخود ہندو قوم کا جزو بن گئے۔ یونانی۔ پارٹین۔ سہتین۔ مختلف قومیں میلا آئیں۔ لیکن آج ان کا کس پتہ نشان نہیں ملتا۔ ان سب کو یہ اکال الام نکل گیا۔ مسلمانوں کے لئے اس نے یہی کچھ کرنا چاہا۔ لیکن یہ بڑی ذرا سخت تھی۔ آسانی سے نکل نہ گئی۔ بایں ہمہ ہندو نے اپنی کوشش نہیں کی۔ برہو سماج۔ کبیر پنٹھ۔ سنت سنگ وغیرہ تحریکیں اسی کوشش ناکام کی مختلف شاخیں تھیں اور یہی کوشش آج کے نئے لباس میں جلوہ پیرا ہو رہی ہیں (داروحا کی تبلیغی اسکیم بھی اسی شاخ کا ٹھکوفہ اور مولانا

یہ تو ہے ہندوؤں کا نقطہ نگاہ۔ اس کے برعکس مسلم لیگ کا نظریہ۔ خود گاندھی جی کے الفاظ میں یہ ہے کہ مسلمان ایک الگ تہذیب رکھتے ہیں اور یہ تہذیب کسی دوسری تہذیب میں مدغم نہیں ہو سکتی اور یہی وجہ ہے کہ مسلمان کسی دوسری قوم کا جزو نہیں بن سکتے۔ چونکہ لیگ کی یہ روش ہندوؤں کے تمام منصوبوں کو خاک میں ملا رہی ہے اس لئے یہ اس کا اتنا بڑا جرم ہے جو کبھی معاف نہیں کیا جا سکتا۔ مسلم لیگ کا نصب العین کیا ہے! ہندو اس کی مخالفت کیوں کرتا ہے! یہ سب کچھ گاندھی جی نے اپنے ان چند الفاظ میں بیان کر دیا ہے۔ اب ہم اپنے قومیت پرست حضرات سے بالعموم اور ان میں سے حضرات علماء کرام سے بالخصوص دریافت کرتے ہیں کہ اس کے بعد ان کے پاس اپنے مسلک کے جواز میں کوئی دلیل رہ جاتی ہے؟ یہ حضرات ہمیشہ اس امر کا اعلان کرتے ہیں کہ ہم اسلامی تہذیب کے محافظ ہیں۔ ہم ہندوستان کے مستقبل کے نظام حکومت میں اسلامی تمدن و تہذیب کے تحفظ کا پورا پورا انتظام کریں گے۔ ذرا غور فرمائیے کہ جو کچھ گاندھی جی فرما رہے ہیں اس کے بعد اسلام کی جداگانہ تہذیب اور اس تہذیب کے تحفظ کا کوئی سوال باقی رہ جاتا ہے؟ کیا یہی وہ چیزیں نہیں جس کی بنا پر مسلم لیگ کشتنی اور گردن زنی قرار دی جا رہی ہے؟ ہم حیران ہیں کہ یا تو یہ حضرات اس قدر سادہ لوح ہیں کہ اتنی سی بات بھی ان کی سمجھ میں نہیں آسکتی اور یا یہ اتنی گہری سازش ہے جس کے یہ حضرات دیدہ دانستہ کل پرزے بنے ہوئے ہیں! اس کے سوا کوئی تیسری چیز تو ہماری سمجھ میں آتی نہیں۔



اس کے بعد گاندھی جی اپنے محولہ صدر مضمون میں فرماتے ہیں کہ

”تہذیب کا کام یہ ہے کہ وہ خدا اور بندے انسان اور انسان میں رشتہ پیدا کر دے۔ کیا اسلام صرف ایک مسلمان ہی کو دوسرے مسلمان سے ملاتا ہے اور ہندو کی مخالفت سکھاتا ہے؟ کیا رسول (اکرم) کا پیغام مسلمانوں کو اپنے اندر ہی امن و سلامتی کی تلقین کرتا تھا اور ہندوؤں اور غیر مسلموں کے ساتھ جنگ کرنا سکھاتا تھا؟ کیا ہندوستان کے آٹھ کروڑ مسلمانوں (کے قلب) کی پرورش اس چیز سے کی جائے گی جسے میں زہر بلائوں کے سوا اور کچھ قرار نہیں دے سکتا۔ وہ لوگ جو اس زہر کو مسلمانوں کے دلوں میں بھر رہے ہیں وہ اسلام کے ساتھ بہت بڑی بدخواہی کر رہے ہیں۔ میں جانتا ہوں کہ اسلام یہ نہیں ہے۔ میں مسلمانوں میں ایک آدھ دن نہیں۔ مسلسل بیس برس سے رہتا چلا آ رہا ہوں۔ مجھے تو کسی ایک مسلمان نے بھی ایسا نہیں بتایا کہ اسلام۔ ہندومت کے مخالف ہے“ (ایضاً)

ہم گاندھی جی سے پوچھتے ہیں کہ ان کے اصول کے مطابق تمام انسان ایک جیسے ہیں۔۔۔۔۔۔ ان کا دھرم انہیں تمام انسانوں سے محبت و امن اور سلامتی کی تلقین کرتا ہے؟ جب ان کا دھرم انہیں یہ سکھاتا ہے تو وہ ہندوستان میں رہنے والوں کو ایک الگ قوم قرار دے کر انگریزوں کے خلاف جنگ آزادی کیوں لڑ رہے ہیں! کیا انگریز انسان نہیں اور کیا ان کی حکومت انسانوں کی حکومت نہیں ہے؟ پھر اس حکومت کو لعنت کیوں قرار دیا جا رہا ہے؟ کیا یہ ہندوستانی اور انگریز کی تفریق۔ انگریزوں کے خلاف جذبہ منافرت پیدا نہیں کرتی؟ کیا گاندھی جی جذبہ منافرت کی زہر ہندوستانیوں کے دلوں میں نہیں بھر رہے؟ کیا یہ ایک انسان کو دوسرے سے جدا کرنا نہیں؟ کیا ان کا دھرم صرف ایک ہندوستانی کو دوسرے ہندوستانی کے ساتھ ملانے کا ہی سبق دیتا ہے۔ گاندھی جی کو یہ کہنا پڑے گا کہ ہندوستانی ایک جداگانہ قوم ہیں اور انگریز ایک جداگانہ قوم اور ان کی یہ تمام جدوجہد انگریز کے خلاف نہیں بلکہ ہندوستانیوں کی تائید میں ہے۔ وہ ہندوستانیوں کو ان کا حق دلانے کی خاطر جنگ آزادی لڑ

رہے ہیں اور یہ کوئی جرم نہیں۔ جرم اس وقت تھا جب انگریز کے ساتھ ظلم کیا جاتا۔ اس جواب کے بعد مسلمانوں کی پوزیشن کو سمجھئے۔ گاندھی جی کے نزدیک ایک انسان کو دوسرے انسان سے تمیز کرنے کا معیار وطن ہے اس لئے ان کے نظریہ کی رو سے ہندوستان کے رہنے والے ایک الگ قوم اور انگریز ایک دوسری قوم ہیں اور ایک قوم کو کوئی حق حاصل نہیں کہ دوسری قوم پر غلبہ و تسلط حاصل کرے۔ اگر کسی نے ایسا کیا ہے تو اس کے خلاف جدوجہد کرنا کوئی جرم نہیں۔ اسی طرح اسلام نے بھی ایک انسان کو دوسرے انسان سے تمیز کرنے کا ایک اصول قائم کیا ہے۔ وہ اصول وطنی حدود نہیں۔ بلکہ مذہب ہے۔ جو شخص اسلام قبول کرتا ہے وہ ایک الگ قوم کا فرد ہو جاتا ہے۔ اور جو نہیں کرتا وہ دوسری قوم سے متعلق ہو جاتا ہے۔ بس اتنا فرق سمجھ لینے کے بعد باقی سب باتیں خود بخود حل ہو جاتی ہیں۔ مسلمانوں کے نقطہ نگاہ سے چونکہ ہندو ایک الگ قوم ہیں اسی لئے وہ ہندوؤں کے غلبہ و تسلط کو کسی حالت میں بھی برداشت نہیں کر سکتے۔ جس طرح گاندھی جی انگریز کے غلبہ و تسلط کو ”بدیشی“ قرار دیتے ہیں۔ اسی طرح مسلمان بھی غیر مسلموں کے غلبہ و تسلط کو (خواہ وہ انگریز کا ہو یا ہندو کا) ”بدیشی“ (یعنی غیر اسلامی) سمجھنے پر مجبور ہیں اور اس غلبہ و تسلط کے خلاف پوری پوری جدوجہد کرنا ان کے نزدیک جہاد ہے، مقدس فریضہ مذہبی ہے۔ جس طرح گاندھی جی کے نزدیک یہ جدوجہد ایک قومی اور وطنی فریضہ ہے۔ مسلمانوں کی یہ جدوجہد نہ کسی کی مخالفت ہے۔ نہ امن و سلامتی کے متنافی۔ اس لئے کوئی جرم نہیں۔ جرم اس وقت ہوتا جب یہ دوسروں کے حقوق کو غصب کرتے۔ ان پر ظلم کرتے۔

گاندھی جی انگریزوں سے اپنا حق چھیننے کے لئے یہ جدوجہد کریں تو وہ عین شرفِ انسانیت اور مسلمان ہندوؤں سے اپنا حق واپس لینے کے لئے جدوجہد کریں تو یہ انتہائی وحشت و بربریت!

بوخت عقل زحیرت کہ اس چہ بوالعجبی است

باقی رہا اسلام کا (Anti-Hindu) ہونا۔ سواگر (Anti) کے معنی ایسی مخالفت ہے جس میں ظلم و عدوان پایا جائے۔ تو اسلام دنیا میں قطعاً (Anti-Hindu) نہیں۔ کسی مذہب کا بھی ایسا مخالف نہیں۔ کسی انسان کا بھی ایسا دشمن نہیں۔ اس لحاظ سے وہ سرتپا امن و سلامتی کا پیغامبر ہے کہ وہ کسی کو اس کے حق سے محروم نہیں کرتا۔ لیکن اگر (Anti) سے مراد یہ ہے کہ وہ صرف اپنے آپ کو خدا کا سچا مذہب سمجھتا ہے اور کسی کو حق پر نہیں مانتا۔ تو ہمیں اس امر کے اعلان کرنے میں قطعاً تامل نہیں کہ اسلام دنیا کے ہر مذہب۔ انسانوں کے وضع کردہ ہر نظریہ اور اپنے متعین کردہ نظام کے سوا دنیا کے ہر نظام کو باطل سمجھتا ہے۔ اس کا اعلان ہے کہ

إِنَّ الدِّينَ عِنْدَ اللَّهِ الْإِسْلَامُ (۳/۱۹)

اللہ کے نزدیک اگر کوئی دین ہے تو صرف اسلام ہے۔ جو اس کے سوا کسی اور دین کو دین حق سمجھتا ہے تو باطل پرست ہے۔ اس کا وہ دین قطعی قابلِ پذیرائی نہیں۔

وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ جَوْا (۲/۸۵)

دین کبھی قبول نہیں کیا جاوے گا۔ اس نے اپنی بحث کا مقصد ہی یہ بیان کیا ہے کہ وہ تمام ادیانِ عالم پر غالب آجائے۔

هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ (۹/۳۳)

اللہ وہ ہے جس نے اپنے رسول کو ہدایت یعنی دین حق کے ساتھ بھیجا کہ وہ دین تمام ادیان پر غالب آجائے خواہ یہ بات

مشرکین کو کتنی ہی گراں کیوں نہ گزرے۔ اس نے آتے ہی اعلان کر دیا کہ **جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا**۔ حق آگیا اور باطل دُور ہو گیا۔ کہ باطل کی تو فطرت ہی یہ ہے کہ حق آنے پر وہ کانور ہو جائے۔ گاندھی جی کو یہ معلوم ہونا چاہئے کہ اگر دس بیس برس کے عرصہ میں کسی مسلمان نے انہیں قرآن کریم کی یہ صریح آیات پڑھ کر نہیں سنائیں تو اس نے اسلام کے ساتھ غداری کی ہے اور گاندھی جی کے ساتھ فریب کاری۔ یہ یاد رہے کہ اسلام کا یہ دعویٰ کسی تنگ نظری یا تعصب پر مبنی نہیں۔ بلکہ جیسا کہ ہم شروع میں لکھ چکے ہیں۔ اسلام دینِ فطرت ہے اور فطرت کا قانون ہمیشہ ایک ہوتا ہے۔ دو متضاد قوانین ایک ہی فطرت کے قانون نہیں ہو سکتے۔ لہذا اگر سٹکھیا کے متعلق یہ کہنا کہ وہ ہلاکت کا موجب ہے۔ کوئی تعصب یا تنگ نظری نہیں تو کسی غیر اسلامی (یعنی غیر فطری) نظریہ زندگی کے متعلق یہ کہنا کہ وہ زندگی بخش نہیں (لہذا باطل ہے) کوئی برائی نہیں ”مذہبی جنون“ نہیں۔ حق کو حق کہنا عین انصاف ہے۔ خواہ اس سے ساری دنیا ناراض کیوں نہ ہو جائے۔

توحید تو یہ ہے کہ خدا حشر میں کہے
یہ بندہ دو عالم سے خفا میرے لئے ہے
(مولانا محمد علی مرحوم)

پھر گاندھی جی فرماتے ہیں کہ ذرا ان مسلمانوں کو دیکھئے ان کے نزدیک۔
”ہندو حکومت کے ماتحت رہنا گناہ ہے۔ حتیٰ کہ ہندوؤں اور مسلمانوں کی مشترکہ حکومت بھی ان کے

زودیک ناقابل تصور ہے۔“ (ایضاً)

لیکن مہاتما جی نے اتنا نہیں سوچا کہ خود ان کی اپنی کیا حالت ہے۔ پاکستان میں مسلمانوں کی حکومت کا تصور ان کا خون کھولا رہا ہے۔ حتیٰ کہ انہوں نے اعلان کر دیا کہ وہ اس اسکیم کی مخالفت میں اپنے اہسا کی پوری قومیں صرف کر دیں گے۔ حالانکہ گاندھی جی پر اس کے متعلق کوئی مذہبی پابندی عائد نہیں ہوتی۔ جہاں تک مسلمانوں کا تعلق ہے ہم باب اول میں لکھ چکے ہیں کہ ان کے نزدیک کسی غیر مسلم کی حکومت کے ماتحت رہنا گناہ ہی نہیں بلکہ غیر اسلامی زندگی ہے اور ہندوؤں اور مسلمانوں کی مشترکہ حکومت کا تصور بھی روحِ اسلامی کے منافی ہے۔ اس لئے مسلمان اگر ایسی حکومت کے ماتحت رہنے کو گناہ سمجھتے ہیں تو بالکل حق بجانب ہیں۔ ان کے نزدیک یہ دیکھی ہی غلامی ہے جیسی انگریز کی خواہ یہ خالص ہندوؤں کی حکومت ہو یا ایسی حکومت جس میں اکثریت ہندوؤں کی ہو دونوں قرآن کی رو سے ناجائز اور اس لئے مسلمانوں کے لئے ناقابل قبول ہیں۔ **وَلَوْ كَرِهَ الْمُشْرِكُونَ** مصیبت یہ ہے کہ گاندھی جی۔ یا ان کے ہمنوا حضرات کو اسلام کے متعلق واقفیت تو کچھ ہے نہیں اور دعویٰ ہمہ دانی کا کرتے ہیں۔ اس سے بڑھ کر یہ مصیبت کہ مسلمانوں میں سے جو لوگ ان کے حاشیہ نشین ہیں وہ بھی یا تو روحِ اسلامی سے بالکل کورے ہیں یا اگر اس سے واقف ہیں تو اس جرأتِ ایمانی سے محروم ہیں جو ان میں حق گوئی کی قوت پیدا کر دے۔ نتیجہ یہ کہ گاندھی جی آئے دن اس قسم کے فتاویٰ صادر فرماتے رہتے ہیں کہ فلاں چیز اسلام کے خلاف ہے اور فلاں نظریہ اسلام کے عین مطابق ہے اور قومیت پرست ”علماء کرام“ سب کچھ سنتے ہیں اور ایک لفظ تک اپنی زبان پر لانے کی جرأت نہیں کر سکتے۔ ہمارا خیال ہے کہ اگر ہندو ارباب سیاست کو اسلام کی صحیح تعلیم سے آگاہ کیا جائے تو اس کے بعد وہ اپنے خفیہ منصوبوں کو اسلام کے نقاب میں پیش کرنے کی جرأت تو نہ کر سکا کریں۔ لیکن آج یہ کون کرے۔ ایک کرنے والے تھے انہیں بھی کار پردازانِ قضا و قدر نے ہم سے چھین لیا۔ سچ کہا تھا اس مردِ قلندر نے کہ

از تب و تاہم نصیب خود گبیر

بعد ازیں ناید چومن مرد

(اقبال)

پھر گاندھی جی فرماتے ہیں۔

”اگر پاکستان محض ایک دھمکی ہی نہیں بلکہ ایک قابل قبول (Desirable) نصب العین ہے تو پھر اس کی مخالفت کیوں کی جائے۔ لیکن اگر یہ ناقابل قبول (Undesirable) ہے اور اس سے مقصد محض یہ ہے کہ مسلمان اس کی آڑ میں زیادہ کچھ حاصل کر لیں تو پھر اس کا کوئی حل بھی ہو۔ وہ ناانصافی پر مبنی ہوگی اس لئے میں بیٹھا دیکھ رہا ہوں کہ کب یہ پتلا دُور ہو۔“ (ایضاً)

”یہ زیادہ حاصل کرنے“ کا طعنہ بھی آپ نے سنا؟ ایک کم تولنے والے بنیا سے اگر آپ لڑ جھگڑ کر پورے تول کا سودا خرید لیں۔ تو آپ کے معیار کے مطابق وہ پورا ہو گا۔ لیکن بنیا کے نزدیک وہ زیادہ ہو گا۔ مسلمان چاہتے کیا ہیں۔ فقط اتنا کہ جہاں ہندوؤں کی اکثریت ہے وہاں ہندوؤں کی حکومت ہو اور جہاں مسلمانوں کی اکثریت ہے وہاں مسلمانوں کی حکومت ہو اور گاندھی جی کے نزدیک مسلمان ڈرا دھمکا کر زیادہ کچھ حاصل کرنے کی ٹھان رہے ہیں۔ گاندھی جی کے نزدیک ”پورا تول“ تو اس وقت ہو گا جب مسلمان خاموشی سے اکثریت کی حکومت قبول کر لیں اور اس کو آزادی قرار دیدیں۔ لیکن گاندھی جی سے کہتے تھے کہ وہ سوداگر گئے جو اس قسم کے سودے کیا کرتے تھے۔

اس عہد میں تم نے اور ہے جام اور ہے جم اور
ساتی نے بنا کی روشِ لطف و ستم اور



غیر مسلم اقلیتیں

اس اسکیم کی مخالفت میں جو سب سے بڑا حربہ استعمال کیا جا رہا ہے۔ وہ غیر مسلم اقلیتوں کو یہ کہہ منتقل کرنا ہے کہ اس اسلامی حکومت میں تمہارے حقوق پامال ہو جائیں گے۔ اس لئے تمہیں پورے زور اور قوت کے ساتھ اس کی مخالفت کرنی چاہئے چنانچہ اس باب میں پنجاب کے مسکوں کو بہت زیادہ بھڑکایا جا رہا ہے۔

قرآنی حکومت میں غیر مسلموں کے ساتھ کس قسم کا سلوک کیا جاتا ہے۔ اس کا جواب ہم اپنی طرف سے کچھ نہیں دینا چاہتے۔ یہ حکومت ضابطہ قرآنی کے ماتحت ہو گی۔ اس لئے اس کے جواب کے لئے قرآن کریم کا مطالعہ کر لینا کافی ہے قرآن کوئی ”ہینٹ وڈیا“ (علم مخفی) نہیں ہے۔ دنیا کی بڑی بڑی زبانوں میں اس کے تراجم موجود ہیں۔ جس کا جی چاہے اٹھا کر دیکھ لے کہ اس کی رو سے غیر مسلموں کو کس درجہ آزادی حاصل ہو گی۔ ”اسلام اور مذہبی رواداری“ ایک جداگانہ عنوان ہے اور اس عنوان پر ادارہ طلوع اسلام کی طرف سے ایک مفصل پمفلٹ شائع ہو چکا ہے اس کے مطالعہ سے آپ پر یہ حقیقت بے نقاب ہو جائے گی کہ قرآنی حکومت میں غیر مسلموں کے ساتھ کس قدر عدل و انصاف کا سلوک ہو گا۔ ایسا سلوک کہ جب محص کی عیسائی رعایا کو یہ معلوم ہوا کہ مسلمان اس شہر کو چھوڑ کر کسی دوسری جگہ جا رہے ہیں تو وہ روتے تھے اور منتیں کرتے تھے کہ خدا کے لئے تم نے جلدی واپس آجانا۔ کہیں ہمیں دوبارہ رومیوں کے ماتحت نہ ہو جانا پڑے اور آپ کو معلوم ہے کہ یہ رومی کون تھے؟ عیسائی تھے! یعنی عیسائی رعایا یہ کیہ رہی ہے کہ ہم مسلمانوں کی حکومت میں رہنا چاہتے ہیں۔ عیسائیوں کی حکومت میں نہیں رہنا چاہتے۔ حسن سلوک اور تحفظ حقوق کی اس سے بڑھ کر اور کیا مثال ہو سکتی ہے؟

قرآن کریم تو یہاں تک حکم دیتا ہے کہ
لَا يَجْرُ مِنْكُمْ شَتَانٌ قَوْمٌ عَلَىٰ
أَلَّا تَعْدِلُوا اِعْدِلُوا کسی قوم کی دشمنی تمہیں اس بات پر آمادہ نہ کر
 دے کہ تم ان سے عدل نہ کرو۔ ہمیشہ عدل کرو۔

یعنی اسلام تو دشمن سے بھی عدل کرنے کا حکم دیتا ہے۔ چہ جائیکہ وہ لوگ جن کی حفاظت کی ذمہ داری اس نے خود لے لی ہو۔ اس باب میں قرآن کریم۔ احادیث۔ آثار و شواہد اس کثرت سے موجود ہیں کہ ان کی موجودگی میں کسی شخص کو مجال انکار نہیں ہو سکتی کہ اسلام اپنی غیر مسلم رعایا سے کس حسن سلوک کا برتاؤ کرتا ہے۔

علاوہ بریں۔ ذرا ایک ستم ظریفی ملاحظہ فرمائے۔ کہا یہ جاتا ہے کہ اگر تمام ہندوستان میں جمہوری نظام حکومت قائم کیا جائے تو ہندو اکثریت۔ اقلیتوں کے تحفظ حقوق کی ذمہ دار ہوگی۔ یعنی وہ ہندو جس کے مذہب میں کوئی غیر ہندو انسان بھی نہیں کھلا سکتا۔ اسے ”ملیکش“ کہا جاتا ہے۔ وہ غیر ہندوؤں کے حقوق کی نگہداشت کریں گے! وہ ہندو جن کی حالت یہ ہے کہ انہوں نے ہزار ہا سال سے کروڑوں اچھوتوں کو انسانیت کے حقوق سے محروم کر رکھا ہے اور ان کا یہ سلوک ان کے ذاتی رجحانات کا نتیجہ نہیں بلکہ ان کا مذہب انہیں مجبور کرتا ہے کہ وہ ایسا ہی کریں۔ ان ہندوؤں کے متعلق یہ کہا جاتا ہے کہ ان پر پورا پورا اعتماد کرو۔ یہ اقلیتوں کے ساتھ مساوات کا سلوک کریں گے۔ ان سے پوچھئے کہ آپ نے آج تک خود ”اپنوں“ کے ساتھ کیا کیا ہے جو دوسرے آپ پر بھروسہ کریں!

ان ہندوؤں پر تو بھروسہ کرو۔ لیکن مسلمانوں پر بھروسہ نہ کرو۔ جن کا مذہب انہیں حکم دیتا ہے کہ وہ کبھی کسی حال میں بھی جاوہ عدل و انصاف سے بدھڑاؤ نہ ہونے پائیں۔ وہ مسلمان جن کی تاریخ کے اوراق آج بھی دنیا کو بتا رہے ہیں کہ انہوں نے اپنی حکومت میں غیروں کے ساتھ کیا سلوک کیا؟ وہ مسلمان جن کی عطا کردہ جاگیریں آج بھی ہندوؤں کے سینکڑوں مندروں کی کفالت کا موجب ہیں۔ وہ مسلمان جن کا قرآن انہیں حکم دیتا ہے کہ غیر مذہب کی عبادت گاہوں کی حفاظت بھی اسی طرح کرو جس طرح تم اپنی مساجد کی حفاظت کرتے ہو (القرآن) وہ جن کا مذہب انہیں تلقین کرتا ہے کہ غیر مذہب کے محبوبوں (بچوں تک) کو بھی گالی نہ دو۔ وہ مذہب جو انسانیت کا اس درجہ احترام سکھاتا ہے کہ اس کے نزدیک کسی ایک جان کا ناحق ضائع کرنا گویا تمام نوع انسانی کو ہلاک کر دیتا۔ اور کسی ایک نفس کا بچا لینا تمام انسانیت کو زندگی عطا کر دیتا ہے (القرآن)

کہا جا سکتا ہے کہ جب مسلمان یہ کہتے ہیں کہ انہیں غیر مسلم اکثریت کی حکومت میں مذہب کی آزادی نہیں مل سکتی تو غیر مسلم اقلیتیں یہ کیسے باور کر لیں کہ انہیں مسلم اکثریت کی حکومت میں مذہب کی آزادی مل جائے گی۔ اعتراض بظاہر معقول نظر آتا ہے۔ لیکن اس کے جواب کے لئے ذرا باب اول پر ایک نگاہ پھر سے ڈالئے اور دیکھئے کہ ایک مسلمان کے نزدیک ”مذہب کی آزادی“ کا مفہوم کیا ہے اور ایک غیر مسلم کے نزدیک مذہبی آزادی کے کتے ہیں۔ مسلمان کا مذہب اس کی حکومت ہے اور مذہبی آزادی سے مفہوم ایک آزاد حکومت کا قیام ہے۔ برعکس اس کے دیگر اہل مذہب میں مذہب سے مفہوم چند عبادت و رسومات کی اوائلیگی ہے۔ اس سے آگے امور دنیاوی کی حدود شروع ہو جاتی ہیں۔ آپ نے آج تک کسی ہندو۔ سکھ۔ پارسی وغیرہ کو یہ کہتے ہوئے نہیں سنا ہو گا کہ انگریز کے عہد حکومت میں انہیں مذہبی آزادی حاصل نہیں ہے۔ ملکہ و کٹوریا کے منشور میں جس قسم کی مذہبی آزادی کا اعلان کیا گیا تھا وہ آزادی تمام غیر مسلم اہل مذہب کے معیار پر پوری اترتی ہے۔ اس قسم کی مذہبی آزادی اسلام بھی دیتا ہے اور صرف آزادی ہی نہیں دیتا بلکہ ان کی حفاظت بھی اپنے ذمہ لیتا ہے۔ برعکس اس کے مسلمان کو دنیا میں کوئی حکومت مذہبی آزادی نہیں دے سکتی کہ ان کا مذہب آزاد نہیں ہو سکتا تو قتیقہ حکومت بھی ان کے اپنے

ہاتھ میں نہ ہو۔ یہ ہے بنیادی فرق اسلام کی آزادی اور دیگر مذاہب کی آزادی میں۔ اس لئے تمام غیر مسلم اقلیتوں کو بالکل مطمئن رہنا چاہئے کہ مسلمان تو از روئے مذہب مجبور ہے کہ وہ انہیں مذہبی آزادی دے اور اس آزادی کی ضمانت کے لئے وہ جس قسم کی شرائط چاہیں ان سے لکھوائیں۔ انہیں کسی قسم کا اعتراض ہی نہ ہو گا۔ بلکہ ان شرائط کی پابندی تو ان پر بطور فریضہ مذہبی لازم ہوگی۔ مسلمان حاکم نہیں ہوتا۔ تحفظ حقوق انسانیت کے لئے چوکیدار ہوتا ہے۔ اور خوف چور سے ہوتا ہے چوکیدار سے نہیں!

آزاد مسلم کانفرنس کے اعتراضات

کانگریس مسلم لیگ کی اسکیم زیرِ نظر کی مخالفت فرما "فرما" ہر ایک قومیت پرست سبیلے کر آئی۔ لیکن اس نے جلد ہی محسوس کر لیا کہ یہ انفرادی ہنگامہ آرائی بالکل بے نتیجہ ہے کیونکہ لیگ کئی اسکیم کی تائید ایک اجتماعِ عظیم نے کی تھی جس میں اطراف و اکناف ملک کے مسلم نمائندے شامل تھے۔ اس لئے سوچا گیا کہ کوئی ایسی صورت اختیار کی جائے کہ ان قومیت پرست حضرات کی آواز کو بھی جمور کی آواز بنا کر دکھا دیا جائے۔ لیکن اس تجویز کے راستہ میں سب سے بڑا روڑا خود قومیت پرستی کا لیبل تھا۔ کیونکہ یہ حقیقت اب ایک دنیا پر ثابت ہو چکی ہے کہ قومیت پرستی ہندو پرستی کا ہی دوسرا نام ہے۔

یاں درنہ جو حجاب ہے پردہ ہے ساز ہے

اس لئے سب سے پہلے گراموفون کے ان ریکارڈوں سے قومیت پرستی کا پرانا لیبل کھرا گیا اور اس کی جگہ "آزاد مسلمان" کا نیا لیبل لگا لیا گیا۔ پھر ان آزاد گانہ مذہب و ملت کو اواخر اپریل میں دہلی کے مرکزی مقام میں جمع کیا گیا۔ اور ہندو اخبارات نے چاروں طرف اس اجتماع کا ڈھنڈورا پیٹنا شروع کر دیا۔ کہیں سرخیل آزاد گانہ جناب خان بہادر اللہ بخش کے متعلق لکھا گیا کہ ایک ازدحامِ عظیم نے ان کا خیر مقدم کیا۔ حالانکہ ان بڑے بڑے مولوی صاحبان سے پوچھئے کہ سوائے ان سات آٹھ حضرات کے۔ جن کا فوٹو خان بہادر صاحب کے ساتھ چھپا ہے۔ کوئی اور اسٹیشن پر موجود بھی تھا؟ (واضح رہے کہ یہ بڑھ بڑھ کر فوٹو کھنچوانے والے حضرات وہی علمائے کرام ہیں کہ فوٹو کی حرمت کے متعلق جن کے فتاویٰ آئے دن شائع ہوتے رہتے ہیں) کہیں صدر کانفرنس کے جلوس میں چالیس ہزار نفوس بتائے گئے۔ کہیں جلسہ کے متعلق لکھا گیا کہ پنڈال کے اندر چھپیس ہزار کا مجمع تھا اور اگر پنڈال سے باہر کے لوگ بھی شامل کر لئے جائیں تو ایک لاکھ کا اجتماع سمجھئے (اس لئے کہ ان پروپیگنڈہ کرنے والوں نے دیکھا تھا کہ مسلم لیگ کے جلسہ میں اتنا ہی اجتماع تھا۔ اس سے انہوں نے یہ ثابت کرنا چاہا کہ یہ کانفرنس بھی لیگ سے کچھ کم نمائندہ حیثیت نہ رکھتی تھی) حالانکہ دہلی والے جنہوں نے اپنی آنکھوں سے ان اجتماعات کو دیکھا تھا۔ خوب جانتے ہیں کہ پنڈال کتنا بڑا تھا اور اس میں حاضرین کی تعداد کس قدر تھی اور اگر ان میں سے عربی مدارس کے ان طالب علموں کو الگ کر دیا جائے جنہیں خاص طور پر جلسہ میں لایا گیا تھا اور ہندوؤں کو بھی خارج کر دیا جائے تو پھر باقی یا تو پنڈال رہ جاتا ہے یا اس کے منتظمین و مندوبین۔ یہ اجتماع یوں منعقد کرایا گیا۔ اس کی غرض و غایت کیا تھی! یہ ان قادری صاحب نے بتا دیا جنہوں نے جلسہ کی کارروائی کا افتتاح قرآن کریم کی ان آیاتِ مقدسہ سے کیا۔

وَقَالَ الَّذِينَ كَفَرُوا لَا تَسْمَعُوا لِهَذَا الْقُرْآنِ وَالْغَوَافِیْهِ لَعَلَّكُمْ تَعْلَمُونَ ○ (۲۶/۲۱)

اور یہ (حق سے) انکار کرنے والے (آپس میں) کہتے ہیں کہ اس قرآن (کی آواز) کو مت سُنو بلکہ (ایسے وقت میں) خوب شور مچاؤ۔ شاید (اس طریقہ سے) تم کامیاب ہو جاؤ۔ معلوم ہوتا ہے کہ ہمارے مولوی صاحبان قرآن کریم کو محض تبرکاً

اور رسا" پڑھ دیتے ہیں۔ اس لئے محافی کی طرف کبھی ان کی نگاہ ہی نہیں اٹھتی۔ ورنہ وہ خود محسوس کرتے کہ ان کے اس شور و غوغا کے متعلق قرآن کریم کی بارگاہ سے کیا فتویٰ صادر ہو رہا ہے اور حقیقت یہ ہے کہ جب قاری صاحب اس سے آگے چوتھی آیت پر پہنچتے ہیں تو ہم قرآن کریم کے اس اعجاز پر وجد کر رہے تھے کہ وہ کس طرح ان حضرات کی زبان سے غیر شعوری طور پر حقیقت کا اعتراف کرا رہا ہے۔ انہوں نے پڑھا کہ

وَقَالَ الَّذِينَ كَفَرُوا رَبَّنَا أَدِنَا الَّذِينَ أَضَلْنَا مِنَ الْجِبِّ وَالْأَنْسِ نَجْمَلَهُمَا تَحْتَ أَقْدَامِنَا لِيَكُونَا مِنَ الْأَسْفَلِينَ ○ (۲۹/۴۱)

اور یہ (حق سے) انکار کرنے والے (قیامت میں) کہیں گے کہ یا اللہ! ذرا ہمیں جن و انس میں سے ان لوگوں کو دکھا دے جنہوں نے ہمیں گمراہ کر دیا تھا۔ کہ ہم انہیں اپنے پاؤں تلے روند ڈالیں اور انہیں یوں ذلیل و خوار کریں۔

اور پانچویں آیت میں تو حق پر چلنے والوں کے لئے تسکین و طمانیت کی ایک کھلی ہوئی شہادت تھی اِنَّ الَّذِيْنَ قَالُوْا رَبَّنَا اللّٰهُ ثُمَّ اسْتَفْهَمُوْا تَنْزَلْ عَلَيْهِمُ الْمَلٰٓئِكَةُ اَلَّا تَتَخَفُوْا وَاَلَّا تَحْزَنُوْا وَاَلَّا تَبْسُرُوْا وَاَلَّا تَجْنَبُنَّ التِّيْۤنَ كُنْتُمْ لَوَّ عَدُوْنَ ○ (۳۰/۴۱)

(اور) جن لوگوں نے کہہ دیا کہ ہمارا رب اللہ ہے اور پھر اس پر جم کر کھڑے ہو گئے (ان کے قلوب کو تسکین و طمانیت دینے کے لئے) ملائکہ نازل ہوتے ہیں اور ان سے کہتے ہیں کہ مت خوف کھاؤ۔ بالکل نہ گھبراؤ اور اس جنت کی بشارت لو جس کا تم سے وعدہ کیا گیا تھا۔

ان آیات کی تلاوت تو رسا" کرا دی گئی لیکن اس کے بعد (نہ حمر خدا نہ نعت رسول بلکہ) یکے بعد دیگرے وطن کے دیوتا کے چرنوں میں عقیدت و ارادت کے پھول چڑھائے گئے۔

”جھنڈا ہے بلند ہمارا بڑھے وطن کی شان“ اور ”اے وطن اے وطن۔ اے وطن“ کی قسم کے قومی ترانے گائے گئے اور جلسہ کی کاروائی شروع ہوئی۔ ہم تین دن برابر دیکھا کئے کہ بلاآخر یہ علماء حضرات کا مجمع ہے۔ اس میں کسی گوشہ سے قاتل اللہ۔ قاتل الرسول کی آواز بھی اٹھتی ہے۔ یا نہیں لیکن سننے اور حیران ہو جینے کہ سارے جلسہ کی کاروائی میں کسی شخص کی زبان پر نہ اللہ کا نام آیا نہ اس کے رسول کا نام۔ نہ اسلام کا ذکر آیا نہ اس کی ناموس کا۔ ”وطن پر مصیبت آگئی ہے“ بھارت ماتا گرداب بلا میں گھر چکی ہے۔“ قوم پر غربت و افلاس کے بادل منڈلا رہے ہیں۔ ہندی بھوکوں مر رہے ہیں اور اس قسم کے دیگر ”مقدس“ مقضیات تھے جن کی بناء پر ”مسلمانوں“ کے جذبات ابھارنے کی کوشش کی گئی تھی۔ ہم نے مضمون زیر نظر کی اشاعت کو مٹی کے پرچے سے قصداً روک لیا تھا کہ اس کانفرنس کے اعتراضات کو بھی دیکھ لیا جائے۔ لیکن ہمیں اب افسوس ہوا کہ اس کی اشاعت میں یونہی تاخیر روا رکھی، کانفرنس میں لفظاً لفظاً انہی اعتراضات کو دہرایا گیا جو اس سے پیشتر مختلف کانگریسی لیڈروں کے زبان و قلم سے نکل چکے تھے البتہ فرق یہ تھا کہ ارباب کانفرنس کے لب و لہجہ میں ہندوؤں کے مقابلہ میں تلخی زیادہ تھی۔ صدر استقبالیہ کمیشن نے علیحدگی کی اسکیم کو ”نامعقول“ اور ایسے دماغ کی تخلیق قرار دیا جو ”غصہ کی وجہ سے باؤف ہو چکا ہو“ اور اپنے فیصلہ کی تائید میں کسی ایک دلیل کے پیش کرنے کی بھی ضرورت نہ سمجھی۔ اسی طرح جناب صدر نے اسے ”مہمل اور نقصان رساں“ قرار دے کر یہ تصور کر لیا کہ انہوں نے دلائل قاطع و براہین ساطع سے اس اسکیم کی تردید فرما دی ہے۔ جو کچھ ان تین چار روز میں کہا گیا ہے۔ اس کا ملخص حسب ذیل ہے۔ پہلے جناب صدر کے ارشادات کو لہجے۔ وہ اپنے خطبہ صدارت میں فرماتے ہیں۔

(1) اسلام کا عالمگیر پیغام الگ الگ قوموں کو اپنا ہم خیال بنا کر ان کی قومی وحدتوں کو ختم نہیں کر دیتا۔ مثال کے طور پر اگر جرمنی۔ انگلستان۔ فرانس۔ جاپان کے رہنے والے مسلمان ہو جائیں تو کیا یہ لازم آئے گا کہ وہ اپنی قومیت سے دستکش ہو جائیں۔ اپنی معاشرت کو بدل دیں اور اپنے تمدن کو خیر آباد کہیں۔ اسلام اگر تمام انسانیت کے لئے ہے اور اسلام کا خدا سب قوموں کا خدا ہے۔ تو کسی خاص نسل۔ یا قوم۔ یا ملک تک اس کی وسعت کو محدود کر دینا کیسے ممکن ہے۔ اسلام نسلوں سے بالاتر ہے۔ فرقوں اور قوموں سے بالاتر اور جغرافیائی اور ملکی حدود سے بالاتر ایک عالمگیر نظام کا نام ہے اور یہ ایک کھلا ہوا دھوکا ہے اور ہم ہندوستانی مسلمانوں کے لئے بے حد نقصان دہ اور تباہ کر دینے والا ہو گا اگر آج ہمیں مذہب کی بنیاد پر الگ الگ قومیں بنانے کی دعوت دی جا رہی ہے۔

جناب خان بہادر صاحب! جرمنی۔ انگلستان۔ فرانس یا جاپان کے رہنے والے اگر آج مسلمان ہو جائیں تو انہیں ان قومیتوں سے سب سے پہلے دستکش ہونا پڑے گا جن کی بنیاد انسانی ہاتھوں نے نسلی اور جغرافیائی حدود پر رکھی ہوئی ہے۔ جب اسلامی وحدت پیدا ہوتی ہے تو یہ غیر اسلامی نسبت جسے آپ ”قومی وحدتیں“ قرار دے رہے ہیں سب فنا ہو جاتی ہیں۔ ”سیب“ رومی۔ بلال حبشی۔ سلمان پارسی۔ حضرت عمر عربی۔ جب اسلام لائے تھے تو ان سب کی الگ الگ ”قومی وحدتیں“ اس ایک عالمگیر وحدت میں جذب ہو گئی تھیں جسے ملت اسلامیہ کہتے ہیں۔ آج آپ کی سمجھ میں یہ بات اس لئے نہیں آسکتی کہ آپ نے مغرب کے معیار قومیت کو ”خدائی قانون“ مقرر کر رکھا ہے۔ اس لئے آپ جس وقت بھی سوچتے ہیں تو اسی قانون کی حدود و قیود کو سامنے رکھ کر سوچتے ہیں۔ اگر آپ قرآن کو سامنے رکھ کر کچھ سوچتے تو اس بات کا سمجھ لینا زیادہ مشکل نہ تھا۔

بیان میں نکتہ توحید آتو سکتا ہے

تیرے دماغ میں بت خانہ ہو تو کیا کئے

لیکن یہ ”بت خانہ“ انہی کے دماغ کا نہیں اس کی ابتدا تو اس دن ہوئی تھی جب ایک بہت بڑے شیخ الحدیث نے فتویٰ ارشاد فرمایا تھا کہ ”قومیتیں اوطان سے بنتی ہیں“ اور پھر یہ بھی سن رکھے کہ جب دنیا کی کوئی قوم اسلام لائے گی تو اسے اپنے معاشرت و تمدن کے ہر اس عنصر کو چھوڑ دینا پڑے گا جس کی روح اسلام کی روح کے خلاف ہوگی۔ خواہ وہ معاشرت آپ کی نگاہ میں کیسی حسین و جاذب نظر کیوں نہ ہو۔ ہاں! یہی توجہ ہے کہ اسلام وطن کی چار دیواری یا نسلی امتیازات کی آب و ہوا میں مجبوس نہیں ہو سکتا کہ اس کا خدا تمام ملکوں اور قوموں کا خدا ہے اور یہ پابندیاں اس کی لامحدود وسعت کو محدود کر دیتی ہیں۔ اسلام واقعی ”جغرافیائی اور ملکی حدود سے بالاتر ایک نظام کا نام ہے“۔ سوچئے آپ کیا کہ رہے ہیں اور اس کے بعد نتیجہ کیا نکال رہے ہیں۔

اس کے بعد بھی آپ اگر سمجھتے ہیں کہ ”مذہب کی بناء پر الگ الگ قومیں بنانے کی دعوت ایک دھوکہ ہے اور نقصان رساں اور تباہ کن دھوکا ہے۔ تو یہ آواز نئی نہیں ہے۔ یہ آواز بھی ظہور اسلام کے ساتھ ہی پیدا ہو گئی تھی۔ اس وقت بھی یہی کہا گیا تھا کہ

سینہ	ما	از	محمد	داغ	داغ
مذہب	اُو	قاطع	ملک	د	نَب
درنگاہ	اُو	یکے	بالا	و	پت
قدر	اِحرار	عرب	فناختہ		
احراں	با	اسوداں	آئیندہ		

(جاوید نامہ - نوحہ روح ابو جہل در حرم کعبہ)

احمر و اسود کا یہی امتیاز تھا جسے قائم رکھنے کے لئے اس وقت داویلا کیا گیا تھا اور اسی امتیاز کو قائم رکھنے کے لئے آج یہ شور اٹھایا جا رہا ہے کہ ایک انگریز اسلام لانے کے بعد اپنی قومیت سے دستکش نہیں ہو سکتا۔ غور فرمائیے! کیا ان دونوں آوازوں میں کچھ بھی فرق ہے۔

بدل کے بھیس زمانہ میں پھر سے آتے ہیں

اگرچہ پیر ہے آدم، جواں ہیں لات و منات

(2) متحدہ قومیت کے متعلق دوسری دلیل ملاحظہ فرمائیے۔ ارشاد ہے۔

”ہیر و رانھا۔ سسی پوں کے قصے۔ جن کے لکھنے والے مسلمان تھے۔ آج سندھ اور پنجاب۔ مسلمان ہندوؤں۔ سکھوں سب کا مشترکہ سرمایہ ہے اور سب بغیر کسی اختلاف کے ان کو پڑھتے۔ ان سے حظ اٹھاتے اور ان کو اپنا سمجھتے ہیں۔“

سچان اللہ! کیا مسکت دلیل ہے! کیوں صاحب! اگر کوئی انگریز یہ کہدے کہ شکسپیر و ملٹن کو آج تمام ہندوستان مزے لے لیکر پڑھتے ہیں اور ان سے حظ اٹھاتے ہیں۔ اس لئے انگریز اور ہندوستانی ایک ہی قوم ہیں۔ لہذا انگریزوں کی حکومت کو اپنی ہی قومی حکومت سمجھو! تو فرمائیے جناب خان بلوار صاحب اس کا کیا جواب بن پڑیگا۔

(3) پھر ارشاد ہے۔

”ہندوستان ایک نہ تقسیم ہونیوالی جغرافی وحدت ہے“ اس کے لئے دلیل! کیا قرآن کریم میں ایسا لکھا ہے!

(4) فرماتے ہیں۔

”ہم سب اس سارے ملک کے مالک ہیں اور کوئی تبلیغی ڈھونگ اور سیاسی فریب ہمیں اس عقیدہ سے نہیں ہٹا سکتا۔“ مالک تو ضرور ہیں۔ لیکن جب ملکیت سے متمتع ہونے کا وقت آتا ہے تو پھر اس کی کیفیت اس گائے کی سی ہو جاتی ہے جس کے سینگ مسلمانوں کے حصہ میں آتے ہیں اور دودھ ہندو دھوتا ہے اور پھر آپ نے ”تبلیغی ڈھونگ“ اور ”سیاسی فریب“ کے الفاظ پر بھی غور فرمایا؟

(5) اسلامی حکومت کے قیام کے متعلق فرماتے ہیں۔

”ہندو اور مسلم حکومت کے خواب جو آج بعض لوگ دیکھ رہے ہیں۔ ان کی پوشیدہ آرزوؤں کی آخری مرہ ہے۔۔۔۔۔۔ یہ جاہ پرست طبقہ اپنی آنکھیں کھولے اور جاہ پرستی کا انجام دہلی کے کھنڈروں میں دیکھ کر اپنی حرکتوں سے باز آئے۔ بد قسمتی سے دوسروں کو گرا کر خود آگے بڑھنے کی ہوس اور دوسروں پر کھلم و کھلا کسی داؤ فریب سے حکومت کرنے کا ولولہ جاہل اور غیر مذہب لوگوں کو بہت پسند ہوتا ہے۔۔۔۔۔۔ جو دوسروں کو اپنا سیاسی محکوم اور معاشی غلام بنانے کے خواب دیکھ رہے ہیں، میں نہایت خلوص سے ان کو مشورہ دوں گا کہ وہ اس خواب و خیال کی دنیا کو جتنی جلدی ہو سکے چھوڑ دیں تو ان کے لئے بہتر ہے۔۔۔۔۔“

گیا ہے۔

”خیر گزری جو تُو خدا نہ ہوا“

دعا کیجئے کہ ان کی یہ مساعی مشکور قرار پائیں اور بارگاہِ واردہا سے ان کی کچھلی تقصیریں معاف ہو کر انہیں ”نجات“ کا پروانہ مل جائے۔ اس دعا ازمن و از جملہ جہاں آمین باد۔

مقتدی حضرات یہ تو تھے خطبہ صدارت کے جواہر ریزے۔ اب مختلف مقررین اور مونیڈین حضرات کے ارشادات گرامی میں سے بھی کچھ اقتباسات ملاحظہ فرمائے۔ ارشاد ہے۔

- (1) یہ اسکیم آزادی ہند کے راستے میں روڑا اٹکاتی ہے۔ (خان بہادر اللہ بخش)
- (2) ہندوستان میں برطانوی تسلط کو قائم رکھنے کا حیلہ ہے۔ (عبدالرحمن سرحدی)
- (3) یہ اسکیم برطانوی حکومت کو قائم رکھے گی اور برطانیہ عظمیٰ کے مفاد کے لئے ہندوستان اور بیرونی ممالک کے درمیان ایک Buffer State کا کام دے گی؛ (مولانا حفظ الرحمن صاحب)
- (4) یہ اسکیم ان حضرات کے نزدیک کبھی قابل قبول نہیں ہو سکتی جن کے پیش نظر تمام ملک کا مفاد ہے۔ (سر غلام حسین ہدایت اللہ)
- (5) ملک کے مفاد کے لئے بالعموم، مسلمانوں کے مفاد کیلئے بالخصوص نقصان رسا ہے۔ (مولانا حبیب الرحمن)
- (6) ایک شکست خوردہ ذہنیت کا نتیجہ (سر غلام حسین ہدایت اللہ)
- (7) اس اسکیم نے یہ واضح کر دیا ہے کہ مسلم لیگ کے لیڈر مسلمانوں کے حقوق کا تحفظ نہیں کر سکتے۔ (حافظ محمد ابراہیم)
- (8) یہ عوام کے مفاد کا تحفظ نہیں کرے گی۔ بلکہ خواص اس سے متمتع ہوں گے۔ (مسٹر محمد امین کھوٹو)
- (9) کہا یہ جاتا ہے کہ کانگریسی صوبوں میں مسلمانوں پر جو مفروضہ مظالم ہوئے ہیں پاکستان اسکیم ان کا نتیجہ ہے۔ لیکن یہ مظالم تو پاکستان کے بعد بھی ویسے ہی ہوتے رہیں گے..... یہ جو کہا جاتا ہے کہ کانگریسی صوبوں میں مسلمانوں پر مظالم ہوئے ہیں تو اس الزام کی کوئی بنیاد نہیں۔ اگر ان صوبوں میں لیگ والے بھی صاحب اختیار ہوتے تو وہ مسلمانوں کے مفاد کے لئے اس سے زیادہ کچھ نہ کر سکتے جو کانگریس نے کیا ہے (حافظ محمد ابراہیم۔ سابق وزیر یو۔ پی)
- ایک ہی سانس میں دو متضاد باتیں۔ (طلوع اسلام)
- (10) مالیات اور دفاع کے نقاطِ نگاہ سے یہ اسکیم ناقابل عمل ہے (خان بہادر اللہ بخش)
- (11) اس اسکیم میں اقلیتوں کے صوبوں کے مسلمانوں کو نظر انداز کر دیا گیا ہے (مولانا حبیب الرحمن)
- (12) اس اسکیم کے بعد اقلیتوں کے صوبوں کے مسلمان اپنے حقوق سے محروم رہ جائیں گے۔ (عبداللہ القاضی)
- (13) اگر سرحد۔ بلوچستان اور سندھ کے مسلمان اس اسکیم سے الگ ہو جائیں تو پنجاب کا پاکستان ایک دہی ریاست کے برابر رہ جائے گا۔ (خان بہادر اللہ بخش)
- (14) یہ باختیار صوبوں کو دہی ریاستوں کے درجہ تک پہنچا دیگی (مولانا حبیب الرحمن)
- (15) مسلمانوں پر یہ مذہبی فریضہ عائد ہوتا ہے کہ وہ اسلام کا پیغام دنیا کے دور دراز گوشوں تک پہنچا دیں۔ لہذا وہ اپنے آپ کو منظوق کے اندر مقید نہیں کر سکتے (مفتی کفایت اللہ)
- (16) کیا مسلمان اپنی مساجد وغیرہ کو غیر مسلم علاقوں میں چھوڑ دیں گے؟ (مسٹر یلین نوری)

(17) ہم اسلام کی حفاظت اپنی قوت اور قربانی سے کریں گے۔ اسلام کی حفاظت پاکستان سے نہیں ہو سکتی۔ مجلس احرار مسلمانوں کے حقوق کے تحفظ کے لئے پہلے ہی جدوجہد کر رہی ہے۔ اگر کبھی ”اسلامستان“ کا الگ وجود عمل میں آیا تو وہ مجلس احرار کے ہاتھوں عمل میں آئے گا۔ (مولانا حبیب الرحمن)

یعنی مجوزہ ”اسلامستان“ اس لئے ناقابل قبول ہے کہ یہ لیگ کے ہاتھوں عمل میں آ رہا ہے۔ جو اسلامستان مجلس احرار کے ہاتھوں وجود پذیر ہو گا۔ وہ قابل قبول ہو گا!

(18) اگر ہندوستان کی تقسیم مذاہب کی بنیاد پر کی جاتی ہے تو ان لوگوں کو کیا حق حاصل ہے کہ وہ سکھوں کو ایک ”سکھ ایشیا“ بنانے سے روک دیں (مفتی محمد نعیم)

(19) مسلمان ایک جداگانہ قوم نہیں ہیں کیونکہ (الف) اس اسکیم کے مجوزین یقیناً ہندوستانی تھے۔

(ب) ہندوستان کے مسلمان۔ بیرون ہند، بھی ہندی۔ ہندوستانی یا انڈین کہلاتے ہیں۔

(ج) ہندوستانی مسلمانوں کی اکثریت اس ملک کے قدیمی باشندوں کی نسل سے ہے اور اس اعتبار سے دراوڑ اور آریں سے کسی طرح مختلف نہیں ہے۔

(د) تبدیلی مذاہب سے تو قومیت نہیں پھول سکتی۔ (خان بہار اللہ بخش)

(ان اقتباسات کے حوالے کے لئے دیکھئے اسٹیشن میں 27 لغایت 2 مئی 1940ء

یہ اعتراضات کسی تبصرے کے محتاج نہیں۔ ان میں سے کم و بیش ہر ایک کے متعلق اس سے پیشتر اصلاً ”یا نعمنا“ کچھ نہ کچھ لکھا جا چکا ہے۔ ان اعتراضات کو ہم نے بالتفصیل اس لئے درج کر دیا ہے کہ قارئین اندازہ لگا سکیں کہ یہ کس قسم کی ذہنیت رکھنے والے حضرات تھے۔ جو اس کانفرنس میں جمع ہوئے اور انہوں نے وہاں سوائے اس کے کہ ہندوؤں کے اعتراضات کو دہرا دیا اور کیا کیا؟ چار دن تک یہ حضرات ایک قوم۔ ایک قوم کی رٹ لگاتے رہے اور کسی نے نہیں سوچا کہ ایک قوم بننے کے لئے اولین شرط دلی دوستی ہے اور یہ وہ چیز ہے جس کے متعلق قرآن کریم کی یہ آیت مقدمہ ان حضرات کے پندال کے سامنے سب سے بڑے دروازہ پر جلی حروف میں لکھی ہوئی موجود تھی کہ

وَالَّذِينَ كَفَرُوا أَوْلِيَاءَهُمُ الطَّاغُوتُ (2/257)۔ کفار کے دوست شیاطین ہوتے ہیں۔

چنانچہ چار روز کے بعد یہ کانفرنس ختم ہوئی اور اس کے فیصلوں پر ہندو مہاسیما کے صدر جناب ساور کر کی طرف سے تحریک و تہنیت کا تار موصول ہوا (ہندوستان ٹائمز 3-5-1940)

ان کی محنت بر آئی۔ ان کی مساعی مشکور ہوئیں۔ جن کی رضا جوئی کے لئے اس قدر تک و دو کی گئی تھی انہوں نے اظہار خوشنودی میں مبارکباد کا تار بھیج دیا اور یہ حضرات اس ساریٹیویٹ کو گلے میں لٹکائے شاواں و فرحان یہ کہتے ہوئے اپنے اپنے گھروں کو لوٹ آئے کہ

شادم از زندگی خویش کہ کارے کردم

کانفرنس کی ناکامی ہندوؤں نے یہ سمجھا تھا کہ ادھر یہ کانفرنس ہوئی اور ادھر ایک طرف قصر ایض (وائٹ ہال) میں زلزلہ آگیا اور دوسری طرف مسلم لیگ کی گردن فرط ندامت سے جھک گئی کہ ہیں! ہمارے دعویٰ نمائندگی کا کس طرح پول کھل گیا۔ لیکن ہوا یہ کہ نہ لندن ہی میں کوئی پتہ کھٹکا اور نہ ہی مسلمان ہند کو ہی احساس ہوا کہ دہلی میں ہوا کیا ہے۔ نہ

برطانوی حلقہ سیاست میں اس کا کوئی ذکر تک آیا۔ نہ ہی مسلم لیگ نے اس کو درخور اعتنا سمجھا۔ اسی مایوسی کا نتیجہ ہے کہ وہ ہندو پریس جو اس کانفرنس کے دعویٰ ہمہ گیری کا ڈھول پیٹ رہا تھا اب اس طرح خاموش ہے کہ گویا وہاں ہر چہرہ زخمی بود و بہ شد حتیٰ کہ گاندھی جی نے بھی ایک لفظ تک اس کے متعلق نہیں لکھا۔ اس تجربہ کی ناکامی سے جو دھکا ہندوؤں کے قلب پر لگا تھا۔ اس کے صدمہ میں کچھ افتادہ ہوا تو حقیقت زبان پر آئی گئی۔

مسٹر ایم۔ این رائے لکھتے ہیں۔

”ہم ”ہندوستانی قومیت“ کی تقسیم کی اسکیم کے خلاف مسلمانوں کے افکار کی شیرازہ بندی کو خوش آمدید کہتے ہیں۔ لیکن ہم کانگریسی لیڈروں کو متنبہ کرنا چاہتے ہیں کہ وہ ایسی کانفرنسوں یا مظاہروں کی قوت یا وزن کے اندازہ کرنے میں حد سے نہ بڑھا کریں۔ جتنی رپورٹیں موصول ہوئی ہیں ان سے یہ تو پتہ چلتا ہے کہ آزاد مسلم کانفرنس کامیاب ضرور رہی لیکن یہ ایک ہلاکت انگیز تحریک ہو گئی۔ اگر یہ کوشش کی گئی کہ اسے بڑھا چڑھا کر پیش کیا جائے اور اسے خواہ مخواہ مسلم لیگ کی مد مقابل جماعت سمجھ لیا جائے۔ مسلم لیگ کی قوت اور اس کے ہم خیال طبقہ کی تعداد کو گھٹانے کی کوشش سے کچھ فائدہ نہیں۔ مسلم لیگ آج اس ملک میں مسلمانوں کی بہت بڑی نمائندہ جماعت ہے۔ پاکستان ریزولیشن یا آزاد کانفرنس اس حقیقت کو کبھی بدل نہیں سکتے۔“

(انڈی پینڈنٹ انڈیا۔ 12 مئی 1940ء)

آزاد کانفرنس کے منتظم حضرات اپنی مساعی مشورہ کے ان نتائج کو دیکھ کر یقیناً غم و غصہ سے اپنی انگلیاں کاٹنے ہون گے۔

کہ خَيْرِ الدُّنْيَا وَالْآخِرَةِ ذَالِكَ هُوَ الْخُسْرَانُ الْمُبِينُ اسے کہتے ہیں۔

لو وہ بھی کہہ رہے ہیں کہ بے ننگ و نام ہے
یہ جانتا اگر تو لٹاتا نہ گھر کو میرا

لیکن انہیں افسوس کس بات کا۔ روپیہ کسی کا صرف ہوا۔ ان کی چار دن ہونٹوں میں تفریح ہو گئی۔ باقی رہی حیثیت ملی۔ سو اگر وہ پاس ہوتی تو یہ کانفرنس منعقد ہی کیوں ہوتی۔

تھے یہ ہی دو حساب سو یوں پاک ہو گئے

✽

کچھ اپنوں سے

اگر ایک قطرہ خون داری اگر مُشتِ پرے داری

یا من بانو آموزم طریق شاہبازی را

جب انتہائی شدت کی گرمی پڑتی ہے۔ آسمان شعلہ باری کرتا ہے۔ زمین سے لُو کے بجکے نکلتے ہیں۔ تو کہیں سے ایک سہانی بدلی نمودار ہوتی ہے۔ جو پڑمڑہ انسانوں کو پھر سے نوید حیات دیتی ہے۔ مڑہ دلولے جاگ اٹھتے ہیں۔ نگاہوں میں شعاع امید سے تابندگی پیدا ہو جاتی ہے۔ دنیا پھر سے جی اٹھتی ہے۔ جب باؤ خزاں ہر بلغ و رانغ کو اُبڑے ہوئے بشت کا نقشہ بنا دیتی ہے۔ تروتازگی کا کہیں نشان باقی نہیں رہتا۔ نزہت و لطافت گم ہو جاتی ہے۔ تو اس کے بعد ہمارا دور آتا ہے۔ ٹھونے ہونے ہیں۔ کلیاں مسکتی ہیں۔ غنچے چٹکتے ہیں۔ زندگی ہر شاخ سے تڑپ تڑپ کر باہر آجاتی ہے۔ بشارت و شگفتگی اُبل اُبل کر

پھونتی ہے۔ ہر طرف ایک نئی دنیا آباد ہو جاتی ہے۔ ہر سمت ایک جہان نو کی تعمیر شروع ہو جاتی ہے۔ جب رات کی تاریکی اپنی انتہا کو پہنچ جاتی ہے۔ ہاتھ کو ہاتھ سمجھائی نہیں دیتا۔ روشنی کا منفذ بند ہو جاتا ہے۔ نور کی کوئی کرن دکھائی نہیں دیتی۔ تو اس کے بعد خاورِ مشرق اپنی پوری شانِ جہاں تابی سے جلوہ افروز ہوتا ہے۔ تاریکیاں کافور ہو جاتی ہیں۔ اندھیرا گم ہو جاتا ہے۔ ہر طرف نور کی چادر بچھ جاتی ہے۔ زرہ زرہ کروت بدلتا ہے۔ حیات تازہ انگڑائیاں لیتی ہے۔ نظامِ کائنات کی بساط الٹ جاتی ہے اور ایک نیا دور شروع ہو جاتا ہے۔

یہ فطرت کے اٹل قوانین ہیں۔ یہ نظام کائنات کے غیر متبدل ضوابط ہیں۔ ان سے کسی کو مفر نہیں کوئی اس سے مستثنیٰ نہیں۔

لیکن جب یہ قوانین فطرت۔ کائنات کی ہر شے کو محیط ہیں۔ تو کیا انسان۔ جو چاروں طرف سے ضوابط فطرت کی حدود میں گھرا ہوا ہے۔ ان سے مستثنیٰ قرار دیا جاسکتا ہے؟ نہیں! یہ بھی ان سے مستثنیٰ نہیں۔ قوموں کی زندگیاں بھی انہی قوانین و ضوابط کے تابع ہوتی ہیں۔ جب کوئی قوم غلامی کی زنجیروں میں جکڑی جاتی ہے۔ وہ کبت و اوبار کے گرداب میں بھجس جاتی ہے تو اس پر افسردگی اور پژمردگی چھا جاتی ہے۔ باویسیاں اسے چاروں طرف سے گھیر لیتی ہیں اور امید کی کوئی جھلک کہیں سے نظر نہیں پڑتی۔ لیکن اس انحطاط و تنزل کے بعد ان کے اندر پھر سے زندگی کی تڑپ نمودار ہوتی ہے اور وہ ایک بار پھر اپنی کھوئی ہوئی عظمت اور لٹی ہوئی دولت کی وارث بن جاتی ہے۔ لیکن جس طرح قطراتِ بارش سے دوبارہ زندگی اسی زمین کو مل سکتی ہے۔ جس میں ہنوز زندہ رہنے کی صلاحیت باقی ہو۔ بارِ بھاری سے وہی شاخ گل پیرہن ہو سکتی ہے جو اپنی اصل سے کٹ کر الگ نہ ہو چکی ہو۔ نورِ سحر سے وہی آنکھ فیض یاب ہو سکتی ہے جس کی بینائی باقی ہو۔ اس طرح دوبارہ زندگی بھی وہی قومیں حاصل کر سکتی ہیں جن میں زندہ رہنے کی تمنا ہو اور ان کا رشتہ اپنے اصل سے منقطع نہ ہو چکا ہو۔ ہندوستان کے مسلمان ایک مدت سے افسردگی و پژمردگی۔ خشکی و بدحالی۔ کبت و افلاس کے جہان نامساعد میں سسکیاں لے رہے تھے۔ نہ ان کے سینوں میں دل باقی تھے۔ نہ دل میں کوئی ولولہ۔ نہ رگوں میں خون باقی تھا نہ خون میں حرارت۔ نہ زندگی کا کوئی نصب العین سامنے تھا نہ اس نصب العین کے حصول کی تڑپ۔ زندگی ان کے نزدیک محض نفسِ شہری کا نام تھا اور دنیا سزا بھگتے کا جیل خانہ۔ اس دوران میں کئی ایک چارہ ساز اٹھے اور مقدور بھران کے درد کا درمان سوچا۔ ان کی نیتیں نیک اور کوششیں مخلص تھیں۔ لیکن چونکہ مرضِ کسنہ اور پیچیدہ تھا۔ اس لئے کوئی صحیح علاج نہ ہو سکا۔ جب یہ درد بڑھ کر اس انتہائی نقطہ تک جا پہنچا جہاں سے قاعدہ فطرت کے ماتحت ردِ عمل شروع ہوتا ہے۔ تو قدرت نے اپنی گرم گتسری سے ان کے اندر ایک ایسا مردِ مومن پیدا کر دیا جس نے ان کے مرض کی صحیح تشخیص بھی کی اور اس کا علاج بھی سوچا۔

عمرہ در کعبہ و بُت خانہ می نالد حیات
تا زبیرم عشق یک دانائے راز آید بروں

اس نے اپنی بصیرتِ قرآنی سے بہت جلد محسوس کر لیا کہ مسلمان کی تمام مصائب و نوائب کا راز اس میں ہے کہ یہ اپنے مقام کو بھول چکا ہے۔ اپنے آپ کو فراموش کر چکا ہے۔ چنانچہ اس سیمائے اُمت نے اپنی تمام عمر اس جملہ میں صرف کر دی کہ وہ مسلمان کو اس کے صحیح مقام سے روشناس کر دے۔ حضرت علامہ اقبالؒ کے کلام کو شروع سے آخر تک دیکھ جائے۔ ہر جگہ اسی حقیقت کو بے نقاب کیا گیا ہے۔ کہ مسلمان کا صحیح مقام کیا ہے! وہ اس سے کہتے ہیں کہ۔

بے خبر تو جو ہر آئینہ ایام ہے
تو زمانہ میں خدا کا آخری پیغام ہے

اور وہ اسے جانتے ہیں کہ

افرنک زخود بے خبرت کرو وگرنہ

اے بندۂ مومن تو بشیری تو نذیری

جب انسان اپنے صحیح مقام سے آگاہ ہو جاتا ہے تو پھر اس میں زندگی کی ایک نئی تڑپ پیدا ہوتی ہے۔ اب اس مقام پر اسے اپنے صحیح نصب العین کی تلاش ہوتی ہے اور وہ اسی تلاش میں تشنہ لب۔ مستانہ وار۔ راوہر اوہر دوڑتا ہے یہی زندگی کی علامت ہے۔ بلکہ عین زندگی ہے۔

زندگانی را بقا از مدعا است
زندگی در جستجو پوشیدہ است
کار و دانش را دراز مدعا است
اصل او در آرزو پوشیدہ است
آرزو جانِ جہاں رنگ و بو است
فطرت ہر شے امین آرزو است
آرزو را در دل خود زندہ دار
تاگر دو مشت خاک تو غبار

انہوں نے مسلسل تدریج و تکرار کے بعد مسلمان کے لئے ایک مکمل نصاب مرتب کر دیا جس کے اہتمام سے وہ موجودہ پستی سے ابھر کر اپنے صحیح مقام کی بلندی تک پہنچ سکتا ہے۔ (یہ ہماری بدبختی ہے کہ ہم نے اس نصاب کی طرف پوری پوری توجہ نہیں دی اور اسی کا نتیجہ ہے کہ ہم ابھی تک یوں ذلیل ہو رہے ہیں۔ یہ نصاب قرآن کریم کی ہی تفسیر و تشریح ہے اور جب تک ہم قرآن کی طرف نہیں لوٹتے ہماری کوئی کوشش بار آور نہیں ہو سکتی) انہوں نے جب یوں زمین تیار کر لی تو اس کے بعد وہ مقام آیا جہاں پہنچ کر انہوں نے قوم کے لئے نصب العین مقرر کرنا تھا۔ جہاں ان کے مدعا کا تعین کرنا تھا۔ چنانچہ انہوں نے 1930ء میں اپنے مشہور خطبہ صدارت میں واضح اور غیر مبہم الفاظ میں اس حقیقت ثابتہ کو قوم کے سامنے رکھ دیا کہ ہندوستان کے شمال مغربی حصہ میں جہاں مسلمانوں کی اکثریت ہے۔ مسلمانوں کو حکومت اہلیہ کی بنیاد رکھنی چاہئے اور اپنے تمام ذرائع و اسباب کو اس مقام پر مرکوز کر کے اپنے اندر وہ قوت پیدا کر لینی چاہئے جس سے اسلام کی نشاۃ ثانیہ ہو سکے۔ یہ تھا وہ درخشندہ نصب العین جو انہوں نے ہندوستان کے مسلمانوں کے سامنے رکھا۔ یہ کوئی نئی چیز نہ تھی۔ بلکہ اسی اصول کی عملی تشریح تھی۔ جس کی طرف وہ اس وقت سے بہت پہلے اشارہ کر چکے تھے۔ جب فرمایا تھا کہ

مرد خود دارے کہ باشد پختہ کار
گر نہ سازد بامزاج او جہاں
بر کند بنیاد موجودات را
گردش ایام را برہم زند
ی کند از قوت خود آشکار
بامزاج او
ی شود جنگ آزما با آسمان
ی دہد ترکیب نو ذرات را
چرخ نیلی قام را برہم زند
روزگار نو کہ باشد سازگار

(اسرار و رموز)

یہی ”جہاں نو“ تھا جس کی تشریح انہوں نے 1930ء میں اللہ آباد کے مقام پر کی تھی۔ ”شاعر فردا“ کی یہ آواز شاید قبل از وقت سمجھی گئی۔ اس لئے اس پر وہ توجہ نہ دینی گئی جس کی وہ مستحق تھی۔ قوم دس برس تک مصروف دہشت نوردی و بادہ بیانی رہی اور اس کے بعد مارچ 1940ء میں۔ اسی مرد قلندر کی قبر کے سرہانے کھڑے ہو کر لفظاً ”لفظاً“ وہی کہا جو اس نے دس سال

پہنچنے والا آباد میں کہا تھا۔ یہ ہے لیگ کارپوریشن جو ہمارا محل موضوع ہے۔ نصب العین متعین ہونے کے بعد اس کے حصول کی جدوجہد ایسی ہی ہے جیسی ٹکٹ خرید لینے کے بعد گاڑی میں سوار ہونے کی ٹکٹ و دو۔ ورنہ اگر آپ ٹکٹ خرید کر آرام سے وہیں بیٹھے رہیں۔ تو منزل مقصود تک قیامت تک بھی نہیں پہنچ سکتے۔ اس ٹکٹ و دو میں سب سے پہلا اور سب سے اہم بنیادی مرحلہ ہے اس نصب العین پر یقین۔ ایسا محکم یقین جو ایمان کا درجہ لئے ہوئے ہو۔ ایسا غیر متزلزل ایمان جس کی کیفیت عشق تک جا پہنچی ہو۔ اگر آپ میں یہ یقین موجود ہے تو پھر دنیا کی کوئی طاقت آپ کو اس نصب العین کے حصول سے روک نہیں سکتی۔

جب اس انگارہ خاکی میں ہوتا ہے یقین پیدا

تو کر لیتا ہے یہ بال و پر روح الا میں پیدا

یاد رکھئے۔ قوموں کی موت و حیات کا فیصلہ ان کے یقین کے استحکام کے مطابق ہوا کرتا ہے۔ یقین اور ایک صحیح نصب العین کی صداقت کا یقین۔ ایمان اور قرآن کریم کی روشنی میں متعین کردہ دعا کا ایمان۔ آپ سمجھ نہیں سکتے کہ اس سے قوموں میں کس قدر بے پناہ قوت پیدا ہوتی ہے۔ اس سے کس درجہ کوہ شکن ہمت اور ٹلک پیا عزم پیدا ہوتا ہے۔

إِنَّا لَنَدِينُ قَالُوا رَبَّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ (۲۰/۹۱)

یہ تم استقامت کیا ہے۔ وہی جسے ایمان محکم کہا گیا ہے۔ وہی جو حصول نصب العین کا ناقابل شکست ارادہ ہے۔ وہی جسے انگریزی میں ریزولوشن (Resolution) کہتے ہیں۔ اگر آپ اس کے صحیح معنی سمجھ لیں تو پھر فی الواقعہ دنیا کی کوئی طاقت آپ کو اس کے حصول سے روک نہیں سکتی۔ اور تو اور خود گاندھی جی، جو اسکیم کے اس قدر شدید مخالف ہیں، وہ بھی اس امر کا اقرار کرتے ہیں کہ

”اگر ہندوستان کے آٹھ کروڑ مسلمان فی الواقعہ اس اسکیم کو نافذ کرنا چاہتے ہیں تو پھر اس خطہ ارض پر

کوئی ایسی قوت نہیں جو انہیں اس سے باز رکھ سکے۔ خواہ اس کی کتنی ہی تشدد آمیز یا عدم تشدد کے

انداز کی مخالفت کیوں نہ ہو۔

(ہندوستان نامہ 1940-5-5)

سوال صرف اتنا ہے کہ ”آپ ایسا چاہتے ہیں یا نہیں“ اگر آپ ”چاہتے ہیں“ تو پھر یہ ہو کر رہیگا اور

تیرا ہی جی نہ چاہے تو باتیں ہزار ہوں

یاد رکھئے! اگر یہ اسکیم (خدا نکرہ) ناکام رہی تو اس کی وجہ یہ نہیں ہوگی کہ ہندوؤں نے اس کی اس درجہ مخالفت کی تھی۔ انگریز اس کو پسند نہیں کرتا تھا۔ خود مسلمانوں میں سے ایک جماعت ہندو کی ہم نوائی میں اس کے خلاف یورش کر کے اُمنڈ آئی تھی۔ اس ہجوم مخالفت سے یہ کبھی ناکام نہیں رہ سکے گی۔ وہ کون سا وقت تھا کہ حق کی مخالفت نہیں ہوئی؟ وہ کونسا زمانہ تھا کہ باطل اپنی تمام قوتوں کو مجتمع کر کے حق کے خلاف یلغار کر کے نہیں آتا رہا؟ یہ خیر و شر کی جنگ شروع سے چلی آ رہی ہے۔ اس لئے یہ کھٹکس اس اسکیم کا کچھ نہیں بگاڑ سکتی۔ اگر یہ ناکام ہوئی تو اس لئے ہوگی کہ اپنے نصب العین کی صداقت پر آپ کا یقین، یقین محکم نہ تھا۔ آپ کا عہد، عہد استوار نہ تھا۔ آپ کا عشق، عشق صادق نہ تھا۔ ورنہ یہ مخالف اور مخالفوں کی قوتیں! ایمان کے سامنے ان کی حقیقت کیا ہے! ایمان والوں کی تو حالت یہ ہوتی ہے کہ

الَّذِينَ قَالَ لَهُمُ النَّاسُ إِنَّ النَّاسَ قَدْ جَمَعُوا لَكُمْ فَاخْشَوْا فَخَشَوْا هُمْ فَزَادَهُمْ إِيمَانًا وَقَالُوا

حَسْبُنَا اللَّهُ وَنِعْمَ الْوَكِيلُ ○ (۱۴۳/۱۳)

جب ان سے لوگوں نے کہا کہ تمہارے مخالفین تو ایک جھوم پیدا کر رہے ہیں۔ اس لئے ان سے ڈرو۔ تو اس اطلاع سے ان کے ایمان میں اور اضافہ ہو گیا اور انہوں نے کہا کہ (یہ جھوم اکٹھے ہوتے ہیں تو ہونے دو) ہمارے لئے اللہ کافی ہے۔ اور وہ بہترین سازگار ہے۔

اس کا نتیجہ کیا ہوا۔

فَانْقَلَبُوا بِنِعْمَةِ رَبِّهِمْ إِلَى اللَّهِ وَاللَّهُ ذُو فَضْلٍ عَظِيمٍ ○
پس وہ اللہ کے فضل و نعماء سے (جھولیاں بھر بھر کر) واپس لوٹے اور انہیں کسی قسم کی کوئی گزند نہ پہنچ سکی (اس لئے کہ) انہوں نے اللہ کی رضا جوئی اختیار کی تھی اور اللہ بہت بڑے عظیم الشان فضل (و کرم) کا مالک ہے۔

مومن کو مخالفین کی یورش و یلغار سے کیا خوف۔ فرمایا کہ
إِنَّمَا ذَالِكُمُ الشَّيْطَانُ يُغْوِي أَوْلِيَاءَهُ فَلَا تَخَافُوا هُمْ وَخَافُونَ إِنْ كُنْتُمْ مُؤْمِنِينَ ○
یہ تو شیطان ہے جو (اپنے دوستوں سے) تمہیں ڈراتا ہے سو ان سے مت ڈرو۔ صرف مجھ ہی سے ڈرو۔ اگر تم صاحب ایمان ہو تو۔

اور یہ آپ کو معلوم ہے کہ یہ ”شیطان کے دوست“ کون ہیں جن سے شیطان ڈرانے کی کوشش کرتا ہے۔ دوسرے مقام پر اس کی تشریح میں فرمایا کہ الَّذِينَ كَفَرُوا أَوْلِيَاءَهُمُ الطَّاغُوتُ (2/257)۔ کفار کے دوست شیطان ہیں یعنی کفار اور ان کی دوستی کا دم بھرنے والے سب ایک ایلیسی سازش کے ماتحت شور مچاتے رہتے ہیں کہ کسی طرح اس سے مسلمانوں کو مرعوب کر دیں اور ان کے دل پر خوف طاری ہو جائے۔ لیکن قرآن کریم نے مومن کی نشانی یہ بتائی ہے کہ ایسے وقت میں اس کا ایمان اور بڑھ جائے اور اس کا عزم اور راسخ ہو جائے۔ اپنے نصب العین کی صداقت واضح ہو کر اس کے سامنے آجائے۔ اپنے خدا پر بھروسہ اور قوی ہو جائے۔ مخالفت کے اس تمام سازو سامان کو دیکھے اور انہیں استہزاء کی ایک خفیف سی ہنسی کے ساتھ دیکھا ہوا مستانہ وار آگے بڑھ جائے۔ اس کا بھروسہ تو اپنے خدا پر ہوتا ہے اور خدا پر بھروسہ ہی وہ قوت ہے کہ جو اس کے ہاتھوں کی ”کھجور کی ٹہنیوں“ میں شمشیر جگر دار کے جو ہر پیدا کر دیتا ہے۔ ایک مومن اور کافر میں یہی تو فرق ہے۔

کافر ہے تو شمشیر پہ کرتا ہے بھروسہ
مومن ہے تو بے تیغ بھی لڑتا ہے سپاہی

✽

یوں تو دنیا میں ہر زمانہ میں تغیرات ہوتے چلے آئے ہیں لیکن جس برق رفتاری کے ساتھ دور حاضرہ میں تغیرات رونما ہو رہے ہیں اس سے پتھر اس کی نظیر بمشکل مل سکے گی۔ آج تو صبح اور شام میں قوموں کی تاریخ بدل جاتی ہے۔ زمین کا جغرافیہ بدل جاتا ہے۔ اس عظیم الشان انقلاب کے زمانہ میں ہر وہ قوم جو اپنے مستقبل سے ذرا بھی غافل ہوئی۔ پیس کر رکھدی جائیگی۔ جو ذرا بھی کمزور ہوئی۔ کچل دی جائیگی۔ یہ اصول فطرت ہے۔ یہ قاعدہ روزگار ہے۔

تقدیر کے قاضی کا یہ فتویٰ ہے ازل سے
ہے جرم ضعیفی کی سزا مرگِ مفاجات

وہ لوگ جنہیں اللہ تعالیٰ نے نور بصیرت سے نوازا ہے۔ وہ صاف صاف دیکھ رہے ہیں کہ ہندوستان کس قسم کے انقلابات کی

آجنگاہ بنا ہوا ہے۔ لہذا اگر مسلمان اس تکلیف میں اپنی زندگی چاہتا ہے تو اسے ”فولاد“ بن کر جینا ہو گا اور اس کی عملی شکل اس کے سوا اور کچھ نہیں کہ تمام مسلمان ایک مرکز کے ساتھ وابستہ ہو کر رہیں اور وہ اپنے اندر ہم آہنگی اور یک نگی کے جوہر پیدا کریں۔ اپنے عسکری نظام کو پھر سے زندہ کریں اور یوں ایک ”بنیانِ مرصوص“ بن کر دنیا کی ہر مخالفت کا مقابلہ کریں اور سب سے بڑھ کر یہ کہ اسلامی حکومت کے قیام کا جو نصب العین ان کے سامنے رکھا گیا ہے۔ اس کی صداقت پر کٹ مرنے کا عزم پیدا کریں اور یوں بجا سیاست کے اس نظام کٹن کو آٹ کر ایک جدید نظام کی طرح ڈالیں۔ کیا آپ نے نہیں سنا کہ جب یسیرغ اپنے والمانہ جذبات میں مست ہو جاتا ہے تو خس و خاشاک کو اپنے گرد جمع کر کے این و آن سے بے خبر آنکھیں بند کر کے اس ڈھیر کے اندر بیٹھ جاتا ہے۔ عشق کے دیپک کی شعلہ ریز موسیقی اس کے رگ و پے سے نکل کر اس کے گرد و پیش کی کائنات کو چھونک دیتی ہے اور یہ سب کچھ راکھ کا ڈھیر بن جاتا ہے۔ لیکن اس راکھ کے ڈھیر سے پھر ایک نیا یسیرغ پیدا ہوتا ہے جس کی رگوں میں خونِ شباب اور جس کے بازوؤں میں قوتِ شاہین موجزن ہوتی ہے۔ یہی حالت قوموں کی موت و زلیست کی بھی ہے۔

ہو صداقت کے لئے جس دل میں مرنے کی تڑپ
پہلے اپنے پیکرِ خاکی میں جاں پیدا کرے
چھونک ڈالے یہ زمین و آسمانِ مستعار
اور خاکستر سے آپ اپنا جہاں پیدا کرے

☆

یہ جہانِ نو تعمیر ہو کر رہے گا۔ یہ دنیائے جدید بن کر رہے گی۔ یہ زمانے کے مقدرات ہیں۔ یہ فطرت کے اٹل قاعدے ہیں۔ اگر بقول حضرت علامہ ”مسلمانوں نے اس کی قیمت جلد پیش کر دی تو یہ جلدی وجود میں آجائے گا اور اگر کوتاہی کی تو اس میں دیر لگ جائے گی۔ لیکن صرف دیر ہی ہوگی۔ عمل میں یہ آکر رہے گی کہ اللہ نے مسلمانوں سے اقوامِ زمین ایشیا کی پاسبانی کا کام لیتا ہے۔ ان سے دنیا کی لامتناہی کافرینہ سرانجام دلاتا ہے۔ اس لئے اس کی حکمت و رحمت سے بعید نظر آتا ہے کہ وہ نو کروڑ کی اس جمعیت کو یوں ورطہ کفر میں ڈوب جانے دے۔ لیکن سوال یہ نہیں کہ مشیتِ خداوندی کیا ہے سوال تو یہ ہے کہ اس مشیت کی تکمیل کے لئے تم کیا کرتے ہو۔ ظہور و ممکن اسلام خدا کا لکھا ہوا نوشتہ تھا جسے پورا ہو کر رہنا تھا۔ لیکن اس کی تکمیل بدر و جنین کے ان زندہ جاوید قدوسیوں کے ہاتھوں ہوئی جن کا مقدس خون شجرِ اسلام کی ہر شاخ کی نئی کا باعث ہے۔ آج اسلام کا شجرِ طیب پھر اسی نئی کا محتاج ہے۔ دیکھنا یہ ہے کہ یہ سعادت ازل کس کے حصے میں آتی ہے۔

آگ ہے اولادِ ابراہیم ہے نمود ہے
اب کسی کو پھر کسی کا احتمالِ مقصود ہے

مبارک ہیں وہ جو اپنے خدائے قدوس کی اس آواز پر لبیک کہتے ہوئے سرکھٹ و کفن بدوش میدان میں آجائیں کہ
اسلام پڑالوں کے اندر زندہ نہیں ہوتا میدانوں میں زندہ ہوتا ہے۔

تیرا زہاج ہو نہ سکے گا حریفِ سنگ
میدانِ جنگ میں نہ طلب کر لوئے چنگ
فطرت ”لہو ترنگ“ ہے غافل! ”نہ جل ترنگ“

جب تک نہ زندگی کے حقائق پہ ہو نظر
یہ زورِ دست و ضروتِ کاری کا ہے مقام
خونِ دل و جگر سے ہے سرمدیہ حیات

بِسْمِ اللّٰهِ الرَّحْمٰنِ الرَّحِیْمِ

محمد عمر دراز

مملکتوں کے بقا و فروغ کا ابدی اصول

اگست 1991ء کے شمارہ طلوع اسلام میں، ہم نے مذکورہ بالا عنوان کے تحت تحریر کیا تھا۔

”اللہ تعالیٰ نے بعثتِ نبی اکرم صلی اللہ علیہ وسلم کی غایت یہ بتائی ہے کہ:

وَيَضَعُ عَنْهُمْ إِصْرَهُمْ وَأَلْفَ أَثْقَالٍ ۗ كَانَتْ عَلَيْهِمُ (7/157)

اور وہ ان بوجھوں کو اتار دے گا جن کے نیچے نوع انسانی دبی چلی آ رہی تھی اور ان زنجیروں کو توڑ ڈالے گا جن میں وہ جکڑی ہوئی تھی۔

اور آپ کی نبوت پر ایمان لانے اور آپ کی تعلیم کے مطابق اعمال صالحہ سے کیا ملے گا؟

استخلاف فی الارض یعنی۔ سرفرازی و حکمرانی!

یہ خدائے خلیل کے اس وعدہ کی تفسیر ہے کہ:

وَعَدَ اللّٰهُ الَّذِیْنَ اٰمَنُوْا مِنْكُمْ وَعَمِلُوا الصّٰلِحٰتِ لِيَسْتَخْلِفُوْهُمْ فِی الْاَرْضِ (24/55)

اور امن و سکون اور خوشحالی!

وَلِيَبَدِّلَهُمْ مِّنْ بَعْدِ خَوْفِهِمْ اٰمٰنًا (24/55)

اس قسم کا امن و سکون اور اس قسم کی بے خوفی کا عالم، کہ آپ نے فرمایا کہ ”میں ایسا نظام قائم کروں گا جس میں ایک عورت تن تنہا، یمن سے چلے گی اور صحراؤں اور بیابانوں سے سفر کرتی ہوئی شام تک چلی جائے گی اور اسے کسی قسم کا کوئی خطرہ نہیں ہوگا“ اور آپ نے ایسا کر کے دکھا دیا۔

اس قسم کا خوف و حزن سے پاک ماحول اور بنیادی ضروریاتِ زندگی کی اس قسم کی فراوانی کہ حضورؐ نے

فرمایا کہ: ”جس بستی میں کسی ایک شخص نے صبح یوں کی کہ وہ رات بھر بھوکا رہا“ اس بستی

سے اللہ کی حفاظت کا ذمہ اٹھ گیا۔ (مسند امام احمد)

حضورؐ کے اسی ارشاد کے پیش نظر، سربراہ مملکت اسلامی کی ذمہ داری کا یہ احساس تھا جسے حضرت عمرؓ

نے ان الفاظ میں دہرایا کہ چونکہ اللہ تعالیٰ کا ارشاد ہے کہ
وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا (11/6)
 اس روئے زمین پر کوئی جاندار ایسا نہیں جس کے رزق کی ذمہ داری اللہ پر نہ ہو۔
 اس لئے:

اگر وجہ کے کنارے ایک کتابھی بھوک سے مر گیا تو خدا کی قسم! عمر سے اس کی بھی باز پرس ہوگی۔
 (شاہکار رسالت ایڈیشن 1991ء صفحہ 365)

جب اللہ تعالیٰ کی نازل کردہ کتاب کے مطابق نظام مملکت (الدین) کا قیام عمل میں آتا ہے تو اس کے
 ثمرات سے جو جنت وجود میں آتی ہے، اسے دیکھ کر دنیا کی ہر قوم اس نظام کے لئے چشم براہ ہو جاتی ہے اور
 اسلامی مملکت کی سرحدیں پھیلتی ہی چلی جاتی ہیں۔ آپ غور فرمائیں کہ نبی اکرمؐ کے عہد ہمایوں میں اسلامی
 مملکت کا رقبہ دس لاکھ مربع میل تھا اور اس کے بعد خلفائے راشدین بالخصوص حضرت ابوبکر صدیقؓ اور
 حضرت عمر فاروقؓ کے دور خلافت میں اس کی سرحدیں بائیس لاکھ مربع میل تک پھیل گئی تھیں۔ یہ ہے
 اصول، مملکت کی بقاء اور فروغ کا۔ یعنی:

اندرونی خوشحالی اور امن و سکون سے مملکت کی سرحدیں باہر کی طرف پھیلتی اور وسیع ہوتی چلی جاتی
 ہیں جبکہ مملکت کی حدود میں امن و سکون کے فقدان اور حفاظت جان و مال کی طرف سے عدم اطمینان اور
 معاشی بدحالی سے اس کی سرحدیں اندر کی طرف سکرتی ہیں اور بالآخر اس کا نام و نشان تک دنیا کے نقشہ پر
 قائم نہیں رہتا۔

اور یاد رکھئے! امن و سکون اور معاشی خوشحالی ممکن نہیں اس نظام کے بغیر، جس کے متعلق خالق

کائنات نے فرمایا ہے کہ
الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيْتُ لَكُمْ الْإِسْلَامَ دِينًا ○
 (5/3)

یعنی قرآن کا عطا فرمودہ نظام مملکت۔

کاش ہماری اس درد مندانه پکار پر کوئی صاحب اقتدار توجہ دیتا اور صورت احوال کی درستگی کے لئے صحیح
 سمت میں کوئی قدم اٹھاتا لیکن ایسا نہ ہوا اور آج ہم، قومی سطح پر جس معاشی بدحالی اور فقدان امن و سکون
 اور حفاظت جان و مال کی طرف سے بے چارگی کا سامنا کرنے پر مجبور ہیں اور ان حالات سے نکلنے کی کوئی راہ
 ہمیں نظر نہیں آتی، وہ 1991ء کے مقابلہ میں کہیں زیادہ خوفناک اور کہیں زیادہ خطرناک ہے اور یہ ہم پر کہیں
 خارج سے آکر نافذ نہیں ہوئی، ہمارے اپنے اعمال ہی کا نتیجہ ہے۔

غور فرمائیے کہ اس وقت ہم نے یہ کہا تھا کہ مملکتوں کی بقاء اور فروغ کا ابدی اصول یہ ہے کہ اندرونی خوشحالی اور امن و سکون سے مملکت کی سرحدیں باہر کی طرف پھیلتی اور وسیع تر ہوتی چلی جاتی ہیں جبکہ مملکت کی حدود میں امن و سکون کے فقدان اور حفاظت جان و مال کی طرف سے عدم اطمینان اور معاشی بدحالی سے اس کی سرحدیں اندر کی طرف سکرتی اور آخر الامر ناپید ہو جاتی ہیں اور اس طرح ایسی مملکت کا نام و نشان تک دنیا کے نقشہ سے مٹ جاتا ہے۔

اس وقت سے لے کر آج تک جس سرعت اور حجم سے مملکت پاکستان میں امن و سکون کی دھجیاں بکھیری گئی ہیں اور کراچی میں بالخصوص اور مملکت کے باقی حصوں میں بالعموم جس طرح عوام کے جان و مال کو بے قدر و قیمت کیا گیا ہے اور جس کے نتیجے میں کراچی کو مملکت پاکستان سے الگ کرنے کی جن گھناؤنی سازشوں کے خدشات کا اظہار کیا جا رہا ہے، اس کے بعد ہم کس انتظار میں ہیں جو یوں حالات کو بے قابو ہونے کی کھلی چھٹی دے دی گئی ہے۔

کیا فی الواقعہ ہماری قوم سوچ سمجھ سے عاری اور فکر و عمل سے بانجھ ہو گئی ہے، جو اصلاح احوال کی کوئی کوشش بار آور نہیں ہو پا رہی۔

یہ ہے فکر مند ہونے والی اصل بات! یعنی اصلاح احوال کی کوئی کوشش بار آور نہیں ہو پا رہی۔ کہیں ایسا تو نہیں کہ اصلاح احوال کے نام پر کی جانے والی کوششوں کی سمت غلط ہے۔ اللہ تعالیٰ نے کہا ہے کہ

إِنْ تَنْصَرُوا لِلَّهِ يَنْصُرْكُمْ (47/7)

اگر تمہاری کوششیں اللہ (کے اس قانون) کی مدد کریں گی (جو اس نے انسانیت کی برومندی کے لئے کائنات میں رائج کر رکھا ہے) تو اللہ (کا یہ قانون) تمہاری مدد کرے گا۔

اور جب اللہ (کا قانون) تمہاری مدد کرے گا

إِنْ يَنْصُرْكُمْ اللَّهُ فَلَا غَالِبَ لَكُمْ (3/160)

تو کوئی دوسرا تمہارا راستہ نہیں روک سکے گا۔

تو بات یہ ہوئی کہ ہماری اصلاح احوال کی کوششوں کا اللہ کے اس آفاقی قانون سے ہم آہنگ ہونا ضروری ہے جو تمام کائنات میں انسانیت کی برومندی کے لئے جاری و ساری ہے۔ اس کے خلاف جو کچھ بھی کیا جائے گا اس کا نتیجہ ناکامی، نامرادی اور رُوسیاہی کے سوا کچھ نہ ہو گا۔

اللہ کے اس آفاقی قانون کی بنیادی قدر یہ ہے کہ ہر فرد مملکت کو انسان ہونے کی جت سے واجب التکریم مانا جائے کیونکہ اللہ تعالیٰ کا ارشاد ہے کہ :-

وَلَقَدْ كَرَّمْنَا بَنِي آدَمَ (17/70)

نہ صرف یہ کہ انسان کا واجب التکریم ہونا تسلیم کیا جائے بلکہ انسانی معاشرہ میں ایسا نظام قائم کیا جائے جس میں ہر بنی آدم کو یہ تکریم فی الواقع حاصل ہو۔ اگر ایسا نہیں ہے تو معاشرے کو سنوارنے کی کوئی کوشش کامیاب نہیں ہو سکتی۔

اگر ہماری کوششیں، اللہ کے اس آفاقی قانون کے خلاف ہوں گی تو ظاہر ہے کہ پھر اللہ تو ہمارا ساتھ نہیں دے گا اور جب اللہ کا ساتھ چھوٹ جائے تو:

وَإِن يَتَخَذَنَّكُمْ فَأَنَّ ذَٰلِذِي يَنْصُرُكُمْ مِن بَعْدِهِ (3/160)

اگر اللہ تمہارا ساتھ چھوڑ دے تو اس کے بعد دنیا میں کون ہے جو تمہاری مدد کر سکے؟

جس قوم کا ساتھ اللہ (کا قانون) چھوڑ دے (مقابلہ یمنصرون) اور وہ اس طرح باقی اقوام سے پیچھے رہ جائے تو اس کی مدد کوئی نہیں کر سکتا۔ اس طرح پیچھے رہ جانے والا (خواہ ایک فرد، دوسرے افراد سے پیچھے رہ جائے) اور خواہ ایک قوم، دوسری اقوام سے پیچھے رہ جائے) زندگی کی خوشگوار یوں سے محروم رہ جاتا ہے۔

(17/22)

ہمارے ہاں اللہ کے قانون کی اس بنیادی قدر، تکریم آدمیت، کی جس قدر مٹی پلید کی جا رہی ہے، اس پر ہر قلب حساس کی آنکھ اشک بار ہے۔ یہاں تکریم آدمیت کے نام کی کوئی چیز نہیں۔ مئی 1995ء کے شمارہ طلوع اسلام کے لمحات کو ایک بار پھر سامنے لائے اور غور کیجئے کہ ہمیں اپنی ”مملکتِ خداواد“ میں یہ گراں مایہ قدر کہیں نظر آتی ہے اور اس پر مستزاد یہ کہ صدر مملکت نے ایک آرڈی نینس کے ذریعہ، پولیس کے روبرو (اس کے جسمانی اور ذہنی تشدد کے خوف سے) اقبالی بیان کو قانونی حیثیت دے دی ہے۔ اس آرڈی نینس کے خلاف حزب اقتدار کے سوا، ہر فرد مملکت صدائے احتجاج بلند کر رہا ہے۔ ماہرین قانون اسے انتہائی خطرناک اقدام قرار دے رہے ہیں لیکن حکومت کے کان پر جوں تک ریگتی نظر نہیں آتی۔ شاید حزب اقتدار کو یہ زعم باطل ہے کہ اقتدار ہمیشہ اس کی لونڈی بنا رہے گا اور اس قانون کا اطلاق ان کے اپنے اوپر کبھی نہیں ہو گا۔ اس لئے ان کے مخالفین اور عامتہ الناس کی اگر کھال اڑھرتی ہے تو کیا ہوا۔ شاید اس قانون سے یہی ان کا مقصود و مطلوب بھی ہو۔ لیکن ہم یہاں عربی زبان کا ایک ایسا کلاسک قول ان کے سامنے لاتے ہیں، جسے درحقیقت سنہری الفاظ میں لکھ کر ہر صاحب اقتدار کے سامنے ہمیشہ آویزاں رہنا چاہئے۔ شاید اس سے ہماری حزب اقتدار اور ساتھ ہی ساتھ حزب اختلاف کی آنکھیں کھل سکیں۔ سنئے وہ کلاسک قول یہ ہے کہ

”اگر (کرمی اقتدار کو) دوسرے لوگ ہمیشہ ہمیشہ اپنے پاس رکھ سکتے، تو یہ تم تک کبھی نہ پہنچ پاتی۔“

یعنی یہ حقیقت کہ آج تم اس کرمی اقتدار پر فائز ہو، اس بات کا ناقابل تردید ثبوت ہے کہ تم سے پہلے اس کرسی پر بیٹھنے والے، اسے ہمیشہ کے لئے اپنے پاس رکھنے کا انتظام نہ کر سکے۔ لہذا تمہیں یہ بات اچھی طرح سمجھ لینی چاہئے کہ تم بھی، اس کرسی کی دائمی روایت کے مطابق، اس پر ہمیشہ قابض نہیں رہ سکو گے! ہم بات کر رہے تھے اللہ تعالیٰ کی مقرر کردہ، حکرم آدمیت کی بنیادی قدر کی۔ جب تک اللہ کے آفاقی قانون کی یہ قدر ہمارے معاشرہ میں قائم نہیں کی جاتی اور ہر فرد معاشرہ اس سے بہرہ ور نہیں ہو جاتا، اصلاح احوال کی کوئی کوشش کامیاب نہیں ہو سکتی۔

اس کے بعد انسانی جان کی حرمت و حکرم کی قدر آتی ہے۔ قرآن کریم ہمیں بتاتا ہے کہ اللہ کے نزدیک انسانی جان اتنی اہم ہے کہ اگر کسی شخص نے کوئی ایک جان بھی ناحق ضائع کر دی تو گویا اس نے پوری انسانیت کا قتل کر دیا (5/32) اس کے برعکس اگر کسی شخص نے کسی ایک انسانی جان کو بھی بچا لیا تو گویا اس نے پوری انسانیت کو زندگی دے دی (5/32)

اب اپنے ہاں نظر دوڑائے اور دیکھئے کہ بے گناہ انسانوں کی زندگیوں سے کھیلنے والے کس طرح اس ملک میں دندناتے پھرتے ہیں۔ کوئی دن ایسا نہیں گزرتا، جب یہاں متعدد شہری جان سے ہاتھ نہ دھو بیٹھتے ہوں۔ یہ بھی اللہ کے اس آفاقی قانون کی خلاف ورزی ہے جس نے انسانی جان کو اتنی اہمیت دی ہے کہ اس کے نزدیک ایک جان لینے والا پوری انسانیت کا قاتل گردانا جاتا ہے اور اسی ایک جان کو بچانے والے کا مقام اس قدر بلند مانا گیا ہے کہ گویا اس نے پوری بنی نوع انسان کو زندگی بخش دی ہو۔

اللہ کے قانون کی اس کھلم کھلا اور بے دریغ خلاف ورزی ہی نہیں، استہزاء کی، جو سزا ہمیں اس وقت مل رہی ہے۔ وقت گزرنے کے ساتھ ساتھ اس میں شدت ہی آئے گی۔

حکومت کا کام، محسن انسانیت، حضور نبی اکرمؐ کے الفاظ میں یہ ہوتا ہے کہ ”میں ایسا نظام قائم کروں گا کہ اس میں ایک عورت یمن سے چلے گی اور تنہا صحراؤں اور بیابانوں سے سفر کرتی ہوئی شام تک چلی جائے گی اور اسے کسی قسم کا کوئی خطرہ نہیں ہو گا۔“

یہ ہے بنیادی فریضہ حکومت کا! افراد مملکت کو ایسا ماحول فراہم کرنا جس میں کسی کی جان و مال کو کوئی خطرہ نہ ہو۔ اگر ایسا ماحول قائم نہ کیا جائے (یا نہ کیا جاسکے) تو کاروبار زندگی معطل ہو کر رہ جاتا ہے اور اس کا مشاہدہ تو ہم ہر روز کر رہے ہیں۔

حکومت کے ان دعووں کا کہ ملک میں امن و امان کا کوئی مسئلہ نہیں، خود یہ دعوے ہی مذاق اڑاتے نظر آتے ہیں جب ہماری حکومت اغیار سے یہ اپیلیں کرتی نظر آتی ہے کہ آؤ اور دہشت گردوں سے پنٹنے کے لئے ہماری مدد کرو۔

یاد رکھئے جب اللہ (کا قانون) کسی کا ساتھ چھوڑ دیتا ہے تو کوئی دوسرا اس کا مددگار نہیں بن سکتا (3/160) اگر واقعی کسی کے دل میں پاکستان کا درد ہے اور وہ کچھ کرنے کی پوزیشن میں ہے تو کرنے کا کام یہی ہے کہ اس مملکت میں ایسا نظام نافذ کر دیا جائے جو اللہ کے اس آفاقی قانون کی تائید و نصرت میں ہو جو اس نے تمام کائنات میں انسانیت کی برومندی کے لئے قائم کر رکھا ہے۔ اگر ایسا ہو تو اللہ کی کائناتی قوتیں تمہاری مدد کریں گی اور جب ایسا ہو گا تو

إِذَا جَاءَ نَصْرُ اللَّهِ وَالْفَتْحُ

تو تمہارے لئے کامیابیوں اور کامرائیوں کے تمام راستے کھل جائیں گے۔ اس کے بعد اگلا پروگرام یہ ہو گا کہ

فَسَبِّحْ بِحَمْدِ رَبِّكَ

تمہیں اللہ کے نظام ربوبیت کی نفع بخشوں کو وسیع تر کرنے کے لئے، پہلے سے بھی زیادہ جدوجہد کرنا ہوگی اور اس طرح خالق کائنات کو سزاوارِ حمد و ستائش ثابت کرتے رہنا ہو گا اور

وَأَسْتَغْفِرُكَ

(اور ہمیشہ یہ دیکھنا ہو گا کہ تمہارا کوئی قدم اللہ کے اس آفاقی اور ہمہ گیر قانون کے خلاف نہ اٹھنے پائے اور (اس طرح) تمہیں ہمیشہ اس کی حفاظت میسر رہے۔

یاد رکھو کہ

إِنَّهُ هُوَ التَّوَّابُ الرَّحِيمُ

جب کوئی شخص یا قوم اپنی غلط روش زندگی کو چھوڑ کر اس کے قانون کی طرف رجوع کرتا ہے تو اس کے اٹھنے والے ہر ایک قدم کے مقابلہ میں اللہ کا قانون، دو قدم آگے بڑھ کر اس کا استقبال کرتا ہے اور اسے سلمان پرورش مہیا کرتا ہے۔

ہم نے قیام پاکستان سے لے کر اب تک، کتنی ہی حکومتوں اور کتنے ہی نظاموں کو آزما کر دیکھ لیا ہے۔ ہمارے حصہ میں سیاہ بنختی اور روز افزوں معاشی بدحالی اور باہمی تشمت و انتشار کے سوا کچھ نہیں آیا۔ پس ہے کوئی جو اس مملکت میں خالص قرآن کریم کا عطا کردہ وہ نظام نافذ کر دے جس میں انسان کی شرف و مجد کا

راز مضمون ہے (21/10) اور جس کے متعلق اللہ تعالیٰ کا ارشاد ہے کہ

الْيَوْمَ اكْمَلْتُ لَكُمْ دِينَكُمْ وَاتَّمَمْتُ عَلَيْكُمْ نِعْمَتِي كَرَضِيَتْ لَكُمْ الْإِسْلَامَ دِينًا (5/3)

آج ہم نے تمہارے لئے تمہارے دین (نظام حیات) کو مکمل کر دیا اور تم پر اپنی نعمتوں کا اتمام کر دیا ہے اور تمہارے لئے ”اسلام“ کو بطور ضابطہ زندگی (دین) تجویز کر دیا ہے اور ساتھ ہی اس نے یہ بھی کہہ دیا ہے کہ

وَمَنْ يَتَّبِعْ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَسِرِينَ (3/85)

جو کوئی (فرد یا قوم) بھی اسلام کے علاوہ کوئی اور راستہ اختیار کرے گا تو اللہ کے نزدیک اس کا کوئی مقام نہیں ہو گا اور آخر لامر اس کا شمار ان بد نصیبوں میں ہو گا جو ہمیشہ خسارے میں رہتے ہیں۔

کیا تم میں کوئی ایک رجل رشید بھی ہے؟ (11/78) جو ایسا کر دکھائے اور اس مملکت کو اور افراد مملکت کو وہ کچھ بنا دے جو کچھ بنانے کے لئے بانیانِ پاکستان نے اپنے خون کے نذرانے دے کر اسے حاصل کیا تھا۔ ہمارے مخاطب صرف صاحبانِ اقتدار ہی نہیں، حزبِ اختلاف کے سیاستدان بھی ہیں اور ساتھ ساتھ وہ عامۃ الناس بھی ہیں جو اس مملکت میں قانون سازی کے لئے اراکینِ پارلیمنٹ منتخب کرتے ہیں اور انہیں ایوانِ ہائے اقتدار میں بھیج کر ان کے احتساب سے یکسر غافل ہو کر انہیں من مانیوں کرنے کی کھلی چھٹی دے کر خود خواب خرگوش میں محو ہو جاتے ہیں۔ کیونکہ جب تباہی آتی ہے تو صرف وہ ہی نہیں ڈوبتے جن کی بد اعمالیوں کا یہ نتیجہ ہوتی ہے بلکہ یہ سب کو اپنی لپیٹ میں لے لیتی ہے (8/25)

یاد رکھئے اللہ عزوجل نے یہ کہہ رکھا ہے کہ

اسْتَجِيبُوا لِرَبِّكُمْ مِّنْ قَبْلِ اَنْ يَّاْتِيَ يَوْمَ لَا مَرَدَّ لَهُ مِنَ اللّٰهِ مَا لَكُمْ مِّنْ تَلٰجٍ يَّوْمَئِذٍ وَّمَا لَكُمْ مِّنْ تَكْوِيْنٍ (42/47) ○

اپنے رب کی اس دعوت پر لبیک کہو (اس کے احکام و قوانین کی اطاعت اختیار کرو) قبل اس کے کہ اللہ کی طرف سے وہ انقلاب آجائے جو آکر واپس نہیں جلیا کرتا۔ اس وقت نہ تو تمہیں کہیں پناہ مل سکے گی اور نہ ہی تم اپنے جرائم سے انکار کر کے بچ سکو گے۔

فَاعْتَبِرُوا يَا اُولِي الْاَبْصَارِ (59/2)

آنکھوں والو! عبرت حاصل کرو!

بِسْمِ اللّٰهِ الرَّحْمٰنِ الرَّحِیْمِ

ضروری وضاحت

مسلمان جب جانتا تھا کہ جماعت اور اسلام کا کیا تعلق ہے تو اس کا اپنی جماعت سے الگ ہو جانا تو درکنار اگر کبھی کسی جرم کی پاداش میں کچھ وقت کے لئے جماعت سے الگ کر دیتی تو اسے محسوس ہوتا کہ اس پر مصائب و آلام کی قیامت ٹوٹ پڑی ہے۔ خدا کی یہ وسیع و عریض زمین اس پر تنگ ہو جاتی۔ دنیا اس کی نظروں میں اندھیر ہو جاتی۔ زندگی دو بھر ہو جاتی۔ جینا محال ہو جاتا۔ حضرت کعب بن مالک کا واقعہ مشہور ہے کہ جب انہیں ایک کوتاہی کی بنا پر جماعت سے علیحدہ کر دیا گیا تو چند روز میں ان کی کیا حالت ہو گئی۔ یہ وہ مسلمان تھے جنہیں معلوم تھا کہ جماعت سے علیحدگی ایک مسلمان کو کہیں کا نہیں رکھتی۔

تحریکوں کی زندگی میں کچھ لوگ ایسے بھی نظر آتے ہیں کہ وہ تحریک میں ہوتے ہیں تو اس لئے کہ اس کے اندر ان کی کوئی اپنی غرض پوشیدہ ہوتی ہے۔ ساتھ رہتے ہیں تو اس وقت تک جب تمام معاملات ان کی مرضی کے مطابق طے پاتے ہیں۔ لیکن جو نئی کوئی فیصلہ ان کی منشاء کے خلاف ہوا وہ جھٹ جماعت سے الگ ہو گئے۔ یا ایسی حرکتیں کرنے لگے کہ ان سے رستگاری حاصل کرنا ناگزیر ہو گیا۔ یہ وہ دوست ہیں جو تحریک کے ساتھ تھے تو انہیں تحریک میں کوئی عیب نظر نہ آتا تھا۔ جو نئی تحریک سے الگ ہوئے تحریک کے خلاف زہر اگلنے یا کارکنان تحریک کی کردار کشی پر کمر بستہ ہو گئے۔ دفتر میں رہتے ہوئے وابستگان تحریک اور قارئین طلوع اسلام کے ایڈریس ان کے پاس موجود ہیں، خط لکھنے میں انہیں دشواری نہیں، قلم پر پابندی نہیں، نہ شرافت، نہ دیانت، نہ خوف خدا، جو دل میں آیا لکھ دیا، جو زبان پر آیا کہہ دیا۔ وہ یہ بھی نہیں سوچتے کہ جنہیں وہ لکھ رہے ہیں وہ تحریک میں نہ تو ان کی طرح نو وارد ہیں نہ تحریک کے اور کارکنان تحریک سے ملاقات کہ وہ ان کی دروغ گوئی سے کوئی اثر قبول کریں۔ ان حضرات کا لکھا ہوا، ایک ایک پرزہ واپس ادارہ میں پہنچ جاتا ہے۔ ایسے کرمفراؤں کے حق میں ہم صرف دعائے خیر ہی کر سکتے ہیں۔

ادارہ طلوع اسلام

ڈان ماڈل سکول

ضروری وضاحت

مارچ 1995ء کے شمارہ میں ڈان ماڈل سکول کے حوالہ سے بتایا گیا تھا کہ سکول کی عمارت تعمیر کرنے کا کام شروع ہو چکا ہے۔ اس سے مراد تعمیر کے ابتدائی مراحل از قسم ڈیزائننگ اور نقشوں کی تیاری تھی جو اب آخری مراحل میں ہیں اور کھدائی کا کام انشاء اللہ جلد شروع کر دیا جائے گا۔

قرآنک ایجوکیشن سوسائٹی

بِسْمِ اللّٰهِ الرَّحْمٰنِ الرَّحِیْمِ

ڈاکٹر سید عبدالودود

ایک غلط فہمی کا ازالہ

ماہنامہ ”طلوع اسلام“ کے مضمون نگار جناب ابو فیب راشد کا پیش کردہ آیت (15:26-27) کا مفہوم، مزید تشریح کا متقاضی ہے۔ قارئین کرام کے علم میں ہو گا کہ مارچ 1993ء کے شمارے میں ایک مضمون میں نے بعنوان ”ملائکہ“ پیش کیا تھا، جس میں آیات (15:26-27) کے معانی بھی درج تھے۔ لیکن چونکہ یہ مضمون انگریزی میں تھا اس لئے گمان ہے کہ بیشتر قارئین اس کی طرف توجہ نہیں فرما سکے ہونگے۔ ان حالات میں میں مناسب سمجھتا ہوں کہ آیت (15:26-27) کا مفہوم پھر سے بیان کر دوں۔ اصل موضوع کی طرف لوٹنے سے پیشتر واضح کر دوں کہ ابو فیب راشد صاحب نے اپریل 95ء کے شمارے میں جو کچھ ”جنات اور قرآن کریم“ کے عنوان کے تحت لکھا ہے، وہ درست ہے۔ آپ نے تفصیل کے ساتھ بیان کر دیا ہے کہ آیت (72:1)، (40:29) اور کئی دیگر مقالات پر جہاں جن کا لفظ آیا ہے اس کے معنی چھپے ہوئے یا غیر مذہب انسان ہی ہیں۔ قرآن کریم کی آخری سورۃ کے آخری الفاظ سے بھی ظاہر ہے کہ ”الناس“ کے اندر دونوں قسم کے لوگ موجود ہیں یعنی الناس بمعنی ظاہر اور مذہب اور الجنۃ بمعنی پوشیدہ یا غیر مذہب۔ اگر الناس اور الجنۃ سے مراد دو مختلف مخلوق ہوتیں تو الذی یوسوس فی صدور الناس والجنۃ کہہ دینا ہی کافی تھا۔ مگر کہا یہ گیا ہے۔ **الَّذِي يُوسُوسُ فِي صُدُورِ النَّاسِ مِنَ الْجِنَّةِ وَالنَّاسِ**۔ گویا الناس کے لفظ کی تشریح کر دی گئی۔ کون سے، الناس؟ وہ الناس جن میں مذہب اور غیر مذہب دونوں شامل ہیں۔ یہ موضوع کافی تفصیل کے ساتھ بیان ہو چکا ہے۔ اس لئے اسے دہرانا غیر ضروری ہے۔ چنانچہ میں اب اپنے اصل موضوع کی طرف لوٹتا ہوں۔ یعنی آیت (15:26-27) کے مروجہ مفہوم میں وہ کیا چیز ہے جو اکثر غلط بیان کی جاتی ہے۔

وَلَقَدْ خَلَقْنَا الْإِنْسَانَ مِنْ صَلْصَالٍ مِّنْ حَمَإٍ مَّسْنُونٍ (15:26)

وَالْجَانَ خَلَقْنَاهُ مِنْ قَبْلُ مِنْ نَّارِ السَّمُومِ (15:27)

”ہم نے انسان کو کھٹکتے گارے سے پیدا کیا جو سن رسیدہ ہو کر (طبیعیاتی اور کیمیائی اثرات سے) تغیر

پذیر ہو چکا تھا۔ اور اس سے پہلے جان کو نار السموم سے پیدا کیا۔“

آیت (15:27) کا مفہوم بیان کرتے ہوئے اکثر کہا جاتا ہے ”انسان کی تخلیق سے پہلے کتبۂ ارض پر بے پناہ حرارت تھی اس لئے ابتدا میں ایک ایسی مخلوق کی نمود ہوئی جس میں حرارت برداشت کرنے کی بڑی صلاحیت تھی۔ وہ مخلوق اب باقی نہیں رہی اور انسان اسی کا جانشین ہے۔“

یہ مفہوم قطعاً غلط اور ایک بے بنیاد مفروضہ ہے۔ حقیقت یہ ہے کہ وہ مخلوق ”بحان“ یعنی نظر نہ آنے والی مخلوق اب بھی موجود ہے اور یہ کوئی زندہ مخلوق نہیں ہے۔ زندہ مخلوق اربوں سال بعد معرض وجود میں آئی۔ یہ نظر نہ آنے والی مخلوق کیا ہے؟ یہ ہے ”توانائی کی لہریں“۔ سائنس کی دنیا میں پہلے سے یہ تصور موجود تھا کہ توانائی اور مادہ دو الگ الگ چیزیں ہیں لیکن بعد میں معلوم ہوا کہ توانائی اور مادہ دونوں ایک ہی چیز ہیں۔ چنانچہ مادہ توانائی میں بدل سکتا ہے اور توانائی مادہ میں بدل سکتی ہے۔ اب ہر شخص اس سے بخوبی واقف ہے کہ پانی کے ڈیم بنا کر کس طرح اس سے بجلی تیار کی جاتی ہے اور یہ بھی عام فہم چیز ہے کہ ایٹم بم میں ایک قلیل مادہ سے کس طرح بے پناہ توانائی معرض وجود میں لائی جاتی ہے۔ حقیقت یہ ہے کہ قرآن کریم نے اپنے منفرد انداز میں آیت (15:27) میں ایک ایسے بڑے مسئلہ کی نشاندہی کی ہے جو مدتِ مدید سے انسان کے ذہن میں ہی نہیں آیا تھا لیکن قرآن میں 14 صدیوں سے موجود تھا۔ کہا یہ گیا ہے کہ پہلے توانائی کو پیدا کیا اور بعد میں مادہ کو۔ پھر مادہ اربوں سال کی ارتقاء کے بعد انسان تک جا پہنچا۔ قرآن کریم کا ارشاد ہے کہ یہ (1) پہلی مخلوق نارستوم سے پیدا ہوئی (2) اور یہ کہ یہ مخلوق ”بحان“ ہے یعنی نظروں سے پوشیدہ ہے۔ یہ حقیقت کہ یہ پہلی مخلوق توانائی کی لہریں ہیں۔ اسے سمجھنے کے لئے پہلے یہ معلوم کرنا ضروری ہے کہ توانائی کی لہروں کی ماہیت کیا ہے؟ موضوع بہت طویل ہے لیکن میں اسے مختصر الفاظ میں بیان کروں گا۔

توانائی کائنات میں چار طرح سے حرکت میں آتی ہے۔

(1) Gravitational Energy کشش ثقل کی توانائی، جس کی وجہ سے چھوٹے چھوٹے ذرات سے لے کر اربوں ٹن وزنی اجرام فلکی آپس میں گھے ہوئے ہیں اور باوجود تیز رفتار حرکت کے اپنی اپنی جگہ پر قائم ہیں۔

(2) Electro Magnetic Waves برقی مقناطیسی توانائی۔ اس برقی مقناطیسی لہروں میں کچھ لہریں زیادہ لمبی ہیں اور کچھ کم لمبی۔ کچھ میں توانائی زیادہ ہے کچھ میں کم۔ برقی مقناطیسی لہروں کی قسمیں ملاحظہ فرمائے۔

(الف) Cosmic Rays یا کائناتی لہریں۔ (ب) Gama Rays گاما لہریں۔ (ج) X-Rays ایکس لہریں۔

(د) Ultra Violet Rays بالائے بنفشی لہریں۔ (ر) Light Rays روشنی کی لہریں۔ (ز) Infra-Red Rays

گرمی کی لہریں (س) Wireless Rays لاسکلی لہریں۔ ان لہروں میں کائناتی لہروں سے لے کر لاسکلی لہروں تک

لسبائی زیادہ ہوتی جاتی ہے اور توانائی کم ہوتی جاتی ہے۔

(3) Weak Nuclear Energy کمزور نیوکلیئر توانائی۔

بعض دھاتوں میں سے مسلسل خود بخود توانائی خارج ہوتی رہتی ہے مثلاً آپکی گھڑی جس میں ریڈیم لگی ہو۔ اس میں سے اپنے آپ روشنی کی شعائیں خارج ہوتی رہتی ہیں جس کی وجہ سے آپ رات کو بھی وقت دیکھ سکتے ہیں۔

(4) Strong Nuclear Energy طاقتور نیوکلیئر انرجی

سورج کے اندر ہائیڈروجن کے ایٹم، مسلسل ہیلمیم میں بدلتے رہتے ہیں جس سے یہ انرجی کی لہریں نکل کر گردو نواح میں، جس میں کتبۂ ارض بھی شامل ہے، پھیل جاتی ہیں۔ روئے زمین پر جس قدر حرکت ہے وہ انہیں لہروں کی وجہ سے ہے۔

قرآن کریم نے صرف مادی اشیاء کو بطور شہادت پیش نہیں کیا بلکہ کئی آیات میں توانائی کی لہروں کی بھی قسم کھائی ہے۔ مثلاً سورۃ الذاریات (51) سورۃ المرسلات (77) اور سورۃ النازعات (79) کی ابتدائی آیات میں۔ ان آیات میں بعض مستقبل میں وقوع پذیر ہونے والے واقعات مثلاً روزِ آخرت کے ثبوت میں توانائی کی لہروں کی قسم کھائی ہے اور انہیں بطور شہادت پیش کیا گیا ہے۔ ان کے نام نہیں لئے گئے بلکہ صرف ان کی صفات کا ذکر ہے۔ چونکہ ان کے نام نہیں لئے گئے اس لئے ہمارے غیر سائنس دان مفسرین نے انہیں مادی اشیاء سے منسوب کیا ہے۔

قرآن کریم نے ان توانائی کی لہروں کے دو افعال بیان کئے ہیں۔

(1) مَقْسَمَاتٍ أَمْرًا (51:4) تقسیم کار اور (2) مَدَّ قَوَاتٍ أَمْرًا (79:5) کائنات کے اندر تدبیر

امور۔ کائنات کی ہر شے جاندار ہو یا بے جان، ہر آن تغیر پذیر ہے۔ ایک بے جان پتھر جو آپ کو بظاہر ساکن معلوم ہوتا ہے اس کے اندر بھی اٹھنوں کی تیز رفتار حرکت موجود ہے۔ زندہ اشیاء نباتات اور حیوانات میں مسلسل حرکت موجود ہے۔ اٹھنوں کے جوڑ توڑ سے ایک طرف تعمیری اور دوسری طرف تخریبی عمل جاری ہے۔ ایک طرف پت جھڑ ہے تو دوسری طرف پھل پھول اور نئے پتے نکل رہے ہیں۔ اسی طرح زندہ حیوانات میں، جب تک سورج سے برآمد ہونے والی توانائی کام کر رہی ہے، وہ زندہ ہیں۔ جب انرجی باقی نہ رہے تو زندہ شے بے جان ہو جاتی ہے۔ پھر وہ بے جان اشیاء یوں ہی نہیں پڑی رہتیں بلکہ انرجی کی لہریں پھر انہیں ایسے مادے میں تبدیل کر دیتی ہیں جن میں زندگی کی نمود ممکن ہو سکے۔ يُخْرِجُ الْحَيَّ مِنَ الْمَيِّتِ وَمَخْرِجُ الْمَيِّتِ مِنَ الْحَيِّ (6:96)

خود انسانی جسم کے تمام اعضا انہی توانائی کی لہروں کی وجہ سے کام کر رہے ہیں۔ توانائی ہے تو ہر عضو میں حرکت ہے۔ توانائی ختم ہو جائے تو موت ہے۔ اسی تدبیر امور اور تقسیم کار ہی کی وجہ سے کائنات، کا وجود قائم ہے۔ توانائی ہے تو زندگی ہے۔ توانائی نہیں تو موت ہے۔ گویا Physical World کا وجود توانائی کی لہروں کے وجود اور توازن پر قائم ہے۔

جان
اب توانائی کی لہروں کے مختصر بیان کے بعد لفظ **جان** (15:27) کی طرف لوٹ آئیے۔ **جان** مادہ ج ن ن کے معنی ہیں چھپی ہوئی یا نظروں سے اوجھل شے۔
فَلَمَّا جَنَّ عَلَيْهِ اللَّيْلُ رَأَى كَوْكَبًا (6:77) جب رات کی تاریکی نے چھپا لیا تو اس سے ایک

ستارہ دیکھا۔
ہر چیز جو چھپ جائے اسے **جَنَّ عَنكَ** کہتے ہیں۔ **جنن** قبر کو کہتے ہیں کیونکہ وہ مردے کو چھپاتی ہے۔ **جنین** اس بچے کو کہتے ہیں جو ماں کے پیٹ کے اندر چھپا ہوا ہو۔ **لا جن بهذا الامر** کے معنی ہیں اس بات میں کوئی راز پوشیدہ نہیں۔ اب پھر توانائی کی لہروں کو دیکھئے یہ مسلسل حرکت میں ہیں لیکن پوشیدہ ہیں۔ نظر نہیں آتیں۔ سوائے روشنی کی ان لہروں کے جو کسی چیز سے ٹکرا کر واپس لوٹ جائیں۔ توانائی کی کوئی لہر آپ کو نظر نہیں آتی۔ آپ شدید گرمی میں بیٹھے ہیں۔ گرمی آپ کے جسم پر اثر انداز ہو رہی ہے لیکن نظر نہیں آتی۔ آپ کا ریڈیو سیٹ یا ٹیلی ویژن کا آلہ لاسکی لہروں کے ذریعے کام کر رہا ہے۔ لیکن یہ لہریں آپ کی نظروں سے اوجھل ہیں۔ بالفاظ دیگر توانائی کی تمام لہریں **جان** چھپی ہوئی ہیں۔

نَارِ السَّمُومِ (15:27) میں کہا گیا ہے کہ **جان** یعنی نہ نظر آنیوالی مخلوق کو نار السموم سے پیدا کیا۔ لفظ سموم مادہ س م م کو قرآن کریم نے مختلف شکلوں میں پیش کیا ہے۔ مثلاً (7:40) میں لفظ **سم** سے ایک تنگ سوراخ میں گھسنے کا تصور پایا جاتا ہے۔ **زهر** کو بھی سم اسی لئے کہتے ہیں کہ یہ جسم میں تیزی سے گھس جاتی ہے۔ لغت میں ایک ہلکی اور تیز رفتار شے کو بھی **سم** کہا گیا ہے۔

بے دھوئیں کی آگ کو بھی **سم** کہا گیا ہے۔ اب دیکھئے کہ مادی کائنات میں وہ کونسی چیز ہے جو نظر نہیں آتی۔ جو ہلکی پھلکی اور تیز رو ہے اور جس میں اندر دھنس جانے کی صفت شدت سے موجود ہے اور جو بے دھوئیں کی آگ ہے؟ ظاہر ہے کہ توانائی کی لہروں کے سوا کسی دوسری چیز میں یہ صفات بدرجہ اتم موجود نہیں۔ ہوا بھی ہلکی پھلکی چیز ہے تیز رفتار بھی ہے لیکن آپ جانتے ہیں کہ جب تیز آندھی چلے تو ہوا زیادہ سے زیادہ 100 میل فی گھنٹہ کی رفتار سے چلتی ہے۔ لیکن روشنی کی لہر ایک سیکنڈ میں لاکھوں میل دور نکل

جاتی ہے۔ اگر سم کے معنی زہر ہے تو انرجی کی لہروں سے زیادہ زہریلی چیز کونسی ہو سکتی ہے۔ جن میں اندر دھنسنے کی قوت لا انتہا ہے۔ (Cosmic Rays) کائناتی لہریں۔ گاما لہریں۔ ایکس لہریں تیزی سے اندر گھسنے کی وجہ سے مہلک ہیں۔ پھر ہر مادی شے کو جلایا جائے تو دھوئیں کا پیدا ہونا لازمی ہے لیکن توانائی کوئی دھواں نہیں اور یہ لہریں بذات خود آگ ہیں۔

اب آیات (15:26-27) کے معنی نکھر کر سامنے آگئے۔

”ہم نے انسان کو ایسے کھنکھاتے گارے سے پیدا کیا جو بن رسیدہ ہو کر تغیر پذیر ہو چکا تھا۔ اور جہاں نظروں سے اوجھل مخلوق (توانائی کی لہروں) کو بے دھوئیں کی آگ سے پیدا کیا۔“

چنانچہ قرآن کریم نے ایک بے مثل حقیقت کو بیان کر دیا کہ توانائی کو پہلے پیدا کیا گیا اور مادہ کو بعد میں۔ پھر مادہ ارتقائی منازل طے کرتا ہوا انسان تک جا پہنچا۔ پوری کائنات میں ہر حرکت کا انحصار توانائی کی لہروں پر ہے۔ توانائی کے بغیر مادہ کا وجود ہی بے معنی ہے۔

مادی ارتقا اب اس بے بنیاد مفروضے کو چھوڑ دیجئے کہ ”کسی زمانے میں ایک ایسی مخلوق تھی جو آگ کی گرمی کو برداشت کر سکتی تھی اور اب وہ ناپید ہو چکی ہے۔“ مادی ارتقا کو بھی قرآن کریم نے اپنے حسین انداز میں مفصل بیان کر دیا ہے اور اس کے لئے **یومین**، **اربعہ ایام** اور **ستہ ایام** کی اصطلاحیں استعمال کی ہیں **یومین** کے دو ادوار ہیں۔ صرف مادی ارتقا اربوں سال تک جاری رہا۔ پہلے مادہ یونیفارم شکل میں موجود تھا۔ پھر اس سے Pro Star بنے۔ پھر ان Pro Stars سے ستارے بنے۔ سورج بھی اوسط درجے کا ستارہ ہے۔ پھر سورج کے کچھ ٹکڑے علیحدہ ہو کر زمین، مریخ، سیارے اور ان کے چاند معرض وجود میں آگئے۔ زمین پہلے آگ کا گولہ تھی اس پر زندہ اشیاء کا وجود ناممکن تھا۔ یہ حالت 3000 ملین (ملین) = دس لاکھ) سالوں تک جاری رہی۔ پھر اگلے 1500 ملین سالوں میں سمندروں کے پانی میں زندہ خلائے موجود تھے۔ پھر زندہ اشیاء کی ارتقا مزید 505 ملین سالوں تک جاری رہ کر موجودہ زمانے تک پہنچی۔ یہ ارتقا اربہتر ایام میں ہوئی یعنی 4 ادوار میں۔ لیکن توانائی کی لہریں مادہ کے وجود سے پہلے معرض وجود میں آئیں۔ اگر کوئی صاحب ان ارتقائی مراحل کی تفصیل دیکھنے کے خواہشمند ہوں تو میری کتابوں Phenomena of

Nature & The Quran (انگریزی) اور مظاہر فطرت اور قرآن (اردو) میں دیکھ سکتے ہیں۔

(نوٹ) سورج سے نکلنے والی توانائی تو ایک آگ ہے جس کا درجہ حرارت کئی ہزار سنٹی گریڈ ہے۔ تو پھر سطح زمین پر موجود زندہ اشیاء سے استعمال میں کیونکر لاتی ہیں۔ یہ ایک الگ طویل اور پیچیدہ موضوع ہے جسے میں نے عمداً بیان نہیں کیا۔ مختصر یہ کہ پہلے یہ توانائی کی لہریں زمین کے Atmosphere میں سے گذرتی ہیں

جو سطح سمندر سے 1000 میل اوپر تک جاتا ہے، جسے قرآن نے "سَقْفًا مَّحْفُوظًا" (21:32) کہا ہے۔ یہ Atmosphere چھلنی کا کام دیتا ہے۔ اس میں سے توانائی کے وہی حصے گذر سکتے ہیں جن میں زندگی محفوظ رہ سکے۔ پھر Atmosphere کا نچلا حصہ Tropho Sphere جو سطح زمین سے 7 میل تک اوپر جاتا ہے یہ وہ Sphere یا دائرہ ہے جس میں موسم بدلتے ہیں اور جہاں توانائی کی شدت کم ہوتی ہے۔ پھر زندہ اجسام نباتات و حیوانات جن میں انسان بھی شامل ہیں، کے اندر ایسی مشینریاں موجود ہیں جو توانائی کو قابل عمل شکل میں تبدیل کرتی ہیں۔

کراچی صدر اور حیدر آباد (قاسم آباد) سندھ میں

سلسلہ وار درس قرآن کریم کا اہتمام (بذریعہ ویڈیو کیسٹ) مندرجہ ذیل مقامات پر کیا گیا ہے۔

شہر و مقام	دن	وقت
کراچی صدر	جمعۃ المبارک	10 بجے صبح
حیدر آباد	جمعۃ المبارک بعد نماز عصر	

فاروق ہوٹل ہل۔ زیب النساء سٹیٹ
بالقابل فٹ رائٹ شو شاپ

12-B حیدر آباد ٹاؤن فیز 2
بالقابل نسیم نگر قاسم آباد

دعوت عام ہے تشریف لائیں

قرآنی لٹریچر۔ جملہ مطبوعات طلوع اسلام ٹرسٹ، جملہ طلوع اسلام کے تازہ شمارے درس کے دوران 35% رعایت کے ساتھ حاصل کئے جاسکتے ہیں۔

رابطہ:

ایاز حسین انصاری نمائندہ بزم طلوع اسلام کراچی صدر، بزم طلوع اسلام قاسم آباد حیدر آباد (سندھ)

ٹیلی فون: کراچی 4571919 حیدر آباد 654906

بِسْمِ اللّٰهِ الرَّحْمٰنِ الرَّحِیْمِ

عظمت ناز

خاک ہو جائیں گے

اٹھو میری دنیا کے غریبوں کو جگا دو
کلخ امراء کے در و دیوار ہلا دو

یہ بند پڑھ کر میں یہ سوچ رہی ہوں کہ انکل اقبالؒ نے یہ شعر سوائے ہوئے غریبوں کو جگانے کے لئے کہا تھا یا کلخ امراء کے در و دیوار ہلانے کے لئے۔ اس سے بھی اہم سوال یہ ہے کہ کیا اس سے غریب جاگ گیا؟ کیا غریب کی دنیا بدل گئی؟ کیا غریب غریب نہ رہا یا مزید غریب ہو گیا؟ اتنے سارے سوالوں کا ایک جواب تو یہ ہے کہ غریب بنیادی طور پر غریب ہوتا ہے اور غریب ہی رہتا ہے۔ آپ سوچیں گے کہ میں نے یہ کیا ”غریب غریب“ کی رٹ لگا رکھی ہے۔ سچی بات یہ ہے کہ میں اپنے غربت کے دنوں میں غربت پر مضامین لکھنے کے سوا اور کر بھی کیا سکتی ہوں؟ میں اچھی طرح جانتی ہوں کہ میرے اس مضمون سے میری غریب برادری کی لاچاری و مجبوری میں ایک انچ بھی فرق نہیں آئے گا بلکہ ہو سکتا ہے بہت سے غریبوں کے زخم میری اس تحریر کی وجہ سے مزید ”گرین“ ہو جائیں۔ مگر کیا کیا جائے کبھی کبھی بندہ اپنے آپ سے بھی شرارت کرنے پر اتر آتا ہے۔ اس لئے اگر کسی کا دل دکھ جائے تو معاف کر دیں۔ نہ بھی کریں تو غریبوں کی پرواہ کون کرتا ہے؟ جی ہاں تو میں بات کہہ رہی تھی غریب کی سب سے بڑی خوبی یہ ہے کہ وہ تمام عمر اپنے احساس و شعور کو غفلت کی نیند سلائے رکھتا ہے اور سب سے بڑی خرابی یہ کہ کبھی کبھی کسی کے جگانے پر تھوڑی دیر کے لئے جاگ بھی جاتا ہے۔ مگر ابھی انگڑائی ہی لیتا ہے کہ پھر سلا دیا جاتا ہے۔ آج سے ساٹھ سال پہلے غریب سو رہا تھا کہ اقبالؒ نے ایک نظم لکھ کر اسے جگا دیا۔ صدیوں سے ظلم کی چکی میں پسنے والا غریب جب جاگا تو اس کا میلا کچیل ہاتھ سرمایہ داروں، جاگیرداروں، استحصالی اور استبدادی قوتوں کے گریبانوں تک پہنچ گیا۔ مگر اس کا یہ کارنامہ جذباتی تھا اور استحصالیوں کے پاس عقل تھی۔ انہوں نے چپکے سے اس کے کلن میں یہ بات ڈال دی کہ اب تو تمہارا پاکستان بننے والا ہے۔ وہاں جا کر سب ٹھیک ہو جائے گا۔ آج کون

نہیں جانتا کہ الگ وطن کے حصول کے لئے جس طبقہ نے اپنا وقت توانائی، وسائل، صلاحیتیں، خون، پیدہ اور عزت قربان کی وہ یہی غریب تو تھا۔ پھر یہ بھی ہوا کہ الگ وطن مل گیا مگر بیچارہ غریب، غریب ہی رہا۔ اس کے ازلی دشمن فرعون (سیاسی ٹولہ) ہلمان (ملا و پیر) اور قارون (سرمایہ دار + جاگیردار) اس کی بوٹیاں نوچنے یہاں بھی پہنچ گئے۔ غریب دب گیا اور پھر سو گیا۔

انہی غریبوں میں سے مجھ جیسے اٹھ کر کبھی کبھی یہ نعرہ لگا لیتے ہیں۔

کماندا آں میں خون مرٹھا وگا کے
ہلاں نون چلا کے مشیناں پواں کے
میں ووہٹی تے پچیاں دا سب موہ بھلا کے
کماندا آں دھکے بدیشاں چہ کھا کے
اے تھہ نئی ہلانڈے تے بانہ نہیں ہلانڈے
تے گدیاں تے بیٹھے نہیں موجاں اڑانڈے

ہو سکتا ہے اس مضمون کو کوئی امیر بھی پڑھ لے بہتر ہو گا کہ میں یہاں غریب کو تھوڑا سا Define کر دوں۔ غریب کی کوئی لمبی چوڑی تعریف نہیں ہوتی۔ بلکہ تعریف تو شاید ہوتی ہی نہیں۔ پیدل چلنے والا یہ ”معاشی جانور“ اونچے اونچے محل تعمیر کرتا ہے، مگر خود جھونپڑی میں رہتا ہے۔ امیروں کے علاقوں کی طرف جانے والی خوبصورت کشادہ سڑکیں تعمیر کرتا ہے، مگر خود ٹوٹی پھوٹی راہوں پہ چلتا ہے۔ اپنے سے بڑے لوگوں کے کتے اور گاڑیاں نہلاتا ہے مگر خود کتوں سے بھی بدتر زندگی گزارتا ہے۔ یہ بھوکی، تنگی، بیمار، ان پڑھ، جاہل اور گنوار مخلوق اس ملک میں بکثرت دستیاب ہے۔ جغرافیائی لحاظ سے غریب کی دو بڑی اقسام ہیں۔ ایک قسم کو ”مشرقی غریب“ کہتے ہیں جو اپنے ملک میں غریب ہوتا ہی ہے۔ باہر جا کر بھی غریب ہی رہتا ہے۔ دوسری قسم ”مغربی غریب“ کی ہے۔ یہ اعلیٰ نسل کا گورا چٹا غریب ہے۔ اسے پیار سے ”Poor“ بھی کہتے ہیں۔ یہ صرف اپنے ملک میں غریب ہوتا ہے۔ مشرقی ممالک میں پہنچ کر اپنی گوری چھڑی کی بدولت یہی غربت ان ملکوں کا مشیر بلکہ (Consultant) بن جاتا ہے۔

ایک بڑی مصیبت اس مخلوق کے ساتھ یہ ہے کہ اس نے کبھی سوچا ہی نہیں کہ وہ آخر ہمیشہ غریب کیوں رہتا ہے۔ کبھی غلطی سے سوچ بھی لے تو فیصلہ نہیں کر پاتا کہ صحیح کیا ہے اور غلط کیا ہے؟ یہ اس لئے کہ ایک طرف اتھالی قوتیں اسے غریب کہہ، اسے اس کی، کم مانگی کے احساس میں مبتلا رکھتی ہیں اور

دوسری طرف ہماری مذہبی پیشوائیت سے یقین دلاتی رہتی ہے کہ تجھے خدا نے غریب بنایا ہے۔ اس لئے صبر و قناعت کر اور زمین پہ حکمران خداؤں سے یہ مت پوچھ کہ ”میں غریب کیوں ہوں؟“ قصور امیروں کا نہیں۔ یہ لکھا ہے ترے مقدر کا۔ اللہ کی کتاب کھولتا ہے اسے اس میں لکھا نظر آتا ہے۔ ”فکر نہ کر ظالموں کی کھیتی کبھی نہیں پنپ سکتی (6:21)۔ غریب یہاں بھی سوچ میں پڑ جاتا ہے کہ یہ درست ہے مگر کھیتی پنپے گی کس کی؟ میرے پاس تو کھیت ہی نہیں۔ پنپے گا کیا؟

ہاں یہ ضرور ہے کہ اسکا قانون سچا ہے۔ اسکا انصاف برحق ہے۔ میری کھیتی ہری ہو نہ ہو، ظالموں کی پکڑ ایک دن ضرور ہوگی۔ مگر کب؟ یہ ”کب“ اس کے حوصلے پر پہاڑ بن کر گرتی ہے۔ جب اسے بتایا جاتا ہے کہ صبر کر نتائج کے ظہور میں تھوڑا بہت وقت تو لگے گا ہی۔ آخر آہ کو بھی چاہئے اک عمر، اثر ہونے تک تو وہ ٹھنڈی آہ بھر کر کہہ اٹھتا ہے۔ کون جیتا ہے تیری زلف کے سر ہونے تک۔

ادارہ کا اکاؤنٹ نمبر

3082 - 7

نیشنل بینک آف پاکستان

مین مارکیٹ برانچ

مین مارکیٹ گلبرگ II - لاہور

بِسْمِ اللّٰهِ الرَّحْمٰنِ الرَّحِیْمِ

صوبیدار میجر محمود الحسن (پورے والا)
(طلوع اسلام کنونشن 1994ء کا ایک خطاب)

کیا اسلام ایک چلا ہوا کارٹوس ہے؟ کیا یہ دین قابل عمل نہیں؟

یہ ہے وہ موضوع جس پر اظہار خیال کی دعوت دی گئی ہے۔ ہو سکتا ہے کسی مذہب کے بارے میں یہ قول درست ہو لیکن اسلام دین ہے اور ضابطہ حیات۔ یہ دین آج بھی قابل عمل ہے اور کل بھی رہے گا۔ اگر یہ ضابطہ باثبات ہے جیسا کہ ہے تو پھر قید زماں سے بے نیاز تادم حیات قابل پذیرائی ہے۔ بلکہ یہ ضابطہ تو موت کو بھی ایک طرح کی حیات بتاتا ہے۔ جینے کا قرینہ جیسے بھی بن پڑے آجاتا ہے، حالات سکھا دیتے ہیں، مرنے کا سلیقہ دنیا بہت کم جانتی ہے۔ دین اسلام اس پہلو سے امتیازی حیثیت کا حامل ہے کہ وہ عجیب شان سے جان دینے کا فن سکھاتا ہے۔ اور کہتا ہے جو لوگ اللہ کی راہ میں مارے جائیں ان کے متعلق یہ مت کہو کہ وہ مردہ ہیں بلکہ زندہ ہیں مگر تمہیں ان کی زندگی کا شعور نہیں 2/155۔ اسلام واحد دین ہے جس نے دنیا میں پہلی بار یہ حقیقت بتائی کہ اللہ کی راہ میں جان دینا موت نہیں زندگی ہے۔

یہی وجہ ہے کہ اس معاشرے میں قربانی کو خاص اہمیت حاصل ہے۔ یہ صداقت اسلام ہی نے دنیا کو سکھائی کہ جینا چاہتے ہو تو مرنا سیکھو۔

اود مٹ گئے نہیں جنہاں نے جانناں بچایاں

سلامت نہیں تیرے توں مٹ جان والے (پیر فضل گجراتی)

میں نے عرض کیا ہے اسلام دین ہے مذہب نہیں۔ دین کے معنی وہ طریق زندگی ہے جو خدا کی طرف سے عطا کردہ مستقل اقدار پر مشتمل ہو۔ مذہب یکسر انفرادی، دین سراسر اجتماعی۔ مذہب چند ارکان کی بجا آوری، دین تمام تر بحر عمل میں شکاری۔ کیا حسن عمل کا یہ ضابطہ اب قاتل عمل نہیں رہا؟ کیا اب کچھ کینے بغیر سب کچھ مل جاتا ہے؟۔ پہلے کی طرح اب بھی اپنا زمانہ آپ بناتے ہیں اہل دل۔

آج بھی ہو جو براہیم کا ایماں پیدا
 آگ کر سکتی ہے انداز گلستاں پیدا
 اصل چیز براہیمی نظر ہے۔ جو کہیں نظر نہیں آتی۔

یہ دور اپنے براہیم کی تلاش میں ہے
 صنم کدہ ہے جہاں لا الہ الا اللہ

اسلامی معاشرے کا پہلا زینہ یہ ہے کہ دنیا سے ظلم مٹ جائے اور عدل قائم ہو۔ 6/22_ دوسرا یہ کہ کسی کی محنت کا پھل ضائع نہ کیا جائے۔ تیسرا زینہ یہ کہ بغیر کسی عوض و معاوضہ کے مخلوق کی خدمت کی جائے۔ چوتھا یہ کہ خدمت فطری رنگ میں ہو جیسے ماں اپنے بچے کی خدمت کرتی ہے۔ اس معاشرے کی ہر اٹھان اپنے ماں باپ سے شروع ہوتی ہے۔ سب سے بڑا حق روحانی ماں باپ کا، اس کے بعد جسمانی ماں باپ کا، پھر قریبی رشتہ دار اور پھر ہمسایہ۔ اسی طرح مہمان نوازی، مسافر کی خدمت، سیروں کی رستگاری۔ کمزوروں کا بوجھ اٹھانا، اور مساکین کو سہارا دینا، اس معاشرے کے اندر مقروضوں سے خاص ہمدردی ملتی ہے 60/9_ آج تیسری دنیا کے کئی ممالک اپنے وسائل کی عدم موجودگی کی وجہ سے نہ صرف یہ کہ اپنے قرضوں کا سود ادا نہیں کر سکتے بلکہ اصل بھی ادا کرنے کے قابل نہیں۔ اگر آج اسلامی معاشرہ زندہ ہوتا تو ان مصائب کا سامنا نہ کرنا پڑتا۔

قرآن کریم کی سو سے زیادہ سورتوں میں دین اور صلاۃ سے وابستہ ایسے تمام افراد کو ملعون کہا ہے جو یتیموں اور مسکینوں کی خبر گیری نہیں کرتے۔ 107/3,76/9_

اسلام میں پہلا دور خانہ کعبہ سے شروع ہوا اور اسی جگہ بنیادی اصول سکھائے گئے۔ اور یہ تعلیم دی کہ اسلامی معاشرے کے اندر کوئی فرد بھوکا نہ سوئے اور کوئی ننگا نہ پھرے۔ روٹی، کپڑا، مکان، تعلیم اور علاج کی سہولت فراہم کرنا شیٹ کی بنیادی ذمہ داری ہے۔ اسلامی معاشرہ جبر و استبداد کا دشمن ہے۔ اس معاشرہ میں قوم کا سردار، قوم کا خادم ہوتا ہے۔ حق رسی کے لئے بلا امتیاز امیر و غریب، رنگ و نسل اونٹنی و اعلیٰ اس کے دروازے ہمیشہ کھلے رہتے ہیں۔ وہ ہر کسی کا حق تسلیم کرتا ہے ہر کسی کو حق دلاتا ہے۔ اللہ یقیناً انصاف کرنے والوں سے محبت رکھتا ہے 5/43_ دنیا آج بھی ان ضروریات سے بے نیاز نہیں۔ اسلام اب بھی قابل عمل ہے جیسا کہ پہلے تھا۔ دین نہیں، دیندار بگڑتے ہیں اسلامی معاشرے میں جیسا کہ پہلے ذکر ہو چکا ہے، انفاق فی سبیل اللہ کا پہلو نمایاں ہے۔ اور اس کی یہی روح ہے۔ جس باعث اسلامی معاشرے میں سود لینا اور دینا قطعی ممنوع قرار دیا گیا ہے۔ طہیبات کو جائز رکھتے ہوئے یہ معاشرہ اسراف و تعیش کا مخالف ہے۔ دونوں

محرومی کا موجب بنتے ہیں۔ عیش کوشی یوں بھی مجاہدانہ صلاحیتوں کو معطل کر دیتی ہے۔

اسلامی معاشرہ تعاون و اعلی البر و التقویٰ پر قائم ہے۔ اس کا قبلہ شیخ محمدیؑ ہے جس کے گرد یہ پروانوں کی طرح گھومتا رہتا ہے۔ اسے شیطانی قوت سے بھی انکار نہیں کیونکہ ہر بلندی کے مقابل پستی کا وجود لازم ہے۔ لیکن ساتھ ہی یہ کہ پستی اس امت کو لازم نہیں کہ بلندیوں کی جانب پرواز سے روک دے۔

اسلامی معاشرے کی نماز جیسے اس کی اصطلاح میں صلاۃ کہتے ہیں اس کے اندر پڑھے جانے والے کلمات اور اس کا قبلہ دونوں ہی اس بات کی نشان دہی کرتے ہیں کہ اس معاشرے کے ہر فرد پر واجب ہے کہ بنی نوع انسان کو خیر عطا کرے۔ اور ہر ممکن شر سے محفوظ کرے۔ اس معاشرے میں مرکزیت بھی ہے اور انفرادیت بھی۔ فرد قائم ربط ملت سے ہے اس کا نظام معاشرتی، جمہوری قدروں پر قائم ہے۔

اسلامی معاشرہ ظاہری اور باطنی صفائی کا بہت خیال رکھتا ہے۔ گندگی ظاہری ہو یا باطنی اسے کسی صورت قبول نہیں۔ اس طرح نفاق، ریا، تکبر، خود بینی، غرور، کلمی، بخل، بزدلی، بد ظنی، نینیت، استہزا، تجسس، برے ناموں سے یاد کرنا، اسراف، جہالت، ناشکری، بے صبری، خیانت، نفس پرستی، حق تلفی، ظلم، شرک، احسان فراموشی، حسد، جھوٹ اس طرح کی دوسری کمزوریاں جو قرآن اور حامل قرآن نے بتلائی ہیں ان کو بیماریاں تسلیم کرتا ہے۔ اور ان کی شفا یابی کیلئے ہر تدبیر بروئے کار لاتا ہے۔ کیا اب دنیا ان مصائب سے نجات حاصل کرنے کیلئے کوشاں نہیں؟ یہ بیماریاں آج بھی شدت سے معاشرے میں موجود ہیں اسلام آج بھی ان بیماریوں سے نجات حاصل کرنے کا طریق بتاتا ہے۔ ہماری بدنصیبی ہے کہ ابدی سعادتوں کے مصدر و مخزن قرآن حکیم پر غور و فکر کرنے سے پہلو تہی کرتے ہیں اور شاید اس لئے کلام الہی کے حقیقی شرف و اعزاز سے محروم ناکام و نامراد زندگی گزار رہے ہیں۔ معاشرے کی یہ اساس جاتی رہتی ہے تب یہ معاشرہ مردہ کہلاتا ہے۔ اور بے ثمر ہو جاتا ہے۔ اس معاشرے کی موجودہ صورت ہے ہی مردہ۔ لیکن

”بجلیاں برسے ہوئے بادل میں بھی پوشیدہ ہیں“

ایک منفرد خصوصیت یہ کہ یہ معاشرہ جب مرتا ہے تو پرویز جیسی نادر ہستیاں چھوڑ جاتا ہے۔ جن سے نئی فکر پیدا ہوتی ہے۔ اور معاشرہ پھر نشوونما پانے لگتا ہے۔

اس معاشرہ میں مرد اور عورت کے حقوق یکساں ہیں۔ ہر دو ایک ہی نفس واحد کے حصے ہیں۔ میدان عمل مختلف ہے۔ سورۃ آل عمران میں اللہ تعالیٰ نے فرمایا میں تم میں سے کسی عمل کرنے والے کے عمل کو خواہ مرد ہو یا عورت ضائع نہیں کروں گا۔

اسلامی معاشرے میں سب سے اچھا وہ سمجھا جاتا ہے جس کا سلوک اپنے پیوی بچوں سے اچھا ہو، چار

شادیوں کی اجازت ہے۔ لیکن ایسی کڑی شرائط کے ساتھ کہ اس رعایت سے فائدہ اٹھانا بہت مشکل ہے۔ اسلامی معاشرہ امتوں کا محافظ ہے اور مسابقت الی الخیر کا عملی نمونہ ہے۔ تمام بنی نوع انسان کا دکھ اس کا دکھ ہے۔ ساری دنیا کی بھلائی اس کی خوشی ہے۔ یہ معاشرہ انسانی فطرت کے تقاضوں کی تفسی کے سارے مسلمان اپنے اندر رکھتا ہے۔ جسم کی بقا و قیام اور نشوونما کے لئے بھی اس کے پاس ہر خیر ہے۔ کئے معاشرت حسن کا وہ کونسا پہلو ہے جس کو اسلام نے نظر انداز کیا ہے؟۔ یہ دین قابل پذیرائی ہے اور ہمیشہ رہے گا۔ جو اسے چلا ہوا کارتوس سمجھتے ہیں انہوں نے صرف ملا کو دیکھا ہے اسلام کو نہیں۔ اور ہر شخص جانتا ہے، دین ملا فی سبیل اللہ فساد اور کون نہیں جانتا۔

یہی شیخ حرم ہے جو چرا کر بیچ کھاتا ہے
 گلیم بوذرنگ و دلق اویس و چادر زہرہ

ملا کی ستم کوشیوں کی تاریخ بڑی طویل اور درد ناک ہے۔ گذشتہ چودہ صدیوں پر محیط اس طبقہ کے افسانوں سے آج بھی بوئے خوں آتی ہے۔ تاریخ نامعلوم سے لیکر تادم تحریر ملا کی کفر سازیوں کی یہ توپ بدستور کفر کے بارودی گولے پھینک رہی ہے۔ اور امت مسلمہ میں ماضی و حال کی کوئی نمایاں شخصیت ایسی نہیں جو اس کی زد سے محفوظ ہو۔ ازمنہ تاریک کے یہ مہذب ڈاکو آج اکیسویں صدی کے روشن دور میں بھی دندناتے پھرتے ہیں۔ ان کی ریشہ دوانیوں کو دیکھ کر اگر کوئی دین اسلام پر حرف گیری کرتا ہے تو تعجب کیا!! تاریخ مذاہب عالم شاہد ہے جب کسی قوم کے قول و فعل میں تضاد پیدا ہو جائے وہ قوم ذلیل و رسوا ہو کر مٹ جاتی ہے۔ پاکستان کی بدنصیبی ہے کہ یہاں کسی امتی میں صدق مقالی، ایفاء عمد، عصمت زبان و بیان اور قول و فعل میں مطابقت حسن اتفاق سے مل جائے تو مل جائے لیکن کسی نام نہاد عالم دین میں ان خصوصیات کو تلاش کرنا امر محال ہے۔

اس صورت حال کے ذمہ دار پہلے علماء پھر ان کے مقلد ہم خود ہیں۔

اسلامی معاشرہ اس بات پر یقین رکھتا ہے کہ ساری کائنات اس کے لئے مسخر کی گئی ہے، لہذا وہ ساری کائنات کے رموز و نکات تلاش کرنے میں لگا رہتا ہے 16/13۔ اس تنظیم کے اندر کوئی بات ایسی نہیں جو صداقت کے خلاف ہو۔ اسلام سے باہر کوئی اعلیٰ صداقت آپ کو نہیں ملے گی۔ لہذا اسے چلے ہوئے کارتوس سے تعبیر کرنا ظلم صریح ہے۔

بِسْمِ اللّٰهِ الرَّحْمٰنِ الرَّحِیْمِ

(منظور احمد (ناروے)

تکلف بر طرف

☆ — چند اماموں کے نام کھلا خط — ☆

محترم چند اماموں! تسلیمات!!!

آپ کہاں ہیں؟ کدھر ہیں؟ خدا را کبھی تو نظر آجائیں۔ نہ خراب کریں ہمارے روزے اور ہماری عیدیں۔ آپ کہیں ان لوگوں کی وجہ سے تو ناراض نہیں ہو گئے، جو آپ پر چڑھ دوڑنے کی فکر میں ہیں۔ ایسا نہ سوچئے، ہمارا مسئلہ ان سے بالکل مختلف ہے۔ ہمیں نہ آپ کے کالے پتھروں سے غرض ہے نہ آپ کی سوتر مل سے واسطہ۔ ہمارا آپ کا تعلق اتنا ہی ہے کہ آپ ایک جھلک دکھا دیں اور ہماری عید ہو جائے۔ سال میں ایک دن کی بات ہے، مگر کتنا غیر یقینی ہے آپ کا نمودار ہونا، اس ایک دن بھی۔ آنکھیں دکھنے لگتی ہیں آپ کو تلاش کرتے کرتے۔ اپنے تو اپنے اب تو غیر بھی باتیں بنانے لگے ہیں۔ سنا ہے، ایک ہندو بنیا (سماجی) کسی مسلمان سے اپنا قرضہ وصول کرنے گیا۔ کہنے لگا۔ نمسکار میاں جی! شٹا کیجئے، ایک مشکل آن پڑی ہے۔ میری رقم مجھے واپس کر دیں تو بڑی کرپا ہوگی۔ جواب ملا۔ چتنا نہ کریں لالہ جی! چند دن اور انتظار کر لیں۔ اگلے چاند کی پہلی تاریخ کو رقم آپ کی، آپ کو واپس مل جائیگی۔ کہنے لگا، وہ تو ٹھیک ہے میاں جی! پرنٹو چندر ماں کا کیا بھروسہ۔ چڑھے چڑھے، نہ چڑھے۔ مجھے تو آپ انگریزی سینے کی کوئی تاریخ بتا دیں۔

ویسے برا نہ منانا۔ آپ لوگوں نے پہلی کا چاند دیکھا بھی ہے کبھی؟؟؟۔ دیکھا ہوتا تو آپ کے پرچم پر چاند لانا ہوتا۔ نمسکار۔!! دیکھا آپ نے کیسی کیسی پھبتی کہتے ہیں بیگانے بھی؟ ہم جانتے ہیں کہ آپ ہم سے تقریباً 3,85,000 کلو میٹر دور ہیں۔ ہائیں ہمہ ہم آپ کو تنگی آنکھوں سے دیکھنے کے متمنی ہیں۔ یہ ہماری تمنا ہی نہیں، ہماری شرعی ضرورت بھی ہے۔ گو اس کے لئے دور بین کا سہارا بھی لیا جا سکتا تھا، لیکن اس کے لئے ہمیں کسی سائنس ماشر سے پوچھنا پڑتا کہ جو چاند اس دور بین سے نظر آتا ہے وہ اصلی ہے یا کچھ اور۔ آپ کو یاد ہے ہمارے ہاں کل تک لاؤڈ سپیکر بھی حرام تھا۔ کتنے دور اندیش تھے ہمارے مفتیان کرام جنہوں نے لاؤڈ سپیکر پر بولنا حرام قرار دیا تھا۔ ہم اگر اپنے بزرگوں کی بات مان کر اسے حرام ہی رہنے دیتے، تو آج اس کے استعمال پر پولیس کے پیرے نہ بٹھانے پڑتے۔ لاؤڈ سپیکر کی

طرح دورین کا استعمال بھی عام ہو گیا، تو نہ جانے ہمارے یہ پیشوا کون کون سے چاند چڑھائیں۔ خدا محفوظ رکھے ہر بلا سے۔

ہاں یاد آیا کتنے خوش نصیب ہیں زحل والے، جن کے بیس ماموں ہیں۔ اور جیو پیٹر والے بھی جن کے چاند جیسے 17 ماموں ہیں۔ ایک ہم زمین والے ہیں کہ جن کا صرف ایک ماموں ہے اور وہ بھی اتنا غیر متوقع کہ عید پر تو ہر سال پریشان کرتا ہے۔

دیار غیر میں رہنے والوں کی بھی سن لیں۔ جب ہم لوگ پاکستان میں تھے تو مسئلہ نہ پیچیدہ تھا نہ باعث ندامت۔ کئی نے آج عید منالی۔ کسی نے اگلے روز۔ تیسرا دن بھی شامل ہو گیا تو مضائقہ نہیں۔ سب اپنے ہی تو تھے۔ ویسے بھی خوشی کے لمحات جتنے بھی دراز ہو جائیں، اتنا ہی اچھا ہے۔ بھلا ہو چارسدہ کے پٹھان بھائیوں کا، جن کی نظر کرم سے تین نہ سسی، دو عیدیں تو ہر سال ہو ہی جاتی ہیں۔ لاجی مرحوم کو چارسدہ بہت پسند تھا۔ وہ روزے بھلے کسی اور جگہ رکھیں، عید چارسدہ ہی میں منایا کرتے تھے۔ یورپ میں یہ بات کہاں؟ یہ لوگ کہتے ہیں، یقینی طور پر ایک متعین دن بتاؤ تاکہ اس دن چھٹی کا باقاعدہ اعلان کر دیا جائے۔ حرام ہے جو انہیں ہماری خوشیوں کا ذرا بھی احساس ہو۔ سال میں ایک تہوار کی تو بات تھی۔ کیا تھا جو دو تین دن منالینے دیتے۔ کئی کئی ہفتے پہلے پوچھنا شروع کر دیتے ہیں کہ بتاؤ تمہاری عید کس دن ہو گی؟ اب انہیں کون بتائے کہ جب تک چاند نظر نہ آئے، ہم کیسے بتائیں کہ ہماری عید کب ہو گی۔

ویسے ٹھیک ہی کہتے ہیں یہ لوگ کہ تم دنیا کا ہر کام سورج کے حساب سے کرتے ہو۔ حتیٰ کہ نمازیں بھی سورج دیکھ کر ادا کرتے ہو۔ لیکن عید آتی ہے تو چڑھ دوڑتے ہو چھتوں پر چاند دیکھنے۔ چاند بھی وہ کہ زرا سالیٹ ہو جائے تو بیٹھے رہو اس کے انتظار میں مزید چوبیس گھنٹے۔ بہتر ہے تم پاکستان ہی چلے جاؤ۔

کسی مفکر نے (نام اس وقت یاد نہیں آرہا) کیا خوب کہا تھا کہ میاں پر نئی سوچ کا پہلے تسخیر اڑایا جاتا ہے۔ پھر اس کے خلاف کفر و الحاد کے فتوے جاری ہوتے ہیں اور برسوں بعد تھک ہار کر اسے تسلیم کر لیا جاتا ہے۔ اگر ایسا نہ ہوتا تو آج ہم چندا ماموں کے ناز اٹھانے کی بجائے COSMIC LAWS کی تشریح کر رہے ہوتے۔ کہیں ایسا تو نہیں کہ ہم لاشعوری طور پر خود فریبی کا شکار ہیں یا خود ازبیتی میں مبتلا ہیں۔ مثلاً روزے تو سارے کافروں کے تیار کردہ کیلنڈر اور گھڑیوں کے مطابق رکھتے ہیں۔ اپنی آنکھوں سے دیکھ کر نہ کوئی انتہائے سحر کا اعلان کرتا ہے نہ غروب آفتاب کا منظر دیکھ کر انظاری کی خبر دیتا ہے۔ نماز تک کیلنڈر اور گھڑی دیکھ کر ادا کی جاتی ہے، لیکن عید منانے کے لئے نہ کیلنڈر پر بھروسہ ہے نہ گھڑی پر اعتماد۔ یہ عجیب بات ہے کہ سورج سے متعلق فراہم کردہ معلومات پر تو آنکھیں بند کر کے اعتماد کر لیا جاتا ہے لیکن انہی رصد گاہوں کا تیار کردہ چاند کا کیلنڈر حرام قرار پاتا ہے، حالانکہ اس کے پیش کرنے والوں کا دعویٰ ہے کہ ان کے مرتب

کہہ قمری کیلنڈر میں صدیوں بعد چند لمحوں کا فرق آتا ہے۔ سوال پیدا ہوتا ہے۔ اگر نہیں پیدا ہوتا تو بھی پوچھ لینے میں کیا حرج ہے کہ کیا سورج کافروں کا ہے۔ مسلمانوں کا نہیں؟ اور کیا چاند مسلمانوں کا ہے۔ کافروں کا نہیں؟ قرآن مجید کا اعلان تو یہ ہے کہ شمس و قمر دونوں سے ماہ و سال کا حساب رکھا جاسکتا ہے۔ پھر یہ تخصیص کیوں؟

میں نے ایک صاحب سے پوچھا۔ کیا چاند کھلی آنکھوں سے دیکھنا واقعی لازمی ہے؟ فرمانے لگے یہ سنت نبویؐ ہے۔ جی درست! تو پھر یہ سنت نبویؐ پوری طرح کیوں ادا نہیں کی جاتی۔ آپؐ تو چاند نظر نہ آنے کی صورت میں اندازے سے عید کا اعلان کروا دیا کرتے تھے۔ کیلنڈر، گھڑی، ٹیلی فون اس وقت تھا نہیں۔ نہ ہی آپؐ کے سے مدینے اور مدینے سے مکہ گھر سوار بھجوا دیا کرتے تھے کہ معلوم کرو دوسری جگہ چاند ہوا ہے یا نہیں۔ لہذا آپؐ بھی ایسی صورت میں اندازے سے عید کا اعلان کروا دیا کریں۔ یہ دوسرے شہروں میں ٹیلی فون کر کے معلومات حاصل کرنا کہاں کی سنت ہے۔ اگر ٹیلی فون کرنا جائز ہے تو پھر المانک کو Follow کرنا کیوں حرام ہے؟ چلنے مان لیتے ہیں کہ چاند نظر آنا چاہئے مگر کہاں اور کس کو؟۔ پہلے اس کی حد گاؤں تک محدود تھی۔ پھر شہر تک بڑھی اور اب ملک کی حدود تک روا ہے۔ کیا ہی اچھا ہو جو خانہ کعبہ کو مرکز تسلیم کرتے ہوئے رویت ہلال کی حد ممالک سے بڑھا کر اسلامی بلاک تک وسیع کر دی جائے۔

جغرافیائی حدود کا لحاظ ناگزیر ہو تو بھی دو دن میں چاند پوری، مکہ پوری دنیا میں دکھائی دے جاتا۔ پھر عید میں دو دو، تین تین دن کا فرق کیوں؟۔ مسلمانوں کا تو باوا آدم ہی نرالا ہے۔ مرکز ملت پر حج ہو رہا ہوتا ہے پوری ملت اسلامیہ ٹیلی ویژن پر اپنی آنکھوں سے دیکھ رہی ہوتی ہے، لیکن یہ سب کچھ ہوتے دیکھ کر بھی اپنے ہاں ہم اسے یوم حج نہیں کہہ سکتے۔ کیونکہ ہمارے ہاں یوم حج اس سے لگے دن اور عید اس سے بھی ایک دو یا تین دن بعد ہوگی۔ یونہی اس پر کسی نے رائے زنی کی۔ بن گیا۔ کافر۔ لحد۔ بے دین۔

نمنا” ہمیں راس نہ آئی یہ بت گری

جسے بت بنایا، خدا ہو گیا

مگر کب تک؟ ابھی ان حضرات کے پاس چند اختیارات ہیں۔ اہل ثابت نہ ہو سکے تو فطرت اختیارات چھین لیا کرتی ہے۔ دوسری قوموں کے نالائح پیشواؤں کے ساتھ یہی کچھ تو ہوا ہے۔ کون پوچھتا ہے آج انہیں؟ آدم برسر مطلب،

اتحاد و یکجہتی۔ قرآن کریم کی رو سے کس قدر لازمی ہے۔ اس کی اہمیت کا اندازہ اس واقع سے لگائیے کہ حضرت ہارونؑ نے سیدنا موسیٰؑ کی عدم موجودگی میں بنی اسرائیل کی گوسالہ پرستی گوارا کر لی لیکن قوم کو شتت و افتراق کے جنم سے بچا لیا۔ گوسالہ پرستی جہالت کا نتیجہ تھا جس کا ازالہ باسانی ہو سکتا تھا لیکن تفرقہ

قوم میں فساد کا موجب بن جاتا جس کی تلافی ناممکن حد تک مشکل ہو جاتی، اس لئے حضرت ہارونؑ نے بڑے نقصان کے مقابلے میں کم نقصان والے شرک کو برداشت کر لیا۔ المانک کی صحت لاکھ مگلوک سہی لیکن قوم کو افتراق و انتشار کے ملک مرض میں مبتلا کرنے والے عناصر سے تو بہر حال بری نہ ہوگی۔

خدا کے بندو! ہر سال آسمان پر نظریں گاڑھنے اور دو دو، تین تین عیدیں منانے کی بجائے کوئی ایک معیار۔ کوئی ایک طریق، کوئی ایک فارمولہ، باہمی مشاورت سے طے کر لو۔ ہمارا کھویا ہوا اتحاد بھی پھر سے لوٹ آئیگا اور عید بھی ہم باوقار طریق سے منا سکیں گے۔ ہمارا مقصد متحد ہو کر جشن نزول قرآن منانا ہے۔ رویت ہلال نہ ہماری منزل ہے نہ منتہی۔

ویسے چاند سے ہماری جو تھوڑی بہت عزیز داری ہے اسے قائم رکھا جانا چاہئے، کیونکہ اس سے ہمارے سماج میں خواتین کی مردوں پر بلا دستی کا ثبوت ملتا ہے۔ جی ہاں! اس میں حیران ہونے کی کوئی بات ہے۔ گھر میں مرد کو اگر تھوڑی سی فوقیت بھی حاصل ہوتی تو چندا، ماموں کی بجائے چچا کہلاتا، مگر ایسا کسی ایک گھر میں بھی نہیں ہے۔ معلوم ہوتا ہے کہ ماں کی محبت نے لاشعوری طور پر ہمیں چاند کا گرویدہ بنا دیا ہے۔ ہو سکتا ہے چاند کے ساتھ ہماری والہانہ عقیدت کا راز بھی اسی رشتے میں ہو جو مائیں بچپن ہی سے ہمارے ذہنوں میں راسخ کر دیتی ہیں ورنہ سورج کونسا ہمارے باپ کا رشتہ دار ہے جو اس کا نام لینے سے ہمیں خوف آتا ہو۔

شب بخیر

معزز قارئین

میں ان تمام اعزہ اقرباء، دوستوں اور بہن بھائیوں کا تمہ دل سے مشکور و ممنون ہوں، جنہوں نے میری اہلیہ کی وفات پر کسی نہ کسی طرح رابطہ کر کے اظہار تعزیت کے پیغامات بھیجے اور خطوط بھی لکھے۔ چونکہ بذریعہ خطوط ان کا فردا، فردا، شکر یہ ادا کرنا ممکن نہیں تھا لہذا بذریعہ تحریر ہذا میں اپنے ان تمام کرمفرماؤں کا اپنی اور اپنے بچوں کی طرف سے بھی فردا، فردا، شکر یہ ادا کرتا ہوں کہ انہوں نے ہمیں ہمت اور حوصلہ بندھانے میں مقدور بھر پڑرائی فرمائی اور ہمارے غم میں شریک ہوئے۔

والسلام خیر اندیش

سرور حمید

سیکرٹری جنرل بزم اوسلو ناروے


بِسْمِ اللّٰهِ الرَّحْمٰنِ الرَّحِیْمِ

اکثر سوال ابھرتے ہیں کہ :-

- اسلام کا معاشرتی، تمدنی، عسکری، سیاسی، معاشی نظام کیا ہے؟
- کیا یہ نظام کبھی عملی شکل میں قائم بھی ہوا تھا؟
- اگر قائم ہوا تھا تو کب؟ اور اس کا انداز کیا تھا؟

پھر اس قسم کے سوالات پیدا ہوتے ہیں کہ :-

- اگر یہ نظام قائم ہوا تھا تو پھر آگے کیوں نہ چلا؟
 - وہ نظام (یعنی دین) موجودہ مذہب میں کس طرح تبدیل ہو گیا؟
 - عجمی سازش سے کیا مراد ہے؟
 - اب صحیح اسلامی نظام کے احیاء کی صورت کیا ہو سکتی ہے؟
- ان سوالات کا نہایت مدلل، مستند، معقول، اطمینان بخش جواب اپنے انداز کی مفرد کتب



عمر فاروقؓ میں ملے گا۔

- جو مفکر قرآن جناب پرویز کی مدت العمر کی تحقیقاتی کوش اور عمیق غور و فکر کا نتیجہ ہے۔
- نیز اس میں فقہ، حدیث، اہمیت، تصوف، کشف و الہام، دعوائے ماموریت اور ختم نبوت کے متعلق تاریخی مباحث اور حیرت انگیز انکشافات ملیں گے۔
- بڑے سائز کے پانچ سو تیس صفحات پر مشتمل تصنیف _____ قیمت (علاوہ ڈاک خرچ)

Rs. 250/=

اعلیٰ ایڈیشن

Rs. 100/=

شوڈنٹ ایڈیشن

مینجر طلوع اسلام ٹرسٹ

پاکستان میں

علامہ غلام احمد پرویزؒ

کا درس قرآن کریم مندرجہ ذیل مقامات پر ہوتا ہے

شہر	مقام	دن	وقت
1- لیٹ آباد	595 کے ایل کیمل۔ رابطہ: شیخ صلاح الدین	منگل	3 بجے سہ پہر
2- لیٹ آباد	K/355 کچ روڈ فون: 5729	جمعۃ المبارک	10 بجے صبح
3- بورے والا	برمکن محمد اسلم صلیب۔ مرضی پورہ گلی نمبر 5۔ رابطہ فون: 2438	ہر ماہ تیسرا جمعہ	9 بجے صبح
4- پشاور	دفتر جناب عبداللہ علی صاحب ایڈووکیٹ۔ کالی بازار۔ رابطہ: 270737	ہر ماہ جمعہ	5 بجے شام
5- پشاور	برمکن ابن التین فقیر آباد	جمعۃ المبارک	4 بجے شام
6- پیر محل	مکان نمبر 139/140۔ مدینہ پارک	ہر ماہ پہلا جمعہ	9 بجے صبح
7- پنج کسی	برمکن حکیم احمد دین	جمعۃ المبارک	3 بجے سہ پہر
8- جہلم	برمکن محترم قمر پرویز مجاہد آباد۔ جی۔ ٹی روڈ	جمعۃ المبارک	6 بجے شام
9- جلالپور جنرل	یونائیٹڈ مسلم ہسپتال	جمعرات	10 بجے صبح
10- چنیوٹ	ڈیرہ میں احسان الہی کونسلر بلدیہ پیر عیشہ بازار	جمعۃ المبارک	بعد نماز جمعہ
11- چک 215 ای۔ بی	برمکن چوہدری عبدالحمید	جمعۃ المبارک	8 بجے صبح
12- حیدر آباد	گولڈن سینٹری عثمان آباد	جمعۃ المبارک	10 بجے صبح
13- حیدر آباد	B-12 قاسم آباد بمقابلہ نسیم نگر	جمعۃ المبارک	بعد نماز عصر
14- ڈی۔ جی خان	مدینہ ٹائپنگ کلچ، بلاک 2۔ پکری روڈ	جمعۃ المبارک	10 بجے صبح
15- رچانہ	برمکن چوہدری انس۔ ایم صلیق، مین بازار	ہر ماہ تیسرا جمعہ	10 بجے صبح
16- راولپنڈی	بمقام E-4385/47 پر سٹوری ہائی وے آؤٹ نزویل لئی گواٹمنڈی راولپنڈی فون: 74752	جمعۃ المبارک	4-30 بجے شام
17- سرگودھا	60 اے سول لائنز، ریلوے روڈ۔ رابطہ فون: 720083	جمعۃ المبارک	9 بجے صبح

شہر	مقام	دن	وقت
18- سیالکوٹ	محمد افضل، علی، ایبٹ روڈ۔ رابطہ فون: 87658	پہلا اور دوسرا جمعہ	10 بجے صبح
19- فیصل آباد	23- سی پیپلز کالونی (نزد تیزاب مل) رابطہ: ڈاکٹر محمد حیات ملک۔ فون: 42855	ہر جمعہ المبارک	3-30 بجے شام
20- کراچی	چمن زلد، 19- بی بلاک، 13- ڈی گلشن اقبال مقتل اردو سائنس کالج رابطہ خلد گل فون: 539798	جمعہ المبارک	9-30 بجے صبح
21- کراچی	مکان 16 گلشن مارکیٹ، C/36 ایریا کورنگی 5 رابطہ: محمد سرور، فون: 312631	جمعہ المبارک	11-30 بجے صبح
22- کراچی	مکان E-282، قصہ کالونی نزد لوہی ہاؤس رابطہ: ڈاکٹر اسلم نوید۔ فون: 6660578	جمعہ المبارک	4 بجے سہ پہر
23- کراچی صدر	فادق ہوٹل ہل۔ لیا حسین انصاری رابطہ فون: 4571919	جمعہ المبارک	10 بجے صبح
24- کراچی	برمکن محمد یونس، 1206- گلی 10- لے، G-36 شریف کالونی۔ لائٹ می اتوار رابطہ: فون: 312631		8 بجے شب
25- کولہٹ	برمکن شیر محمد نزد جنرل لائبریری	جمعہ المبارک	8 بجے صبح
26- کونڈ	صابر ہومیو فارمیسی توفی روڈ	جمعہ المبارک	4 بجے سہ پہر
27- گوجرانوالہ	شوکت زسری گل روڈ، سہل لائٹس	جمعہ المبارک	بعد از نماز جمعہ
28- گجرات	مرزا ہسپتال، پیکری روڈ	جمعرات	3 بجے
29- لاہور	25- بی گلبرگ II (نزد مین مارکیٹ)	جمعہ المبارک	9-30 بجے صبح
30- لیہ	رحمانیہ میڈیکل سنٹر	جمعہ المبارک	بعد نماز مغرب
31- ملتان	شہ ستر بیوان پاک گیٹ	جمعہ المبارک	9 بجے صبح
32- ماہن کاشن	برمکن ڈاکٹر (ہومیو) محمد اقبال عامریک، 509 گ ب	جمعہ المبارک	بعد نماز جمعہ
33- لوکانہ	برمکن میں محمد سعید مکان 116 گلی 6 سینڈ کالونی نمبر 2 رابطہ فون: 3660	ہر جمعہ المبارک	9-30 بجے صبح

DARS-E-QURAN

(Recorded Lectures of Allama Parwez (r))

**BOOKS AND MAGAZINE TOLU-E-ISLAM ARE ALSO
AVAILABLE AT THE FOLLOWING PLACES.**

1. **CANADA**
716 The West Mall, Suit 1804
Etobicoke, ONT (416) 620-4471
First Sun
11AM
 2. **DENMARK**
Nattergaleveg 98, St Tv.,
2400 Copenhagen NV
Last Sat
2 PM
 3. **Kuwait**
Flat No. 6, Floor No. 3
Taher Bu Hamad Building Oppsite Al-Othman Mosque,
Hawally, Kuwait
Friday
5.PM
 4. **NORWAY**
Akeberg Veien-56, Oslo-6
Galgeberg, 4th floor
1st Sun
4PM
 5. **UNITED KINGDIM**
 - (i) **Birmingham**
229 Alum Rock Road
Sunday
3PM
 - (ii) **London**
76 Park Road Ilford Essex
Phone 081-553-1896
1st Sun
2:30PM
 - (iii) **Yardley**
633 Church Road, Yardley, Birmingham
B33 8HA (Phone 021-628-3718)
Last Sun
2PM
 - (iv) **Essex**
50 Arlington Road, Southend-on-Sea
ESSEX SS2 4UW, Phone 0702-618819
2nd Sun
3PM
 - (v) **Yorkshire**
Cardigan Community Centre
145-49 Cardigan Road LEEDS-6
Contact M. Afzal Phone 0532-306140
1st Sun
3PM
- ON AIR**
Dars-e-Quran on TV-9
Oslo (NORWAY)
Thursday
21:00PM